




د پوهنې وزارت

تفسیر شریف

یوولسم ټولکی



تفسیر شریف
یوولسم ټولکی



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ايماق، هم پشه ٻان
لکه لمړ پرشنه آسمان
لکه زره وي جاویدان
وايو الله اکبر وايو الله اکبر

دا وطن افغانستان دی
کور د سولې کور د توري
دا وطن د ټولو کور دی
د پښتون او هزاره وو
ورسره عرب، گوجردی
براھوي دی، قزلباش دی
دا هیواد به ټل ځلپري
په سينه کې د آسيا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



تفسیر شریف

یوولسم تولگی

د چاپ کال: ۱۳۹۸ ه .ش.

د کتاب خانګړتیاوې

مضمون: تفسیر شریف

مؤلفین: د تعلیمي نصاب د اسلامي زده کړو برخې د درسي کتابونو مؤلفين

ادیت کوونکۍ: د پښتو ژبې د ادبیت دیپارتمنت غږي

ټولگۍ: یوولسم

د متن ژبه: پښتو

انکشاف ورکوونکۍ: د تعلیمي نصاب د پراختیا او درسي کتابونو د تأليف لوی ریاست

څپروونکۍ: د پوهنې وزارت د اړیکو او عامه پوهاوی ریاست

د چاپ کال: ۱۳۹۸ هجري شمسی

د چاپ ځای: کابل

چاپخونه:

برېښنالیک پته: curriculum@moe.gov.af

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې وزارت سره محفوظ دي. په بازار کې یې پلور او پېرودل منع دي. له سرغړوونکو سره قانوني چلنډ کېږي.

د پوهنې ۵ وزیر پیغام

اقرأ باسم ربک

دلوي او بىيونىكى خدای ﷺ شكر په خاي کوو، چې مورده يې ژوند رابىلى، او د لوسټ او ليک له نعمت خخه يې برخمن کړي يو، او د الله تعالى پر وروستي پيغمبر محمد مصطفى ﷺ چې الهي لومنې پيغام ورته (لوستل) و، درود وايو.

خرنگه چې تولو ته بنکاره د ۱۳۹۷ هجري لمريز کال د پوهنې د کال په نامه ونومول شو، له دې امله به د ګران هپواد بنوونيز نظام، د ژورو بدلونونو شاهد وي. بنوونىكى، زده کوونكى، كتاب، بنوونځى، اداره او د والدينو شوراګانې د هپواد د پوهنېز نظام شپرګونې بنسټيز عناصر بلل کېري، چې د هپواد د بنوونې او روزنې په پراختيا او پرمختيانا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هپواد په بنوونيز نظام کې د ودې او پراختيا په لور بنسټيزو بدلونونو ته ژمن دې.

له همدي امله د بنوونيز نصاب اصلاح او پراختيا، د پوهنې وزارت له مهمو لوړي توپونو خخه دي. همدارنګه په بنوونځيو، مدرسو او تولو دولتي او خصوصي بنوونيز تأسیساتو کې، د درسي كتابونو محتوا، کيفيت او توزيع ته پاملنې د پوهنې وزارت د چارو په سر کې خاي لري. مور په دې باور يو، چې د باکيفيته درسي كتابونو له شتون پرته، د بنوونې او روزنې اساسی اهدافو ته رسپدلي نشو.

پورتنيو موخو ته د رسپدو او د اغېنزاک بنوونيز نظام د رامنځته کولو لپاره، د راتلونكى نسل د روزونکو په توګه، د هپواد له تولو زړه سواندو بنوونکو، استادانو او مسلکي مدیرانو خخه په درناوي هيله کوم، چې د هپواد بچيانو ته دې د درسي كتابونو په تدریس، او د محتوا په لېږدلو کې، هیڅ ډول هڅه او هاند ونه سپموي، او د یوه فعال او په ديني، ملي او انتقادي تفکر سمبال نسل په روزنه کې، زياري او کوبښن وکړي. هره ورڅ د ژمنې په نوي کولو او د مسؤوليت په درک سره، په دې نيت لوسټ پیل کړي، چې د نن ورڅي ګران زده کوونكى به سبا د یوه پرمختاللي افغانستان معماران، او د تولني متمدن او ګټور او سپدونكى وي.

همدا راز له خوري زده کوونکو خخه، چې د هپواد اربنټاكه پانګه ده، غوبښته لرم، خو له هر فرصت خخه ګته پورته کړي، او د زده کړي په پروسه کې د ځيرکو او فعالو ګډونوالو په توګه، او بنوونکو ته په درناوي سره، له تدریس خخه بنه او اغېنزاکه استفاده وکړي.

په پاي کې د بنوونې او روزنې له تولو پوهانو او د بنوونيز نصاب له مسلکي همکارانو خخه، چې د دې کتاب په ليکلو او چمتو کولو کې يې نه ستري کېدونكى هلي خلې کړي دي، منه کوم، او د لوي خدای ﷺ له دربار خخه دوي ته په دې سپيختلې او انسان جوړوونكى هڅي کې بريا غواړم. د معياري او پرمختاللي بنوونيز نظام او د داسې ودان افغانستان په هيله چې وکړي بې خپلواک، پوه او سوکاله وي.

د پوهنې وزیر

دكتور محمد ميرويس بلخي

سرليکونه

لومرى لوست: په کایناتو کې د الله ﷺ د وجود او وحدانیت دلایل (۱).....	۱
دوپم لوست: په کایناتو کې د الله ﷺ د وجود او وحدانیت دلایل (۲).....	۵
درپم لوست: په قرآن کریم کې د انسان د پېدايېنت پراونه.....	۱۰
خلورم لوست: د بني آدم وقار او درنیشت.....	۱۷
پنځم لوست: آیةالکرسی د قرآن لوره خوکه	۲۲
شپرم لوست: څمکه د انسان د ګټي لپاره.....	۲۷
اووم لوست: الله تعالى سره مینه د پغمبر ﷺ په پیروی کې ده.....	۳۲
اتم لوست: اسلام بشپړ او هر اړخیز دین دی.....	۳۸
نهم لوست: لموټ تل پاتې اونه شلپدونکې فريضه ده.....	۴۴
لسم لوست: د ظلم د مخنيوي لپاره د جهاد اجازه.....	۴۹
يوولسم لوست: روژه او ګټي ېي	۵۴
دولسم لوست: حج د مؤمنانو د نړیوال یووالی خرگندوی.....	۶۲
ديارلسم لوست: له خلکو سره نېکي او بنیګه	۶۷
خوارلسم لوست: حلاله روزي خورل او له حرامو ډډه کول.....	۷۰
پنځلسم لوست: د الله ﷺ په لار کې انفاق (مال لګول)	۷۴
شپارلسم لوست: په قرآن کریم کې انساني مساوات	۷۹
اوللسم لوست: د الله ﷺ د خاصو بندګانو صفتونه	۸۳
اتلسم لوست: د ټولنې په تهذیب کې د مؤمنانو ونډه	۸۸
نولسم لوست: په اسلام کې د معیوبو او فقیرو مؤمنانو مرتبه	۹۴
شلم لوست: د مؤمنانو یووالی	۹۹

په کاینا تو کې د الله چللا د وجود او وحدانیت دلایل

قال الله تعالى: «إِنَّ فِي خَلْقِ السَّمَاوَاتِ وَالْأَرْضِ وَاحْتِلَافِ اللَّيلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَاءٍ فَأَخْيَاهُ بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّياحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِقَوْمٍ يَعْقِلُونَ» [آل عمران: 164]

د څینو کلمو معناوي

خَلْق: پرته له مخکینې نمونې نه د یو شي پېدا کول.

السَّمَاوَاتِ: د سماء جمع ده، اسمانونه او هرهunge خه چې له ځمکې نه لوړ وي.

اللَّيلِ: شپه، هغه تiarه چې وروسته له روښنایي منځته راخي.

النَّهَارِ: ورخ، خوره روښنایي.

الْفُلْكِ: کښتی، لوېې کښتی.

وَبَثَّ: او خواره ېې کړل.

ذَابَةٌ: د ځمکې پرمخ هر خوڅدونکي شي.

تَصْرِيفِ الرِّياحِ: د باد لګډنه مختلفو اړخونو ته.

السَّحَابِ: وربع، په فضا کې حرکت کوونکې وربع.

الْمُسَخَّرِ: په خدمت کې لګډلی، تابع شوي.

ژیاوه

بېشکه د اسمانونو او ځمکې په پېداښت کې، د شپه او ورځې په تګ راتګ کې، په هغې کښتی کې چې د خلکو د گټې لپاره په دریابونو کې ګرځي او په اوږو (باران) کې چې الله چللا له اسمانه را نازلې کړې دي او یا یې ځمکه وروسته دههې له مرګ نه په اوږو راژوندې (خروبه) کړه او په هغې (ځمکه) کې یې هر ډول ژوندي خوڅدونکي خواره کړل او (هر لوري ته) د بادونو په چلپدو کې او په وريخو کې چې د ځمکې او اسمان ترمنځ اېل کړا شوي دي، یقیناً په دي (ټولو) کې د عاقلانو لپاره (د الله تعالى پر وجود او وحدانیت) خر ګند دلایل شته.

تفسیر

پورتني مبارڪ آيت په کايناتو او د نړۍ په موجوداتو کې اته خرګند او روښانه دلایل
بيان کړي دي، چې د الله ﷺ په وجود او يووالی دلالت کوي.

۱. د اسمانونو پېداينست

دغه مبارڪ آيت د اسمانونو پېداينست د الله ﷺ د قدرت له نښو نښانو خخه ګنډي چې
هوښياران او د عقل خاوندان ددي نښو په ليدو باید د الله ﷺ په وجود او يووالی ايمان راويري.

په آيت کې د (السموات) لفظ جمع ذكرشوي دي، څکه اسمانونه ګنډي او بېلاپلي طبقې
لري، لکه: خرنګه چې الله تعالى په بل خای کې داسې مهرباني کوي ﴿اللهُ الَّذِي خَلَقَ سَبْعَ
سَمَاوَاتٍ﴾ [الطلاق: ۱۲] ژياوه: الله ﷺ هغه ذات دي چې اووه اسمانونه یې پېدا کړي دي.

دا چې د اسمانونو پېداينست د الله ﷺ په وجود، یو والي او قدرت دلالت کوي یوه نښه یې
دا ده چې الله ﷺ اسمانونه سره له دومره پراخوالي او لویوالی پرته له ستون درولي دي او
هغه یې په ستورو، لمړ او سپوردمي روښانه کړي، ترڅو له یوې خوا اسامان ته بنایست و
بنې او له بلې خوا د شیطانانو ويشنونکي وي چې دا ټول بنایست او ټینګښت د واحد او
 قادر الله ﷺ په برلاسيتوب او لوی والي خرګند نښه دي.

۲. د ځمکې پېداينست

د الله ﷺ د قدرت یوه بله روښانه نښه دا ده چې ځمکه یې پېدا کړي او هغه یې هواره
کړي ده، ترڅو انسان پرې آرام او هوسا ژوند وکړي، هرلور ته یې تګ راتګ او حرکت
وکړي، په هغې کې له پرتو زېرمو او پانګو خخه ګډه واخلي او د ځمکې پر مخ آبادي او
پرمختګ وکړي.

ځمکه او اسامان د انسان لپاره د الله تعالى له لویو نعمتونو خخه ګډل کېږي، لکه: چې الله
تعالی دا لوی نعمت په انسانانو پېرزو کړي او دوى ته امرکوي: ﴿يَا أَيُّهَا النَّاسُ اعْبُدُوا رَبَّكُمُ
الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ * الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً وَأَنَّزَ
مِنَ السَّمَاءِ مَاءً فَأَخْرَجَ بِهِ مِنَ الشَّمَرَاتِ رِزْقًا لَّكُمْ...﴾ [البقرة: ۲۱-۲۲]

ژياوه: اى خلکو د خپل رب بندګي غوره کړئ، چې ستاسو او له تاسونه د مخکې تېرو
شوو خلکو پیداکوونکي دي، بنایي چې تاسې پرهیز ګaran شئ

الله ﷺ هغه ذات دی چې ستاسې لپاره بې ځمکه هواره کړه، اسمان یې چت جوړ کړ او له آسمانه بې او به را واوروډي او په هغه سره یې ستاسې د روزی لپاره هر ډول حاصلات را وايستل.

فعالیت

زده کوونکي دې د بنوونکي په لارښونه د انسان لپاره د ځمکې او اسمان د ګټو په هکله خپل نظرونه خر ګند کړي.

۳. د شې او ورڅې بدلون

په مبارک آيت کې د الله ﷺ د قدرت دريم دليل د شې او ورڅې منظم حرکت دی چې پر له پسې ګرځي او یو د بل خای نيسې. د شې او ورڅې حرکت، د اوږدوالي او لنډوالۍ، توروالۍ او سپینوالۍ، تيارې او ریا د اختلاف سره، سره د انسان لپاره ډپري ګټې رامنځته کوي. الله تعالى شې د انسان د سکون او راحت لپاره، او ورڅې د کسب او کار او روزي حاصلولو لپاره پیداکړي ده. که چېږي شې نه واي، نو ډپر مخلوقات به له خوب او راحت خخه بې برخې وو، همدارنګه شې د ستر او پردې لپاره یو بنه او مناسب وخت دی چې انسان ورڅخه په مختلفو حالاتو کې ګټه اخلي، لکه: خرنګه چې انسان له ورڅې او د هغې له ریا خخه د ډپرو کارونو په تر سره کولو کې ګټه اخلي، همدارنګه د شې او ورڅې د بدلون او توپير په نتیجه کې وختونه، ورڅې، میاشتې او فصلونو تاکل کېږي چې دا ټول د انسان لپاره د الله ﷺ له لویونعمتونو اود قدرت له نبیانو خخه دي.

۴. په سمندر کې روانې کښتی

په مبارک آيت کې د الله ﷺ د قدرت خلورمه نبنه د لویو کښتیو حرکت دی چې له سوونو او زرونو ټنو وزن سره د سمندرونو د څپو په سر حرکت کوي او انسانان ورڅخه ګټې اخلي. خینو مفسرینو دا ویلي دی چې: په دې مبارک آيت کې الله ﷺ په سمندرونو کې د کښتیو د حرکت یادونه د شې او ورڅې له توپير نه وروسته کړي ده چې دا په یوې ځانګړې باريکي دلالت کوي او هغه دا چې مسافريه دریابونو او سمندرونو کې د شې او ورڅې خارني په ډپر اړو وي، ترڅو وختونه پېژنۍ او خپل لوري وتاکي. له همدي کبله کښتی چلوونکي دنجوم علم او د شې او ورڅې پېژندلو ته ډپر اړتیالري.

همدغې موضوع ته په اشارې سره الله تعالى په بل آيت کې فرمایي: **«وَهُوَ الَّذِي جَعَلَ لَكُمُ النَّجُومَ لِتَهْتَدُوا بِهَا فِي ظُلُمَاتِ الْبَرِّ وَالْبَحْرِ»** [الأنعام: ۹۷] ژیاره: او الله ﷺ هغه ذات دی چې ستاسې لپاره بې ستوري د وچې او سمندر په تiaro کې د لارې پېژندلو وسیله و ګرځوله.

ددي آيتونو د نازلېدو په وخت کې ډېر لېر خلک د انسانانو په ژوند کې د کښتی په ارزښت او رول خبر وو، خود وخت په تېريدو سره انسانان د بشريت په ژوند کې د کښتی په ارزښت وپوهېدل چې دا کار د فرقان کريم یو اعجاز او د الله تعالى د قدرت او وحدانيت بنکاره اوخر ګند دليل دي.

د لوست ګنجي او لارښونې

د دي مبارڪ آيت خينې ګنجي په لاندي ډول دي.

❖ په کایناتو کې د هستي نښې نښاني د الله تعالى د وحدانيت او وجود د اثبات لپاره روښانه دلایل دي.

❖ الله تعالى د نړۍ مخلوقات د انسان د خدمت او ګنجي لپاره پیداکړي دي.

❖ د الله تعالى په مخلوقاتو کې د هغه د قدرت په نښو نښانو تفکر او تدبر، د ايمان د بشپړتیا او قوت لامل ګرځې.

❖ د شپې او ورځې پرله پسې تلل راتلل د الله تعالى په قدرت او وحدانيت دلالت کوي.

❖ د شپې او ورځې بدلون انسان ته لارښونه کوي چې خپل وختونه منظم کړي او له هغو خخه د خپل پالونکي په اطاعت او پیروی کې مناسبه ګټه ترلاسه کړي.



۱. ذکرشوی مبارڪ آيت په لور آواز تلاوت کړئ.
۲. په دي مبارڪ آيت کې د الله تعالى پر قدرت او وحدانيت خو دلیلونه ذکرشوی دی؟ بیان پې کړئ.
۳. په دي مبارڪ آيت کې د (السموات) لفظ په خه دلالت کوي؟ د خپلې وینا د اثبات لپاره په فرقاني آيت استدلال وکړئ.
۴. د انسان لپاره د ځمکې خلور ګنجي بیان کړئ.
۵. د شپې او ورځې له ګرڅدنې خخه د وختونو په ټاکنه کې خرنګه استفاده کوو؟
۶. د شپې او ورځې خلور فایدې بیان کړئ.
۷. په سمندرونو کې د کښتیو ګرڅدنه انسانانو ته خه ګټه رسولی شي؟

په کایناتو کي د الله ﷺ د وجود او وحدانيت دلail (۲)

قال الله تعالى: ﴿إِنَّ فِي خَلْقِ السَّمَاوَاتِ وَالْأَرْضِ وَاحْتِلَافِ اللَّيلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ مَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ ذَابِّةٍ وَتَصْرِيفِ الرِّياحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِّقَوْمٍ يَعْقِلُونَ﴾ [آل عمران: ۱۶۴]

۵. له آسمانه د باران اوريدل

د الله ﷺ د قدرت له نبنو نسبانو خخه بل دليل له اسمانه خخه باران د اوبيو ورېدل دي چې د هغو په واسطه و چې او مرې ځمکې راژوندي کوي او د ځمکې په مخ ډول، ډول بوتي، وابنه او ژوي راپیداکوي او په خوختشت یې راولي. په دي ذكرشوی مبارڪ آيت کې له اسمان خخه مراد هغه لور لوری دی چې د ځمکې د پاسه دی. په باوري توګه د باران ورېدل له ورېخو خخه د الله ﷺ د قدرت له نبنو او د هغه د وحدانيت دليل دی، خکه یوازې الله ﷺ دی چې دا اوبيه له ورېخو خخه را وروي.

۶. د ځمکې ژوندي کول

د ځمکې له ژوندي کيدو خخه مراد دا دی چې الله تعالى د باران د اوبيو په را ورولو سره د ځمکې د ودې او رشد طاقونه- چې د چوالي او مرگ په حالت کې وي- په خوختشت اوحرکت راولي چې له امله یې په ځمکه کې پېش شيان خرگندوي. هر ډول بوتي، ګلونه، مېوې او داسي نور راشنه کېري او سمسورېري. د ځمکې ژوندي کېدل او د ځمکې پر مخ ډول، ډول نباتاتو او حيواناتو خورېدنه د الله تعالى د قدرت له لويو نسبانو خخه دي. لکه: خرنګه چې قرآن کريم په بل خای کې دا موضوع په څانګړي بنایست سره داسي انځور کېږي ده.

قال الله تعالى: ﴿وَتَرَى الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَتْ وَرَأَتْ وَأَنْبَتْ مِنْ كُلِّ زَوْجٍ

﴿الحج: ٥﴾ [الحج: ٥] زیاره: اوته وچه مره خمکه وینې، کله چې مور پرهغې باران ووراوه په ناخاپې چول و خوخيده، چده شوه اوهرراز بنايسته بشپرازه نباتات يې راوړوکول.

۷. د بادونو لګيدل

د الله تعالى د قدرت او وحدانيت بل دليل دا دی چې هغه په خپل لوړ قدرت سره بادونه او هوا پیداکړې ده، په خپلې ارادې سره يې په حرکت راولي او په خپل حکمت سره يې له یوه لوري نه بل لوري ته اړوي.

د بادونو لګيدنه مختلف ډولونه او شکلونه لري چې قرآن کريم هريو په جلا، جلانومونو یاد کړي دي. بادونه کله له ختيغ نه لوپديغ لور ته، کله له لوپديغ نه ختيغ لور ته، کله له شمال نه سویل ته او کله هم له سویل خخه شمال لور ته حرکت کوي. همدارنګه بادونه خانته چول، چول حالتونه غوره کوي: طوفاني يا ملايم، ګرم يا یخ او تند يا نرم حالت چې په دې توګه بادونه يا د الله ﷺ د رحمت نښې او يا د هغه د عذاب بېلګې وي. د بادونوقوت او چټکتیا په داسې اندازه سخته او خواکمنه وي چې کله نا کله په چېرو هپاډونو کې د هيپتناکې ورانۍ او تباہۍ لامل ګرځي.

خینو مفسرینو فرمایلي دي: د دې جملې بادونه **﴿وَتَصْرِيفِ الرِّياحِ وَالسَّحَابِ الْمَسْخِ بَيْنَ السَّمَاءِ وَالْأَرْضِ﴾** د باران د اوږو په واسطه د خمکې د راژوندي کيدو او د خمکې پر منځ د ساکنانو له خوخيښت نه وروسته، په دې دلالت کوي چې د بادونو او هوا په وسیله د خمکې پر منځ نباتاتو، حیواناتو او ټولو خوڅدونکو ته ژوند حاصلپوري، که چېږي الله تعالى بادونه له لګيدو خخه منع کړي، نو په چېره لړه موده کې به هېڅ ژوی د خمکې پر منځ پاتې نشي.

۸. په فضا کې څورندي وریځې

د الله ﷺ د قدرت له روښانو دلایلو خخه د اسمان په منځ څورندي او ولاړې وریځې دي چې د الله ﷺ د خوښي او ارادې تابع او امر منونکې دي. ظاهرا که چېږي دغه ورېځې سپکې وي، نو باید فضا ته پورته شي او ورکې شي او که درنې وي، نو باید خمکې ته راکوزې شي، خو الله تعالى په خپل قدرت او ارادې سره دغه ورېځې په فضا کې خورې کړي او ساتنه يې کوي، ترڅو د باران او به ورڅخه راواړو وي.

د 《السَّحَابِ》 د کلمې راولو د 《الرِّيَاحِ》 خخه وروسته د دې لپاره دی چې بادونه وريئې په حرکت راولي او له یوه خایه یې بل خای ته ليرودي. د بادونو دا حرکت سره له دې چې د ليدو وړنه دی، خو په خپل ذات کې داسې قوت او خواک لري چې ونې له رينبو سره راباسي اوآبادي نړوي. وربچې هم ډېږي درنې او به له خان سره پورته کوي. کله چې د باران په بهه څمکې ته راتوپېږي له هغو خخه د څمکې پر مخ وبرونکي سيلاونه را منځته کېږي چې درې او ناوونه ډکوي او لوی لوی دريابونه جوړوي.

يوazi دعقل او پوهې خښستان پوهېږي

په دې مبارڪ آيت کې چې کومې لوېې نښې اونښاني ذکرشوې دي، پردي دلالت کوي چې نړۍ او کاينات سره له ټولې پراخى او لوېې يو حکيم پیداکوونکي او تدبیرونکي لري چې هغه د ټولومخلوقاتو معبد او پالونکي دي. دا ستر دلایل اوخر ګندې نښې يوازي دعقل او پوهې خښستان درک کولې شي خوک چې د الله تعالى د خواک او عظمت په ويړاندې د تسلیمي سرتیبيو.

امام فخرالدين رازی (رح) د الله ﷺ نعمتونه په دوه ډولو - دنيوي او اخروي - باندې تقسيم کړي دي او وايې: هغه اته شيان چې الله تعالى په دې آيت کې بيان کړي دي، ظاهرا دنيوي نعمتونه دي او کله چې د عقل خاوندان په هغو کې فکر و کړي ، نو د دې نعمتونو د پیداکوونکي پېژندې ته لارمومي او په اخروي نعمتونو بدليږي، خو له دغوننعمتونو خخه د دنيوي نعمتونو په توګه ګټه اخيستل يوازي د سليم عقل او معنوی بصيرت د خښستانو لپاره حاصلدای شي. له دې کبله الله تعالى د آيت په پاي کې فرمائي، په دې ټولو شيانو کې بنکاره دلایل دي چې د عقل او پوهې خاوندان پري به پوهېږي^(۱)، نو خکه دعلمماوو او پوهانو دنده او مسؤوليت دي چې د الله ﷺ په کايناتو او مخلوقاتو کې فکر و کړي.

امام آلوسي د دې آيت په تفسير کې ليکي: ابن ابی الدنيا او ابن مردویه له ام المؤمنین حضرت عايشې (رضي الله عنها) خخه روایت کړي دي چې د الله ﷺ پېغمبر ﷺ دا آيت ولوست او وېې فرمایل: «وَإِلَيْهِ مَنْ قَرَأَهَا وَلَمْ يَتَفَكَّرْ فِيهَا» يعني هلاکت او عذاب دې وي د هغه چا لپاره چې دا آيت ولولي او په هغه کې فکر ونه کړي.

په طبیعت او کایناتو کې فکر کول د ایمان لور ته لاره پرانیزې

په پورتني آيت کې الله تعالى په کایناتو کې خینومهمو او ارزښتناکو حقایقو ته اشاره کړې ده چې هر انسان یې لیدلی او درک کولی شي. په دغو حقایقو کې فکر کول د دې لامل ګرځي، ترڅو عاقل او هوښيار انسان له خپلو سترګو نه د غفلت پتی لري کړي، د کایناتو د خلقت په اسرارو کې خير شي او په پایله کې د کایناتو پرخالق ایمان راوري او د زړه له کومې د هغه عبادت او بندګي وکړي.

سره له دې چې انسان په دغه آيت کې یاد شوي حقایق هره ورڅ او هر مهال په خپلو سترګو ګوري، خو بیا، بیا لیدل، نسیان او هیرول د دې لامل ګرځي چې انسان په دغو حقایقو کې له تدبر او تفکر نه غفلت وکړي. له همدي امله لايزال خالق هوښيار او عاقل انسان د کایناتو د خلقت په بېلګو کې فکر کولو ته رابولي او همدا سبب دې چې د قرآن کريم ډېر آياتونه په **«لعلکم تفکرون، لعلکم تفکرون، افلا تعقلون»** او داسې نورو جملو سره پای ته رسيري.

د دغو حقایقو له جملې خخه تربولو ستر او لومړي حقیقت دا دې چې د آسمانونو او څمکې وجود ازلي نه دې او نه هم هغه په خپله پېدا شوي دي، بلکې د قادر او حکيم ذات له مخلوقاتو خخه دي.

دویم حقیقت چې په دې آيت کې یې بیان راغلی دی هغه د څمکې او آسمانونو د خلقت په نتیجه کې د شپې او ورځې رامنځته کېدل او بدلون دې چې د شمسي منظومې او افلاکو په پرله پسې او دائمي حرکت، پراخ، منظم او خلل نه منوونکي دقیق نظام او قانون دلالت کوي. دغه منظم او هر اړخیزه دقیق نظام د علیم، خبیر او قدیر ذات په وحدانيت او یو والي شاهد دې چې په خپل مطلق او بې ساري علم او قدرت سره یې څمکې، آسمانونه شپې او ورڅ پېداکړي دي.

همدارنګه په دغه آيت کې ډېر نور حقایق هم ذکر شوي دي، لکه: د سمندر د اوږو د څيو پر سر د کښتيو حرکت کول، د باران اوریدل، د وریخو رامنځته کېدل او حرکت کول، د باد لګيدل، له څمکې نه د وښو او نباتاتو توکېدل، رنګ په رنګ حاصلات او مېړې، د ژویو او ساکښانو پېداکېدل او داسې نور چې دا ټول له الهي سننو او دقیقو قوانینو سره سم په هستي او کایناتو کې رامنځته کېږي او په کایناتو کې د تفکر لپاره بنه زمينه

برابروي او انسان ته پر خپل خالق او پالونکې د ايمان او د هغه د عبادت او بندگي لارښونه کوي.

د دنيا په موجوداتو کې تفکر او تدبر د علم او ساینس په حقايقو کې خپرنه او پلتنه او د علمي اكتشافاتو په اسرارو پوهېدل دا ټول د الله تعالى د معرفت او پر هغه باندي د ايمان را وړلوا او د هغه عليم او قدير ذات د عبادت کولو تر ټولو لنډه او آسانه لاره ده.



۱. له اسمانه خخه د باران د اوېبو او ريدل د الله تعالى د یووالی او قدرت دليل دی. په دي هکله ژونګه استدلال کولای شي؟

۲. د باران د اوېبو په وسیله د ځمکې له ژوندي کېدو خخه مطلب خه دی؟

۳. د بادونو لګډنه د وړېخو په جوړښت، د باران په وړیدو او د نباتاتو او حيواناتو په ژوندانه خه اغېزه لري؟

۴. وريئې د الله تعالى د قدرت له نښو نښانو خخه بيان شوي دي. په دي هکله توضیحات ورکړئ.

۵. د مبارڪ آيت وروستني برخې خوک د کایناتو په هکله په فکر کولو مکلف کړي دي؟ په دي هکله د آيت وروستني برخه شرحه کړئ.

۶. د مبارڪ آيت په باره کې هغه نبوي حدیث بيان او شرحه کړئ چې د الله ﷺ په کایناتو او مخلوقاتو کې په فکر کولو ټینګار کوي.



گرانو زده کوونکو!

په ژوندانه کې د اوېبو د ارزښت په هکله یوه مقاله ولیکي چې له پنځلسو کربنبو خخه کمه نه وي.

په قرآن کريم کې د انسان د پېدايېست پړاوونه

قال الله تعالى: ﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ۚ ثُمَّ جَعَلْنَاهُ نُطْفَةً فِي قَرَارٍ مَكِينٍ ۚ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظَامًا فَكَسَوْنَا الْعِظَامَ حَمَّا ۗ ثُمَّ أَنْشَأْنَاهُ حَلْقًا آخَرَ فَتَبَارَكَ اللَّهُ أَحْسَنُ الْخَالِقِينَ﴾ [المؤمنون: ۱۲-۱۴]

د خینو کلمو معناوې

سُلَالَةٍ:

خلاصه، نتیجه، سوچه او ثمره.

نُطْفَةً:

لږې او حقیرې او به (مني).

قَرَارٍ مَكِينٍ:

خوندي خای (د مور رحم).

عَلَقَةً:

ترپې او جامده وينه، د مور د رحم به دیوال نښې وينه.

مُضْغَةً:

د ژوول شوې مړی په اندازه د غوبنې يوه وړه توټه.

حَلْقًا آخَرَ:

بل مخلوق، د روح له پوکېدو وروسته کامل انسان.

ژیاوه

مور انسان له سوچه ختېپ خخه جوړ کړ. بیا مو هغه په محفوظ خای کې د اوږو یو خاځکي و ګرڅاوه. بیا مو هغه خاځکي ته د وینې د یوې ټوټې بنه ورکړه. بیا مو د وینې ټوټه بوټي غوبنې و ګرڅوله. بیا موله بوټي غوشې خخه هاډوکې جوړ کړ. بیا مو هاډوکو ته غوبنې ور واغوستله. بیا مو هغه یوېل مخلوق جوړ کړ، الله د ډېر لوي شان خښتن دی او له ټولوپیدا کوونکو نه بنه پیدا کوونکی دی.

تفسیر

الله تعالى په دي مبارکو آيتونو کې خپل د قدرت او عظمت دلایل د انسان په خلقت، د هغه د جوړښت د پړاوونو، د هغه د ژوند او مرګ او دویم خلی راژوندي کېدو په ترڅ کې بیان کړي دي، په داسې توګه چې د انسان د پېدايېست مرحله له خاورو خخه پیلېږي او د انسان په بشپړ بدنه پای ته رسپړي.

قرآن کريم په دي مبارک آيت او نورو آيتونو کې فرمایلي دي چې انسان لومړۍ له خاورې خخه پېدا شوی دي. د انسان پېدايېست له خاورې خخه پیلېږي او د پړاوونو له ټپولو وروسته د بنه او

بناسته صورت لرونکی انسان ورخخه جویری. له خاوری خخه د انسان د پیداینست مراد دا دی چې الله تعالى دلومړي څل لپاره آدم الله له خاوری خخه پیدا کړ، یا پېښه بی بی حواله آدم الله خخه پیدا کړه، او بیا د انسانو خلقت او پیداینست له حضرت آدم او بی بی حوا خخه د نکاح او تناسل په ډول پیل شو. د انسانو اصل له خاوری خخه دی، لکه: خونګه چې الله تعالى فرمایي: **﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ﴾**

د انسان د پیداینست دویمه مرحله له نطفې خخه ده، الله تعالى فرمایي: **﴿ثُمَّ جَعَلْنَا نُطْفَةً فِي قَرَارٍ مَكِينٍ﴾** دلته له نطفې نه مراد د نر او بشنجی یوځای شوې او به (منی) دی. د انسان د پیداینست دریمه مرحله علقه ده، لکه چې الله تعالى فرمایي: **﴿ثُمَّ خَلَقْنَا النُّطْفَةَ عَلَقَةً﴾** علقه یوه توټه وینه ده چې له نطفې خخه یې بدلون موندلی دی. د جنین پېژندنې طبی پوهان وايې: د جنین حجم د علقې په مرحله کې د یوه غټه میرې په اندازه وي چې د ۱۴-۱۲ ملي مترو تر منځ اوږدوالی لري او د رحم په دیوال پوري نښتی وي. د وینې دا تړې وړه توټه وده کوي او په یوې ژوول شوې ټوټې غوبنې بدليږي چې قرآن ورته د مضغې نوم ورکړي دی. جنین د مضغې په مرحله کې د دریو سانتي مترو په کچه اوږدوالی لري چې د مخ او پزې نښې په هغه کې د ډېر و نریو خطونو په بهه جویری.

دا توټه غوبنې (مضغه) د الله الله په قدرت او مثبت خپل پرمختګ او بدلون ته دوام ورکوي، تر خو د هډوکو د هيکل مرحلې ته رسپړي، په دې هکله قرآن کريم فرمایي: **﴿فَخَلَقْنَا الْمُضْغَةَ عِظَاماً﴾** او بیا دا د هډوکو هيکل په غوبنې ياعضلي جهاز پوبنل کېږي، لکه: چې مبارک آيت یې بیانوی: **﴿فَكَسَوْنَا الْعِظَامَ لَهُنَا﴾** یعنې بیامو هغه هډوکو په غوبنې و پوبنل.

دلته قرآنی آيت هغه حقیقت ته اشاره کوي چې د ۲۱ پېړی انسان حیرانوي او هغه دا چې هډوکو کو هيکل په جنین کې له عضلي جهاز خخه مخکې منځ ته راخي. کوم حقیقت چې د جنین پېژندنې علم په وروستيو کې کشف کړي هغه دا دی چې په بنسټیزه توګه د هډوکو سلولونه له عضلي سلولونو خخه توپيرلري او د هډوکو سلولونه له عضلي سلولونو خخه مخکې رامنځته کېږي. او هېڅ عضلي سلول نه دی لیدل شوې چې د هډوکو د سلولونو له بشپړې دو مخکې جوړشوي وي. دا حقیقت قرآنی نص ۱۴۰۰ کاله د مخه ثابت او تایید کړي دی، لکه: خونګه چې الله تعالى فرمایي **﴿فَخَلَقْنَا الْمُضْغَةَ عِظَاماً فَكَسَوْنَا الْعِظَامَ لَهُنَا﴾** او بیا مو د غوبنې ټوټه په هډوکو بدلله کړه او هډوکو مو په غوبنې و پوبنل.

وروسته بیا په جنین کې روح پوکول کېږي او د هغه غږي وده او پرمختګ کوي او په بشپړ او كامل انسان بدليږي، چې قرآنی نص ورته داسې اشاره کړې ده:

﴿إِنَّمَا أَنْسَانٌ حَلْقًا آخَرَ فَبَارَكَ اللَّهُ أَحْسَنُ الْخَالِقِينَ﴾. وروسته له هغه مو د هغه يو بل پيدايشت وکړ (چې هماغه کامل انسان دي)، نو پاک او مبارڪ دی هغه ذات چې تر تولو غوره پيداکونکي دي.

په دې آيتونو کې د قرآن کريم علمي (ساينسي) اعجاز پورتنې متبرکه آيتونه د قرآن عظيم الشأن د علمي اعجاز له روښانو دلایلو خخه ګټل کېږي، څکه چې د قرآن عظيم الشأن ویناوې په دې آيتونو او نورو آياتو کې د انسان د خلقت او د هغه د مختلفو مرحلو په اړه داسې دقیقې او حیرانونکې دی چې د الله تعالى له خواله وحې پرته بل کوم مصدر او منبع نشي لرلی. هغه خه چې د طب علم او جنین پېژندنې په شلمې او یوویشتمې پېږي کې له ډپرو خپریز او د پرمختالو وسایلو له کارولو نه وروسته کشف کړل، قرآن عظيم الشأن پنځلس پېږي دمځه په ډپر دقت او خرګند ډول دا موضوع بيان کړي ۵۵.

پورتنيو آيتونو د انسان د خلقت او مرحلو ته اشاره کړي ۵۶. دغه پړاوونه په اوستني عصر کې د طب د علم له مهمو خپریز و موضوعاتو خخه شمېرل کېږي.

نوې علمي خپرني، سره له دې چې د انسان د خلقت د مرحلو په هکله د قرآن عظيم الشأن دي ویناو چې پنځلس سوه کاله پخوا یې کړیدي پخلی کوي. د قرآن عظيم الشأن له خوا په ډپر دقت سره د هرې مرحلې نومول او د جنین درشد، ودې او د هرې مرحلې لپاره د نویو او حیرانونکو کلماتو کارول او هغه په داسې او صافو یادول، لکه: نطفه، قوارمکین، علقة، مضغة، د هلدوکو د هيکل جوړیدل، په غوبښو او عضلو د هلدوکو پوبنیدل او د داسې نورو چارو تایید کوي.^(۱)

د طب د علم د معاصرو پوهانو له ډلي خخه یو عالم داسې وايي: (د قرآن عظيم الشأن د آيتونو له مجموعې خخه چې د انسان د خلقت په هکله دي لاندیني مراحل خرګنديري:

(د نطفې مرحله - د علقې مرحله - د مختلفه او غير مختلفه مضغې مرحله - د هلدوکو مرحله - په غوبښو د هلدوکو د پوبنیدلو مرحله - د شکل او صورت د بشپړيدلو مرحله (د کامل انسان مرحله) - دروح د پوکولو مرحله).

د نطفې اطلاق پر درې شپانو کېږي: د سپري نطفه يعني منوي حيوانات، د بنځې نطفه يعني بویشه یا هګکي، مختلفه یا یوځای شوې نطفه چې د نارینه او بنځینه نطفو د یوځای کېدونه تولید پېږي او په قرآن عظيم الشأن کې ورته د امشاج نطفه ويل شوې ده. **﴿إِنَّا خَلَقْنَا إِلَيْنَا إِنْسَانَ مِنْ نُطْفَةٍ أَمْشَاجٍ﴾** [الإنسان: ۲] يعني پېشکه مور انسان له ګډاپې شوې نطفې خخه پيداکړي.

دا پراو په خپلو دقیقو بدلونونو سره یوه اونی نیسي او وروسته له هغه بیا دویمه مرحله یعنې د علقي مرحله پیل کپري.

د علقي مرحله دوه اوونی دوام کوي او جنین په دغه پراوو کې خان ته د تړلې وينې بهه غوره کوي او حجم یې يو ملي میټر وي. د رحم په دیوال پورې نبتي وي او قرآن عظيم الشأن ورته په ډېردقت سره دعلقي نوم ورکړي دی.

له دي وروسته د مضعي مرحله ده . په دي پراو کې جنین ديوې بدني کتلې په بهه خرگند پري. د جنین شکل په دي پراو کې د یوې توتې ژوول شوې غوبنې په څېروي چې له خولي نه بهر اچول شوې وي، د مضعي کلمه هم همدا معنا ورکوي او قرآن کريم ورته مناسب او دقیق نوم ورکړي دی.

خلورمه مرحله د هلدوکو او غوبنود تکوين او جوربنت مرحله ده چې د جنین د عمر په پنځمه، شپرمه او اومه اوونی کې بشپړپري او په ترڅ کې بې د وجود لاندیني او پاسني غضروفې هيکل جوړيري. د جنین په اندامونو د عضلاتو لوړمني نښې د جنین د عمر په اوومه اونی کې خرگند پري چې دا پر عضلاتو د هلدوکو د جوربنت په تقدم او مخکې والي دلالت کوي... وروسته بیا هلدوکي په عضلاتو پوبنول کپري، لکه: خرنګه چې قرآن عظيم الشأن یې په هکله فرمایي: **«فَخَلَقْنَا الْمُضْعَةَ عِظَامًا فَكَسَوْنَا الْعِظَامَ حَمَّاً»**.

وروستي پراو د جنین د صورت د بشپړيدو او د روح د پوکولو پراو دی چې په آيت کې ورته د **«خلقا آخر»** یا بل مخلوق نوم ورکړ شوي دي. الله تعالى د قرآن عظيم الشأن په بل آيت کې د دې پراو په هکله داسي فرمایي: **«هُوَ الَّذِي يُصَوِّرُكُمْ فِي الْأَرْجَامِ كَيْفَ يَشَاءُ»** [آل عمران: ۶] يعني الله هغه ذات دي چې د ميندو په رحمونو کې تاسې ته د خپلي خوبنې صورتونه درکوي.

«يَا أَيُّهَا الْإِنْسَانُ مَا غَرَّكَ بِرِبِّكَ الْكَرِيمِ الَّذِي خَلَقَكَ فَسَوَّاكَ فَعَدَلَكَ فِي أَيِّ صِحْوَةٍ مَا شَاءَ رَبُّكَ» [الإنفطار: ۸-۶] يعني اي انسانه! ته خه شي په خپل مهربان او عزتمن رب تېر اېستلي، هغه رب چې ته یې پېدا کپي، نوسم یې کړي ته او ستا هرڅه یې برابر کړل او په کومه څېره چې د هغه خوبنې وه ته یې ونسلولې.

په دي مرحله کې د جنین د غړو د جوربنت عملیه دوام لري هره ورڅ او هر ساعت په هغه کې بدلون راخي او په دقیقه او منظمه توګه وده کوي.^(۱)

۱- په اختصار سره له - خلق الانسان بين الطبع والقرآن - ص - ۳۶۵ - ۳۷۹

خرنگه چې د پېغمبر ﷺ احادیث د قرآن عظیم الشأن د آیتونو تفسیر کوي ، نو په خینو احادیثو کې د انسان د خلقت مراحل داسې شرحه شوي دي.

په هغه حدیث کې چې امام مسلم (رحمه الله) روایت کړي دی په هغه کې رسول الله ﷺ داسې فرمایي «إِذَا مَرَّ بِالنُّطْفَةِ ثِنَانِ وَأَرْبَعَوْنَ لَيْلَةً بَعَثَ اللَّهُ إِلَيْهَا مَلَكًا فَصَوَرَهَا، وَخَلَقَ شَعْهَهَا وَبَصَرَهَا وَجَلَدَهَا وَحَمَّهَا وَعَظَمَهَا، ثُمَّ قَالَ: يَا رَبَّ، أَدْكِرْ أَمْ أُنْشِي؟ فَيَقُولُ رَبِّكَ مَا شَاءَ وَيُكَيِّبُ الْمَلَكَ»^(۱) ژباډه: کله چې د نطفې له عمرڅخه ۴۲ شې پېږي شي، الله تعالى ورته پربنته ورلېږي، ترڅو د هغه صورت بشپړ کړي او د هغه غورونه، سترګې، پوستکي، غوبنه او هډوکي جوړ کړي. وروسته بیا پربنته له الله ﷺ خڅه پوبنته کوي: دا جنین هلك دی که نجلی؟ نو الله ﷺ هغه پړبکړه کوي چې خه ېږي غوبنتي وي او پربنته ېې ليکي.

د قرآن عظیم الشأن د آیتونو له مجموعې او د نبوی احادیثونه دا خرگښې چې د جنین د اعضاوو جوړښت او د جنس تعین ېې د تناسلي غدوپه تشخيص سره په خلوېښتو ورڅو کې ترسره کېږي.

په دې ترتیب موږ ګورو چې د جنین د وبش مراحل چې د علمي خپنو او اکتشافاتو پر بنسته حاصل شوي. یوازې دا نه چې له قرآن سره مطابقت لري، بلکې په دې لړ کې د قرآن عظیم الشأن تعبيرات او اصطلاحات له ډېر دقت نه برخمن دي.

هغه خه چې مو د قرآن عظیم الشأن په آیتونو کې د انسان د خلقت د مراحلو په هکله و لوستل که له یوې خوا د الله تعالى په وجود او وحدانيت شاهدي ورکوي له بلې خوا د ټول بشريت لپاره د الله تعالى له لوري د آخری پېغمبر په توګه د حضرت محمد ﷺ درسالت او نبوت په ریښتینوی او د الله تعالى له لوري د بشريت د هدایت او لارښونې لپاره د هغه د ریښتیني کتاب قرآن مجید په حقانیت دلات کوي.

له نن خڅه پنځلس سوه کاله پخوا په ډېر دقت او تفصیل سره د انسان د خلقت د مراحلو په اړه داسې نوې او حیرانونکې خبرې یوازې او یوازې د الهې وحې له لارې ممکنې وي. هغه مهال نه په مک، نه په مدینه او نه هم د هغه وخت پر مختلفو بشارونو کې د انسان د خلقت د اسرارو په اړه د طبی زده کړو او خیړنو کوم مرکز شتون درلود. نه داسې وسایل وو چې د هغو په کارولو سره د جنین د ودې، رشد او خلقت پت اسرار کشف کړای شي نه هم هغه خوک چې قرآن کريم پې نازل شوي و، یعنې حضرت محمد ﷺ د طب او جنین پیژندنې کوم سبق ويلی و. الله تعالى

په دې اړه خه بنه او ربستیا فرمایلی دي: **«إِنْ فِي ذَلِكَ لَا يَاتٍ لِقَوْمٍ يَتَفَكَّرُونَ»** [الرعد: ۳] ژیاوه: بېشکه په دې ټولو کې د هغه خلکو لپاره پوره دلایل دي چې له غور او فکر خخه کار اخلي.

د لوست گټې اولا رښوونې
له ذکر شویو آیتونو خخه ځینې لارښوونې دا دي.

- ❖ په دې مبارکو آیتونو کې د الله ﷺ د قدرت، علم او حکمت دلیلونه او نبانې بیان شوي دي.
- ❖ قرآن کریم د انسان د پیداینست مراحل بیان کړي دي.
- ❖ د انسان پیداینست تصادفي او بې ګټې نه دي. له لومړي جوړښت نه وروسته د پیداینست تر مهاله د الله تعالى تر بشپړ رعایت او توجه لاندې دي.
- ❖ قرآن کریم د انسان خلقت او جوړښت په دقیقه تو ګه بیان کړي. په داسی حال کې چې د طب علم په خپلو پر منځ تللو وسايلو سره په دې وروستيو وختونو کې دې حقيقتونو ته لار موندلې دي.
- ❖ قرآن کریم جنین د پیداینست په مختلفو مراحلو کې په داسې نومونو ستایلی چې د جنین له واقعي حالت سره کامل او بشپړ سمون لري. حال دا چې طبی خپنو د قرآن کریم له نازلې دو خخه په پېړيو وروسته دا حقایق کشف کړي او یوازې د هغه مرحلې یې ذکر کړي دي.
- ❖ په یادو شویو او صافو باندې د انسان د جوړښت او خلقت پړاوونه د قرآن عظیم الشأن په اعجاز او د الله ﷺ په قدرت او وحدانیت دلالت کوي.




۱. د جنین د جوړښت د مرحلو نومونه په هغه ترتیب واخلي چې په ذکر شویو آیتونو کې راغلې دي.
۲. د جنین د جوړښت د هغه مرحلو معنا چې قرآن کریم بیان کړي ده خرگنده کړئ.
۳. د قرآن کریم علمي اعجاز په **«فَخَلَقْنَا الْمُضْعَةَ عِظَامًا فَكَسَوْنَا الْعِظَامَ لَحْمًا»** آیت کې د طبی علومو د اکشافات او د نوي عصر د جنین پېژندنې په اړوند تشریح کړئ.
۴. قرآن کریم په ذکر شویو مبارکو آیتونو کې د انسان خلقت او جوړښت په خو مرحلو کې بیان کړي؟ خرگند یې کړئ.
۵. د جنین د جوړښت، ودې او بشپړیا په اړه مو چې د بیالوژۍ په مضمون کې خه لوستلي دي د قرآن عظیم الشأن د هغه آیتونو په رهنا کې سره پر تله کړئ چې د انسان د خلقت او پیداینست په هکله دي.



د قرآن عظيم الشأن د آيتونو په رينا کې او د تازه علمي اكتشافاتو نه په استفادې سره د انسان د خلقت په اړه یوه مقاله ولیکي چې له شلو کربنو خخه کمه نه وي.

د بني آدم وقار او درنبست



ژیاره

او بېشکە مور بني آدم تە عزت ور کې او هغۇته مويه وچە او لمدە كې سېرىلى ور كېرى او هغو تە مولە پاکو شيانو خخە روزىي ور پە برخە كەھ او پە خپلو زياترو مخلوقاتو مو بشكارە لويتىا وروبىنلە.

تفسير

الله تعالى پە ذكر شوي مبارڪ آيت كې پە تولو مخلوقاتو باندى د بني آدم فضيلت او غوره والى بيان كېرى دى او د خپلو خىنو نعمتونو چې پە انسان بې پىرزو كېرى دى يادونە كوي.

الله تعالى انسان تە پە نطق، بيان، عقل، علم، توازن او د بدن او صورت پە بىكلا د ھمكې د سرپر نورو مخلوقاتو لىكە: پىريان او حيواناتو بىرتىي او غوره والى ور كېرى دى.^(١) خىنىپى مفسرىن د انسانانو د هدايت او لاربىونى لپارە د پېغمبرانو عَلَيْهِ السَّلَامُ رالىيەل د انسان د عزت او تكريم مثال او نمونە بولى.^(٢) پە خىنىو تفاسير و كې د انسان د ليك او لوست قوت د انسانانو د تكريم او عزت نبىھ گەنل شوي ده.^(٣) هەنە خە چې مفسرينى د انسانانو د فضيلت او غوره والى پە ھكلە ياد كېرى دى يوازى د مثال او نمونې پە چول دى، ئىكە د انسان د عزت او تكريم انواع او بېلگى دومره زياتىپى دى چې له شميرە وتلى دى.^(٤)

باید وپوهىپرو چې د الله ﷺ لە لورى د انسان تكريم او عزت د انسانانو بني نوعى تە شاملىيى،^(٥) او يوازى يوي ڈېپى او ياخلىكى تە ھانگىرى نە دى، ئىكە پە دې آيت كې د (بني آدم) لفظ مطلق ذكر شوي دى او د تولو انسانانو (نارينە او بىنخىنە) جنس تە شاملىيى.

پە دې مبارڪ آيت او د قرآن عظيم الشأن او نبوى سنتو پە نورو نصوصو كې د انسان او انساني حقوقو پە اړه ليدل كېرى چې د اسلام دين د الهى اخري دائمى او شامل دين او قانون پە حيث، پە يو مناسب وخت او زمان كې د انسان د تكريم او عزت اعلان و كې او د هەنە حقوق

١- ايسير التفاسير - د ابوبكر الجزايرى تاليف، ص ٣٥٧

٢- التفسير الميسر- ص ٦٤

٣- تفسير البحر المحيط- ج ٦- ص ٨٥

٤- تفسير البحر المحيط- ج ٦- ص ٨٥

٥- تفسير ابن عجيبة- ص ٣٤٩

پې ھە وخت لە تېرى او تعرىض خخە وزۇرول او خوندى يې كېل. كله چې بىوزلى انسان د ئىلمۇنۇ، تېريو او بىندىگى سىكار و او دېرخەلە لە ھە سە د خارويو پە خېر او يَا تر ھەپى ھەم بىدە او ناۋىرە معاملە تىرسە كېدەلە، پە داسې حال كې چې د بىش د حقوقو او د ھەپى د نېرىوالىي اعلامىي كوم پەتە نە و او نە ھەم د بىش د حقوقو د ساتېلىپارە كوم قانون او يَا ادارىي شتون درلۇد. د انسان د عزت او كرامات ھىنى نىمۇنى پە لاندىنيو مثالۇنۇ كې پە تفصىل سەرە بىان شوپى دى.

۱. توازن او د شکل او صورت بىكلا

الله تعالى انسان تە د عزت، كرامات او فضىلت پە نعمت سەرە پە خېلۇ نورو مخلوقاتو لورتىا او غورە والى وربىلى دى.

د انسان د عزتمىدى او غورە والى نىمۇنى د نورو مخلوقاتو او خارويو پە پىرتىلە زىياتى دى چې ھۇينو تە يې اشارە كەوو. د انسان عزتمىدى پە دې معنا چې ھەپە يې پە بنايىستە او مناسب شكل او بىنە پېدا كېرى، دى. لەكە: خىرنگە چې الله تعالى فرمائىي دى: **﴿لَقَدْ خَلَقْنَا إِلَيْنَا إِنْسَانًا فِي أَحْسَنِ تَقْوِيمٍ﴾** [التين: ۴] يعنى مور انسان پە دېرە بىنە پېدا كەر.

پىرتە لە شىكە توازن او د شکل او صورت بىكلا د الله ﷺ لە لورى د انسان د تكريم او عزت خىرگىنده نىبە دە.

د انسان پە پېدايىستە كې د عزت او غورە والى بىلە نىبە دا دە چې نور حيوانات پاكى او نظافت نە پېژنى، د خان پە پېتولۇ نە پوهىرىي، د خوب، استراحت او د خوراڭ او خىبناڭ كېنلارە نە پېژنى، گەتكى نىشى لاس تە راپىلى او د ضرر او تاوان مخىنۇ نىشى كولاي، تول حيوانات لە عقلىي او فىكري خانگىتىاۋو، پوهى، پرمختىگ او تىمدن خخە محروم دى. يوازى انسان دى چې لە تولۇ امتيازاتو خخە برخمن دى. عبداللە ابن عباس(رضي الله عنهمما) د انسان د عزتمىدى او غورە والى چې بنايىستە تمىيل كېرى دى او داسې فرمائىي: د حيواناتو پە خلاف انسان خېلە خولە د چۈپى خورلۇ لپارە خەمكى تە نە بىنكە كوي، بلكې پە خېلۇ گۆتو خوراڭ پورتە كوي. هەمدارنگە د خىبلۇ لپارە خېلە خولە او بۇ تە نە بىنكە كوي، بلكې د گىلاس يَا لوپى پە واسطە او بە را اخلىي او خىبىي يې.^(۱)

۲. د وچى تسخىرول

د انسان د عزت او لورتىا لە نېبۇ خخە بىلە نىبە دا دە چې الله تعالى د طبىعت قوتونە او ھە خە چې پە خەمكە كې دى د انسان تابع گەرخولى دى. هەمدارنگە پە ستورو او افلاكۇ كې يې دەھستى قوتونە د انسان د خدمت او هوساينى لپارە پېدا كېرى دى. پە دې آيت كى الله تعالى پر انسانانو احسان او پىرزوينە كېرى دە او دى يې پە وچە كې پە مختلفو حيواناتو بىلاسى كېرى

دی. ده ته یې ټول تابع کپري دي چې له هغونځخه د خپلي ګټې اوښيگنې لپاره کار واخلي. همدارنګه انسان ته یې قدرت وربنلي چې د تک راتګ اوانتقال له وسایلو خخه په فضا، وچه او سمندر کې، لکه: خاروي، موږ، اور ګاډي، کښتی او الوتکو خخه د خپلي ګټې او هوسابني لپاره کار واخلي. الله تعالى فرماسي: ﴿اللهُ الَّذِي خَلَقَ السَّمَاوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ النَّمَرَاتِ رُزْقًا لَكُمْ وَسَحَرَ لَكُمُ الْفُلْكَ لِتَجْرِي فِي الْبَحْرِ بِأَمْرِهِ وَسَحَرَ لَكُمُ الْأَنْهَارَ ﴾ وَسَحَرَ لَكُمُ الشَّمْسَ وَالْقَمَرَ دَائِبِينَ وَسَحَرَ لَكُمُ اللَّيْلَ وَالنَّهَارَ ﴾ وَآتَاكُمْ مِنْ كُلِّ مَا سَأَلْتُمُوهُ وَإِنْ تَعْدُوا نِعْمَتَ اللَّهِ لَا تُنْخَصُّوْهَا إِنَّ الْإِنْسَانَ لَظَلُومٌ كَفَّارٌ﴾ [الإِرَاهِيمَ: ۳۲-۳۴]

ژپاره: الله هغه ذات دی چې آسمانونه او خمکه یې پیدا کړل او له اسمان خخه یې او به راواړولي، یاپې د هغو په وسیله تاسې ته د روزی لپاره ډول ډول مېوې پیدا کپري، او بېړي یې ستاسو لپاره تابع او ايل کپري چې په سمندر کې د الله په حکم روانې شي او سیندونه یې ستاسې لپاره جاري کړل او ګټور یې وګرځاوه ستاسې لپاره لمړ او سپورډي چې د دنيا تر پايه په نه ستري کیدونکې توګه چليري او شپه او ورڅ یې ستاسې لپاره په کار اچولي ده.

هغه خ چې تاسو غوښتل هغه یې در کړل، که تاسې وغواړئ چې د الله ﷺ نعمتونه وشمېږي، نوشميرلى یې نشي. حقیقت دا دی چې انسان ډېر یې انصافه او ناشکره دی.

۳. له سمندرونو خخه ګټه اخيستل

د الله ﷺ له لوري انسان ته د عزت ورکولو بله نښه دا ده چې په سمندرونو باندي یې ورته د تسخیر قدرت ورکپري دی. الله تعالى انسان ته د بېړي جوړولو وس اوتوان ورکپري چې د هېږي په واسطه خپلي اړتیاوې پوره کپري او ډول ډول ګټې ورڅخه واخلي، سمندر د انسان لپاره یوه بله نړۍ ده چې د وخت په تېریدو سره په هغه کې نوي رازونه برسيره کېږي، له سمندر خخه اوس مهال په ډول ډول طریقو ګټه اخيستل کېږي چې په پخوا زمانو کې د انسان علم له هغونه عاجز وه.

فالیت

زده کوونکي دې له سمندرونو خخه د ګټې اخيستلو صورتونه تر بحث او خېنې لاندي ونیسي او بیا دې خو تنه په دې هکله د ټولګیوالو په وړاندې خبرې وکپري.

۴. پاکه او حللاه روزي

انسان ته د الله تعالى د عزت ورکولو بله نښه دا ده چې ده ته یې الهام کپري له هغو حللاو شيانو خخه چې یې غوبنتي وي خپل خوراک لاس ته راپوري. انسان د الهي نعمتونه سره د عادت له امله کله، کله دغه نعمتونه هېړوي او هغه وخت یې په ارزښت پوه شي چې ورڅخه محروم شي. کله چې انسان په غړپدلو سترګو او ویښ زړه وګوري ، نو د الله ﷺ نعمتونه په ټولو خایونو او په ټولو شيانو کې کتلي شي. لمړ، هوا، او به، روغتیا، د ګرڅېدو ورتیا، حواس،

عقل، او د خویلوا او خبیلوا ډپر شیان، دا ټول الهی نعمتونه دی چې انسان ته یې ور په برخه کړي دي. الله تعالي انسان ته د خویلوا او خبیلوا بې شمېره ډول، ډول نعمتونه ورکړي دي. کوم شیان چې انسان ورڅخه د خویلوا او خبیلوا لپاره ګهه اخلي هغه په خو، خو برابره له هغه خه نه چې نور حیوانات ورڅخه ګهه ترلاسه کوي، ډپردي. له همدي کبله الله تعالي د پاك او حلالي روزي احسان پر انسان باندي کړي دي او فرمایي: «وَرَفَّنَا هُمْ مِنَ الطَّيِّبَاتِ». کوم پاك او مزه دار خواره چې الله تعالي پر انسانانو پيرزو کړي دي. هغه ډپر زيات دی چې هېڅکله یې شميرلای نشو او هر ډول ګتهه اخیستلوته شاملیدلی شي. الله تعالي دغه نعمتونه په خانګري ډول څيلو مخلصو او مؤمنو بندګانو لپاره خاص کړي دي، خو دا یې پري لازم کړي دي چې د دغو نعمتونو په وړاندې د الله ﷺ شکر ادا کړي او له اسراف او د الله تعالي په وړاندې له سرغونې خخه خان وړغوري.

۵. پر نورو مخلوقاتو دانسان فضیلت او غوره والي

انسان ته د الله ﷺ د عزت ورکولو بله بېلګه دا ده چې هغه ته یې د عقل، فکر او پوهې له امله پر نورو مخلوقاتو فضیلت او لورتیا ورکړي ده. د انسان تر ټولو لوی فضیلت او غوره والي د ځمکې پر مخ د هغه خلیفه گرڅول دي چې هغه یې په ورتیاوو او خانګر تیاوو سمبال کړي او پر نورو مخلوقاتو یې غوره گرڅولی دي. ټول مسلمان علماء او پوهان په دي آند او نظر دي چې بنی آدم په مطلقه توګه له پيريانو او نورو مخلوقاتو خخه لور او ډپر غوره دي. خانګري بنی آدمان له پربشتو خخه غوره دي، خو په عامه توګه پربښې له عامو انسانانو خخه غوره ګيل کېږي.

امام رازى (رح) د تکريم او تفضیل ترمنځ د توپیر په هکله چې په تکريم سره دا مبارک آيت شروع شوی او په تفضیل پاي ته رسيدلی داسې وايې: انسان ته پر نورو حیواناتو غوره والي او عزت د طبیعی او ذاتی امورو، لکه: عقل، نطق، بهه، بهه قد او قامت له مخې بینل شوې دی، خو د ربنتینو عقایدو او غوره اخلاقو حاصلول انسان ته فضیلت وربښې.^(۱)

د لوست ګتې او لاړښونې

- ❖ پر ټولو ځمکنيو مخلوقاتو باندي د انسان د کرامت او غوره والي اعلان.
- ❖ الله تعالي پر انسان احسان کړي، پر هغه یې د څيلو نعمتونو پيرزوينه کړي ده او هغه یې د عزت او تکريم په لورو مرتبو نازولي دي.

(۱) تفسیر مفاتیح الغیب - لفخر الدین الرازی ج ۲۱ ص ۱۷

❖ الله تعالى انسان په وچه او سمندر کې د طبیعت پر خواکونو مسلط گرخولی، ترڅو له هغو خخه ګټه ترلاسه کړي.

❖ الله تعالى د طبیعت قوتونه په کایناتو کې د انسان د خدمت او ګټې لپاره تابع کړي دي.


❖ الله تعالى د انسان لپاره تر ټولو غوره او سپیخلي خواړه برابر کړي دي او د ده خوراک او خښاک تر ټولو حیواناتو، مرغانو او خزندګانو غوره دي.

❖ خرنګه چې انسان د الله تعالى معزز او مکرم مخلوق دي، نو په هغه لازمه ده، ترڅو خپل دغه عزت او منزلت ته متوجه وي او داسې عمل ونه کړي چې د هغه د انساني کرامت او عزت خلاف وي.

❖ د الله تعالى له اوامر ونه سرغونه، لکه: کفر اختيارول، له الله ﷺ سره شريک نیوں او ګناه کول د انسان له مقام سره چې د ځمکې پرمخ د الله تعالى غوره مخلوق دي، مناسب کار نه دي.

❖ د انسان کرامت او د هغه شرعی اوبشيри حقوق له تېري نه محفوظ دي او هیخوک دا حق نه لري چې د هغه پر خان، مال، وقار او عزت تېري وکړي.

❖ د انسان د حقوقو رعایت او د هغو ساتنه د هر مسلمان وجبه او شرعی مسؤوليت دي. په اسلامي ټولنه کې وګړي، کورني، ټولنه او دولت د بشري حقوقنو د ساتني او مراجعتولو ديني مکلفيت لري.



۱. په تېر شوي مبارک آيت کې د انسان لپاره د پنځو عزتونو او فضيلتونو يادونه شوي ده، هغه بيان کړئ.

۲. د انسان لپاره په وچه کې د الهي نعمتونو نمونې په لنډه توګه خرګندې کړئ.

۳. د انسان او نورو ژویو او ساکښو د رزق او روزي ترمنځ توپير خه دي؟

۴. انسان د دي ټولو عزتونو او نعمتونو په وراندي، چې الله ﷺ ور په برخه کړي دي، خه مکلفيت لري؟

۵. (د بني آدم له ئانګړتیاوې دا دي چې حتا له ملايكو خخه هم غوره والي لري) دا مطلب شرحه کړئ.

۶. د انسان د تکريم او فضيلت ترمنځ توپير خه دي؟



زده کوونکي دې د قرآنې آيتونو او نبوې احاديثو نه په استفادې سره د انساني کرامت او بشري حقوقنو د ساتني او پر هغې د تېري نه کولو په اړه یوه مقاله ولیکي چې له شلو کربنو خخه کمه نه وي.

آیه‌الکرسي د قرآن لوړه خوکه

قال الله تعالى: ﴿الله لا إله إلا هو الحي القيوم لا تأخذُه سنة ولا نوم له ما في السماوات وما في الأرض من ذا الذي يشفع عنده إلا بإذنه يعلم ما بين أيديهم وما خلفهم ولا يحيطون بشيء من علمه إلا بما شاء وسع كرسيمة السماوات والأرض ولا ينوده حفظهما وهو العلي العظيم﴾ [البقرة: ٢٥٥]

د کلمو معناوي

الْحَيُّ: تل ژوندي.

الْقَيُومُ: په خپل ذات ولاپ، د نورو ساتونکي او سمبالوونکي.

سِنَةً: پر کالي، پريشاني.

وَلَا يَنُودُهُ: هغه نه ستپري کوي، پرهغه دروندوالي نه راولي.

ژیاره

الله ﷺ یو ذات دی، له هغه ژوندي ابدی ذات خخه پرته چې ټول کاینات یې سمبال کبری دی، بل هیخ الله (معبود) نشته، هغه نه ويده کېږي اونه پرکالي پري راخې. په اسمانونو او څمکه کې چې هر خه دی، د هغه دی. خوک دی چې د هغه په وړاندې د هغه له اجازې پرته سپارښت و کراي شي؟ خه چې د بندګانو په وړاندې دی پر هغه هم خبر دی او خه چې له هغوي نه پت او د هغوي ترشا دي پر هغه هم خبردي او د الله ﷺ له معلوماتو خخه هېڅ شي د هغوي (بندګانو) په ادراك کې نشي ايساريدای مګر دا چې د کوم شي علم ورکول هغه په خپله وغواړي. د هغه د کرسي پراختیا له اسمانونو او څمکې نه لویه ده او د هغه (اسمانونو او څمکې) ساتنه د هغه لپاره کوم ستومانونکي کار نه دی. یوازې هماغه، یو، لوی او لوړ ذات دی.

تفسیر

د قرآن لوړه خوکه

آیه‌الکرسي په لسو مستقلو او خپلواکو جملو مشتمله ده چې هره جمله یې د الله ﷺ له یووالی او بنایسته او جلیله صفتونو خخه بحث کوي.^(۱) په دې آیت کې اتلس څله د الله ﷺ نومونه د

ظاهر اسم او ياد ضمير په بنې ذکر شوي دي. د غه مبارڪ آيت د قرآن کريم له ډپرو لويو آيتونو خخه دي چې د فضیلت په هکله یې ډپر احادیث نقل شوي دي. په یو صحیح حدیث کې د الله ﷺ له پېغمبر ﷺ خخه نقل شوي چې فرمایي: آیة الکرسی د قرآن له لويو آيتونو خخه گهل کېري^(۱). په بل حدیث کې راغلي دي: د الله تعالی اسم اعظم په همدي آيت کې دي^(۲). په یو بل حدیث کې راغلي دي: د هر شي لپاره لوړه خوکه وي او د قرآن لوړه خوکه د بقرې سورت دي. په هغه کې یو دا سې آيت دی چې د قرآن امام او لارښود دي او هغه آیة الکرسی د.

آیة الکرسی د الله ﷺ د وحدانیت په صفت سره پل شوي دي: ﴿الله لا إِلَهَ إِلَّا هُوَ﴾، نو الله ﷺ هغه یوازیني ذات دی چې د عبادت او لمانځنې ویدی او د الله ﷺ دا صفت د دین بنسته دي. انسان یوازې د الله ﷺ بنده دي او له هغه پرته د بل چا عبادت نه کوي اونه هم پرته له الله ﷺ خخه بل چاته مخ اړوی او نه هم له چا نه مرسته غواړي.

بل صفت چې په آیة الکرسی کې ذکر شوي هغه د الله ﷺ د حیات او قیومیت صفت دی: ﴿الْحَيُ الْقَيُومُ﴾. د حیات(ژوند) صفت چې الله ﷺ ته ثابت شوي، تل او همیشني ذاتي ژوند دی چې فنا او زوال نه لري دا حیات د هغه ژوند په خبر نه دی چې بشر یې پېښني. د الله ﷺ د قیومیت صفت: الله تعالی هغه ذات دی چې د ټولو کارونونو د تل لپاره تدیر کوونکي او اداره کوونکي دي. الله ﷺ په خپل ذات قایم دي، خود الله ﷺ نه پرته هر خه چې دی د الله ﷺ په ارادې قایم دي.

په آیة الکرسی کې د الله تعالی لپاره بل ذکر شوي صفت دا دی چې په الله تعالی خوب او پېشاني نه راخي او له هر ډول خوب خخه یې پروا او بې حاجته دي: ﴿لَا تَأْخُذُهُ سِنَةً وَلَا نَوْمًا﴾، او الله ﷺ له دې ټولو اړتیاوو خخه پاک او سپیڅلی دي.

الله تعالی د آسمانونو او ځمکې یوازیني مالک او متصرف دي او هر خه چې په اسمانونو او ځمکه کې دي ټول د الله ﷺ په واک او اختيار کې دي. هر چاته یې چې وغواړي وربښي یې او چاته یې چې ونه غواړي له هغه نه یې منع کوي. ﴿لَهُ مَا فِي السَّمَاوَاتِ وَمَا فِي الْأَرْضِ﴾. دا مبارڪ آيت مطلق ملکیت د الله ﷺ لپاره ثابتوي. او د الله ﷺ ریښتنی بندګان پردي ټینګ ايمان لري چې ټول شیان د الله ﷺ په واک کې دي او د الله ﷺ په اراده منځ ته راخي د همدي ايمان له مخې د رضایت احساس کوي او خپل ژوند په قناعت سره تېروي.

۱-المعجم الكبير للطبراني - ۸۵۳۵ حدیث .
۲-د امام احمد بن حنبل مستند ۴۶۱/۶

د الله تعالى بل صفت: په مبارک ک آيت کې د الوهیت او معبودیت د مقام تثیت او توضیح ده په دې ډول چې الله تعالى یوازینی برحق معبود او ټول مخلوقات د هغه بندگان دی چې ده له عبودیت خخه نشي وتلى. **﴿مَنْ ذَا الَّذِي يَشْفَعُ عِنْدَهُ إِلَّا إِذْنُهُ﴾**. یعنې هېڅوک د الله له اجازې پرته شفاعت نشي کولای. په دې مبارک آيت کې له بتانو او نورو ناحقو معبدانو خخه هر ډول مرسته او شفاعت، چې مشرکان او کفار د هغو دعوی لري، رد شوي دی. د **﴿يَعْلَمُ مَا بَيْنَ أَيْدِيهِمْ وَمَا خَلْفُهُمْ﴾** مبارک آيت د الله تعالى د علم صفت او بشپړ حاکمیت تثیتوی. د الله تعالى علم مطلق دی چې تېږي، موجودې او راتلونکې زمانې ته شاملېږي، همدارنګه هغه په ظاهر، باطن، پت، بشکاره او د دنيا او آخرت په ټولو چارو خبر دی.

انسان په خپل لړو علم او پوهې سره په لړو شيانو پوهېدلی شي **﴿وَلَا يُحِيطُونَ بِشَيْءٍ مِّنْ عِلْمِهِ إِلَّا مَا شَاءَ﴾**. الله تعالى د خپل علم یوه ډېره لړه برخه خپلو بندگانو ته ظاهروي چې د هغه په واسطه خه شيان پېژندلي او کشفولي شي. په دې مبارکه جمله کې د الله بشپړ علم او د مخلوق د علم او پوهې نيمګړتیا او کمی ثابتېږي. الله تعالى انسان ته د لړو علم په ورکولو خه شيان بشکاره کوي: **﴿سَرِيرُهُمْ آيَاتٍ فِي الْأَفَاقِ وَفِي أَنفُسِهِمْ حَتَّىٰ يَتَبَيَّنَ لَهُمْ أَنَّهُ الْحُقُوقُ أُولَئِكَ يَكُفِّرُونَ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ﴾** [فصلت: ۵۳].

ژباره: ډېر زر به مور دوي ته خپلې نښاني په آفاقو (کاینا تو) کې او هم د دوي په نفسونو کې وښيو، تردې پوري چې دوي ته دا خبره خرګنده شي چې دغه قرآن په ربستيما سره په حقه دي، آيا دا خبره کافي نه ده چې ستا رب پر هر خه شاهد دي.

خو انسان پر خپل لړو علم مغوروږي او دی حقيقي علم خښتن هېروي. بیا مبارک آيت د الله تعالى عظمت او د ملک پراخي ییانوي او فرمایي: **﴿وَسَعَ كُرْسِيُّهُ السَّمَاوَاتِ وَالْأَرْضَ﴾**. د کرسی په تفسیر کې د علماء او مفسرینو دوه مشهور قولونه دي: یو د سلف او د امت د متقدمينو علماء او نظر، چې هفوی د دې مبارک آيت د ظاهر نص پر بنا الله تعالى ته د کرسی په وجود معرفت دي، خو وايې چې مور د هغې په حقیقت نه پوهېږو، ځکه په هغې پوهېدنه او د هغې درک زمور د توان او قدرت خخه بهر دي، خو په دې بشپړ ایمان لړو چې د الله تعالى کرسی پر اسمانونو او ځمکې احاطه لري. د مفسرینو دویم نظر د امت د متاخره علماء نظر دي چې هفوی کرسی په علم، قدرت او د الله تعالى په سلطې او غلبې سره تفسیر کړې ده او هغه پر کاینا تو د الله تعالى دې ساري علم او حاکمیت نه کنایه ده. ځنې مفسرین له عبدالله بن عباس رضي الله عنهمما خخه روایت کوي، فرمایي: (د الله حَمْلَة د کرسی نه مطلب د هغه علم دی) چې په ټولو شيانو احاطه لري. ^(۱)

(۱) تفسیر الوسيط للسيد طنطاوی، ج ۱، ص ۴۷۱

کله چې قرآن کریم ویلی دی چې د الله ﷺ کرسى اسمانونه او حمکه راگیروی، معنا يې دا ده چې د الله ﷺ کرسى د اسمانونو او حمکې په پرتله لویه د، لکه: له ابوذر غفاری ﷺ خخه روایت شوی چې فرمایلې يې دی: له نبی کریم ﷺ خخه مې د کرسى په هکله پوشتنه و کړه. وېږي فرمایل: ای ابوذر! اووه اسمانونه او اووه طبقی حمکه د کرسى په پرتله، په بیدیا کې د یوې لویدلې حلقي خخه زیات نه دی، بیا د الله ﷺ د عرش حیثت د کرسى په پرتله داسې دی، لکه: په بیدیا کې د هغې حلقي وپوکوالی د بیدیا په پرتله^(۲).

او س بشريت سره له ټولو علمي پرمختګونو یوازې سپورډۍ ته چې د حمکې له اقامارو خخه ده او یوازې خونوري ثانې له حمکې خخه فاصله لري، رسيدلی دی. همدارنګه لم رله حمکې خخه په ۹۳ میلونه ميله فاصلې او واتېن سره یوازې اته^(۸) نوری دقیقې او خو ثانۍ وخت نیسي. په داسې حال کې چې ستوري، افلاك او کهکشان چې د الهي کایناتو په منع کې خای لري په سلګونه نوري کلونه واتېن لري. دا چې نور په یوه ثانې کې درې سوه زره کیلومتره فاصله وهی. دا ټول کشفیات یوازې د دنيا په اسمان کې رامنځته شوي. د الله ﷺ د نورو اسمانونو او ملکوتونو په هکله به شه وویلې شو؟!

بل صفت چې مبارک آيت د قادر الله ﷺ لپاره ذکر کړي، دا دی چې دا ټول اسمانونه او حمکه او اسماني ملکوت د الله ﷺ تر ارادې، تدبیر او ادارې لاندې دی چې ساتنه يې د الله ﷺ لپاره هېڅ ډول دروند والي، ستپريا او ستونزه نه رامنځته کوي او یوازې الله تعالى دی چې دا ټول کاینات او نړۍ يې په خپل مشیت او قیومیت سره ساتلي ده.

دغه مبارک آيت په **﴿وَهُوَ الْعَلِيُّ الْعَظِيمُ﴾** سره پای مومني چې د لویي او عظمت صفتونه یوازې د الله ﷺ لپاره ثابتوي او دا یو منطقی او بنايسته پای دی، هکه کوم صفتونه چې د الله تعالى لپاره په آية الکرسی کې بیان شوي او اسمانونه او حمکه سره له دې پراخی او لوی والي، پر دې روښانه او خرګند دليل دی چې پیداکونکي، تدبیرونکي او ساتونکي يې باید هغه ذات وي چې ټول د عظمت او لویي صفتونه د هغه خانګړتیا وي. که خوک د داسې لویي دعوه وکړي الله تعالى يې هلاکوي، لکه: خرنګه چې فرعون يې هلاک او تباہ کړ.

فعالیت

زده کوونکي دې په خپلو کې په دې اړه خبرې او خپرنه وکړي چې انسانانو سره له علمي پرمختګونو او اكتشافاتو بیا هم د الله تعالى ډېر لړ مخلوقات پیژندلې دی.

د لوست گټي او لارښونې

له دي لوست خخه لاندي گټي تر لاسه کولاي شو.

❖ آيت الکرسی د الهي کتاب ترقولو عظيم آيت دي چې د الله تعالى په اتلسو نومونو مشتمل دي. ټولې کلمې يې پنهوس او په لسو جملو کې خلاصه شوي دي.

❖ آيت الکرسی ټوله بندګي او عبوديت الله تعالى لره خانګړي کوي او حاکميت یوازې د دالله چې له شان سره مناسب ګنۍ.

❖ د کایناتو او مخلوقاتو د چارو تدبیر او اداره د الله تعالى په لاس کې ده او د هغه علم په ټوله هستي او موجوداتو احاطه کوي. په انسان لازمه ده، ترڅو الله تعالى په ټولو وختونو او کارونو کې خپل خارونکي وګنۍ.

❖ عظمت او لوبي د الله تعالى خانګړيَا ده. په هره اندازه چې انسان په ځمکه کې لوبي وکړي، ستينده يې الله تعالى ته ده، هغه به يې ذليل کړي او سزا به ورکړي.

❖ د آية الکرسی لوستل وروسته له فرضي لموئونونو او د ویده کېدو پرمهاں ډېر زیات اجر او ثواب لري او په کورونو کې يې لوستل، له کورونو خخه د شیطاناںو د شړلوا او رېټلو لامل ګرځي.

پوبنتني

۱. د لاندېنېو کلماتو معنا واضحه کړئ.

﴿الْحَيُّ، الْقَيُومُ، سَنَةٌ، وَلَا يَنْوَهُ﴾

۲. د ﴿الْحَيُّ الْقَيُومُ﴾ جملې مفهوم واضح کړئ؟

۳. د الله تعالى په دي وينا کې ﴿لَهُ مَا فِي السَّمَاوَاتِ وَمَا فِي الْأَرْضِ﴾ د جار او مجرور تقدیم په خه دلالت کوي؟

۴. د دي الهي وينا ﴿يَعْلَمُ مَا بَيْنَ أَيْدِيهِمْ وَمَا خَلْفُهُمْ﴾ مقصد خه دي؟

۵. له کرسی خخه په دي الهي وينا کې ﴿وَسَعَ كَرْسِيَهُ السَّمَاوَاتِ وَالْأَرْضِ﴾ خه مراد دي؟

کورنۍ دندہ



د آية الکرسی د فضیلت او مرتبې په هکله لس کربنې مقاله ولیکړي او په نبوی حدیث يې استدلال وکړي.

حُمَّكَهُ دَ انسَانَ دَ گَتَّبِي لَپَارَه

قالَ اللَّهُ تَعَالَى: ﴿هُوَ الَّذِي جَعَلَ لَكُمُ الْأَرْضَ ذُلُولًا فَامْشُوا فِي مَنَاكِبِهَا وَكُلُوا مِنْ رِزْقِهِ وَإِلَيْهِ النُّشُورُ ﴾ أَمِنْتُمْ مَنْ فِي السَّمَاءِ أَنْ يَخْسِفَ بِكُمُ الْأَرْضَ فَإِذَا هِيَ تَمُورُ ﴾ أَمْ أَمِنْتُمْ مَنْ فِي السَّمَاءِ أَنْ يُرِسِّلَ عَلَيْكُمْ حَاصِبًا فَسَتَعْلَمُونَ كَيْفَ نَذِيرٌ﴾ [الملک: ١٥-١٧]

د خینو کلمو معناوی

ذُلُولًا:

تابع شوی، آسان شوی، ایل شوی.

مَنَاكِبِهَا:

مناکب د منکب جمع ده چې د اوبرو په معنا ده، خودلهه تري د ځمکې

اړخونه مراد دي.

الخسف:

ښڅېدل، پېړمختې کېدل، ظاهر په باطن کې او باطن په ظاهر کې نوتل.

تَمُورُ:

په لپڑه راخې.

حَاصِبًا:

شدید باد چې شکګې او چټوي.

ڙیاوه

الله ﷺ هغه ذات دی چې ستاسو لپاره یې ځمکه اېل(تابع) کړې ده، نو و ګرځئ د هغې په اړخونو کې او د الله ﷺ له روزی و خورئ او بیرته مو د هغه حضورته ورتګ دی. آیا تاسې له دې نه ډاډه یئ چې هغه ذات چې په اسمان کې دی تاسې په ځمکه کې نسباسي او دغه ځمکه په ناخاپې ډول ولېزېږي.

ایا تاسې له دې خڅه بې غمه یئ، هغه ذات چې په اسمان کې دی، په تاسې تیږي اوروونکی طوفان والوزوی، یا به تاسې ته خرګنده شي چې زما ډارول خرنګه وي؟

تفسیر

د الله ﷺ د فضل او انعام یوه نمونه پر خپلو بندګانو دا ده چې ځمکه یې هغوي ته غورولې او نرمه کړې ده، ترڅو د ځمکې دپاسه حرکت وکړي او د ګرڅېدنې او حرکت له لاري، د آباديو او ودانيو او یا د کښت او زراعت له لاري ورڅخه ګټه واخلي او د ځمکې له حاصلاتو او زېرمو خڅه روزي ترلاسه کړي. له همدي کبله الله تعالى په دغه مبارڪ آيت کې مسلمانانو ته امرکوي چې په آرامه مه کيني د ځمکې په شا او خوا کې و ګرځئ او د ځمکې له خزانو خڅه د ژوندانه په چارو کې، لکه د خوراک، پوبناک او نورو اړتياوو پوره کولو په شمول استفاده وکړئ، ترڅو نورو ته اړ ونه اوسي. په هره اندازه چې مسلمان له الهي نعمتوںو

خخه د گتې اخیستلو او له خمکې خخه د پیداوارو او حاصلاتو په لاس ته راوړلو کې سستي او ناراستي وکړي، په همغه کچه به نورو ته اړ او محتاج وي چې دا کار د ذکر شوي آيت نه په خرګند مخالفت دلالت کوي.

د مبارک آيت ئینې علمي دلالتونه

علمماوو او مسلمانو ليکوالانو د دي آيت «هُوَ الَّذِي جَعَلَ لَكُمُ الْأَرْضَ ذُلُولًا...» په هکله مفصلې خبرې کري دي، چې د قرآن علمي اعجاز ثابتوي. مور دلته د دي نظریاتو لنډيز د ګرانو زده کوونکو د لازیاتې گتې لپاره بیانوو:

قرآن کريم په بنايسته تعیير د انسان ذهن د الله تعالى قدرت او د هغه زیاتو نعمتوونه ته متوجه کوي.

په مبارک آيت کې د **«ذُلُولًا»** صفت يعني رام او تابع شوي د خمکې لپاره ذکر شوي، حال دا چې اصلاً دا کلمه د سرکش حیوان لپاره استعمالېری چې انسان هغه رام کوي، ترڅو د خپلو ګټو په لاس ته راوړلو کې له هغه خخه کار واخلي. علمماوو ویلي چې دلته د دي لفظ اطلاق د خمکې لپاره مقصود دی ځکه همدا خمکه چې مور غورېدلې او آرامه وينو په حقیقت کې د یوه داسې سرکش حیوان په خبرده چې په ډول، ډول هیبتاکو او حیرانونکو حرکاتو سره په حرکت کې ده. علمي نظریات او فضایی اکتشافات وايې د خمکې ګره چې مور په هغې کې په آرامي او هوساینې سره ژوند کوو او د هغې له پریمانه نعمتوونو خخه ګته اخلو، په خپل وضعی حرکت سره څل محور کې د یو ساعت په ترڅ کې د ۱۶۶ کیلومتر په تیزوالی خرخیری. همدارنګه په څل انتقالی حرکت سره په یوه دقیقه کې تقریباً د ۱۸۰۰ کیلو مترو په تیزی د لمړ په محور خرخېږي، خو سره له دي ټولو حرکتونو او هیبتاکو خوزښتونو او لړزېدو، انسان په هغې کې پرته له دي چې د نا کرارۍ او پربشانۍ احساس وکړي څل کارونه سرته رسوي.

د خمکې د حرکتونو ګتې او رازونه

البته دا ډول، ډول حرکتونه د انسان او د خمکې په مخ د ژوند کولو لپاره ډېر حکمتونه او ګتې لري. چې په خینو پې پوهېرو او د خینو نورو له درک او فهم خخه عاجز يو، مور پوهېرو چې د خمکې د څل محور په شاو خوا له حرکت خخه شپه او ورڅ پېدا کېږي، د لمړ په شاو خوا د خمکې له حرکت خخه د کال خلور فصلونه منځ ته راخي چې دا ټول د انسان لپاره الله تعالى د قدرتونو او نعمتوونو نښې دي، ځکه که دنیا د تل لپاره شپه وای نوټول شیان به د یخني له امله کنګل کېدل او که دنیا د همیش لپاره ورڅ وای بیا به ټول شیان د سختې ګرمى له امله سوچېدل.

په همدي ترتيب که چېري د لمر په شاو خوا کې د ځمکي انتقالی حرکت نه واي او کال یوازي يو فصل درلودلي، نو د ځمکي پر منځ به ژوند په اوسيني بنه ناممکن و، خود ځمکي د دريم حرکت او د لمر او لمريز نظام د حکمت په هکله لا ترا او سه علم او علمي اكتشافات په خه نه پوهيري.

د ځمکي په نسبت د ڏلول د کلمي څيني دلالتونه

د ځمکي په گوري د (ڏلول) د کلمي اطلاق ډېر دلالتونه لري چې الله تعالى هغه د انسان لپاره تابع او نرمه ګرځولي ده. د انسان لپاره د ځمکي رام کېدل او د هغې ګټې مختلف اړخونه لري چې دا لوست یې د تفصيل جو ګه نه دي، مثلاً د انسان لپاره د ځمکي مناسبوالي او د ځمکي د د جاذبي قوي له حيشه د هغې پرمخ ژوند تپرول... او د خاورينې کري هواري سطحې د جوربنت او ترکيب له حيشه... او د جوي (فضائي) پوبن، د هوا د کثافت، پر ځمکه د ژوند لپاره د دمحيطي هوا د دقیق ترکيب (۲۱٪ ۷۸٪ نايتروجن، ۱٪ خونورو عنصرنو) له حيشه... د ځمکي د حجم او له لمر او سپورمي نه د هغې د واهن له حيشه... ځمکي ته د لمر د تودونخي درجي د رسيدو له حيشه... د ځمکي په ترکيب کې د اوپو او چې د نسبت له حيشه... او ځمکي ته د سپورمي د فاصلې او د سمندرونو د مد او جذر د توازن له حيشه... او په سلګونو نور داسي توافقات چې دا کره یې د انسان د ژوند لپاره چمتو کري ده، ترڅو انسان پري ژوند وکري او د هغې د مختلفو ظاهري او باطنې زيرمو او پانګو خخه ګټه ترلاسه کري، خودا هوسياني او له چول، چول نعمتو نو خخه استفاده به د تل لپاره نه وي، بلکې دا به د یوې تاکلي او معينې مودي لپاره وي چې د دي مودي له تېپدو وروسته انسان ارومرو د خپل خالق او منعم په لوري راګرخي، (و الیه النشور) نو پر انسان لازمه ده چې د دي لويو نعمتو نو په وړاندې د الله شکر ادا کري. انسان لره دا نه بنائي چې د خپل منعم پالونکي په لور له ستښدو او د هغه له محاسبې خخه غافل او ې پروا واوسې.

د تابع شوي ځمکي سرکشي او اضطراب

بيا الله تعالى انسان ته خبر ورکوي، دغه ځمکه چې تاسي ورباندي په آرامي او ډاډينې ژوند تپروئ، آيانه پوهيري کله چې دا د الله تعالى په مشيت ولږيږي او تاسي په خپله خېټه کې دنه کري، نو هغه وخت به وپوهيري چې زما وپرول خرنګه وي!

بشر چې د دي اېل شوي خاورينې گوري پرمخ ژوند تپروي او د هغې له زيرمو او خزانو خخه ګټه اخلي، بنه پوهيري چې کله د زلزلو، اورغورخیدني، طوفانونو او نورو طباعې پېښو په اثر ځمکه یوازي د یوې ثانې او یا د محدود دقيقو لپاره په خوزيدو او اضطراب شي او سرکشي غوره کري، نو ټول شيان ړنګوی او هغه خه چې انسانونو پري جوړ کري له خاورو سره یوشان کوي او انسان سره له ټول کبر، غرور، خواک او تکالوژي بې وسه او ناتوانه او حیران پاتې کيري. همدا وجهه ده چې قرآن کريم هغه انسان ته، چې د ځمکي پرمخ ژوند تپروي او د هغې

د نعمتونو په وړاندې غفلت او بې پروايسی کوي، اخطار ورکوي چې د دې لويو نعمتونو په وړاندې په خپل خالق او پالونکي ايمان راوري او د دې ټولو نعمتونو په وړاندې شکر ادا کړي، ترڅو د عذاب وړونه ګرځي.

د لوسټ ګټې او لارښونې

د ذکر شويو آيتونو خخه لاندې ګټې لاس ته راخي.

۱- الله تعالیٰ ځمکه او خه چې په ځمکه کې د دی د انسانانو د ګټې لپاره پېداکړي دی.

۲- که چېږي انسانان د الهي نعمتونو شکرانه پرڅای نه کړي، دوي به په دردناک عذاب اخته شي.

۳- انسانانو ته جواز لري چې خپل عقل او فکر د ځمکې د هغو پټو او خرگندو نعمتونو په برسبړه کولو کې وکاروي چې د ځمکې په تل کې دی او خپل ژوند پرې نیکمرغه او سوکاله کړي.



۱. لاندې کلمې معنا کړئ:

﴿ذُلُولاً، مَنَاكِبِهَا، الْخَسْفُ، تَمُورُ﴾

۲. د «ذلول» کلمه اصلاح د خه شي لپاره استعمالیوی او په مبارک آیت کې د ځمکې لپاره يې استعمال خه مناسبت لري؟ توضیح بې کړئ.

۳. د ځمکې درې ګونی حرکات د هریوه د تیزوالی سره په لنډه توګه شرحه کړئ؟

۴. د انسان د ژوندانه او هوساينې لپاره د ځمکې د ګرې د مناسبوالي پنځه صفتونه د «ذلول» د مبارکې قرآنې کلمې په رڼا کې شرحه کړئ.

۵. د دې الهي وينا ﴿فَامْسَأُوا فِي مَنَاكِبِهَا وَلُلُوا مِنْ رِزْقِهِ﴾ په وړاندې مسلمانان خه مکلفیت لري؟ په لنډه توګه يې واضح کړئ.

۶. په دې مبارک آیت کې د ځمکې ګرہ د اضطراب او خوختښت په حالت کې د «ذلول» (رام-اېل شوي) د وصف پر عکس خرنګه ستایل شوې ده؟ د «ذلول» مقابله کلمه واضحه کړئ.



د مبارکو آیتونود تفسیر په رپا کې او د جغرافيې او بیالوژي د علم نه په استفادې سره د حمکې د حرکتونو او د هغې د گټو په اړه یوه مقاله ولیکۍ چې له شلوکربنبو خخه کمه نه وي.

الله تعالی سره مینه د پېغمبر ﷺ په پیروی کې ۵۵

قال الله تعالى: «قُلْ إِنْ كُنْتُمْ تُحِبُّونَ اللَّهَ فَاتَّبِعُوْنِي يُحِبِّكُمُ اللَّهُ وَيَغْفِرُ لَكُمْ ذُنُوبَكُمْ وَاللَّهُ عَفُورٌ رَّحِيمٌ ۝ قُلْ أَطِيعُوا اللَّهَ وَالرَّسُولَ فَإِنْ تَوَلُّوْا فَإِنَّ اللَّهَ لَا يُحِبُّ الْكَافِرِينَ ۝» [آل عمران: ۳۱-۳۲]

ژیاره

ای پېغمبره! خلکوته ووايە: که چېري تاسې په ربنتيا له الله ﷺ سره مینه لرئ، نو زما د پیروی لاره غوره کړئ، الله ﷺ به له تاسې سره مینه وکړي او ستاسې ګناهونه به تاسو ته وښي، هغه ډېر بښونکي او مهربان دي.

ای پېغمبره! هغو ته ووايە چې د الله ﷺ او د هغه د رسول ﷺ اطاعت وکړئ، یا که هفوی ستا بلنه ونه منله، نو بیشکه الله له کافرانو سره (چې د هغه او د هغه د رسول ﷺ له پیروی خخه انکار کوي) مینه نه کوي.

د نازلېدلو سبب

ابن المنذر له حسن بصري رحمه الله خخه روایت کړي، فرمایي: د پېغمبر ﷺ په زمانه کې داسې خلک وو چې ويبل به پې: اى محمده! په الله ﷺ سو ګند دی چې موره خپل پروردگار سره مینه لرو، نو دا الهي وينا نازله شوه: «قُلْ إِنْ كُنْتُمْ تُحِبُّونَ اللَّهَ فَاتَّبِعُوْنِي ۝». همدارنګه محمد بن اسحاق له محمد بن جعفر بن الزبیر خخه روایت کړي چې د نجران د نصاراوو استازيو وويبل: مور د الله ﷺ د دوستي په خاطر د عيسى بن مریم او د هغه د مور علیه السلام تعظیم او عبادت کوو، نو الله ﷺ د ډې آيتونو په نزول سره خپل آخری پېغمبر ﷺ ته وويبل، چې دوى ته ووايە: که چېري تاسې له الله ﷺ سره مینه لرئ او غواړئ چې الله ﷺ له تاسو سره مینه وکړي، نو زما پیروي وکړئ او د الله ﷺ سره شريک مه نيسی. په ډې ترتیب یې د دوى دعوه چې د حضرت عيسى علیه السلام تعظیم او تقدیس د الله ﷺ د مینې په خاطر کوي، رد او باطله و ګرڅوله.^(۱)

۱- تفسیرالجامع لاحکام القرآن - ج / ۹۲ ص ۵۴

تفسیر

په دې دوه آیتونو کېي الله تعالى خپل پېغمبر ﷺ امر کړي چې خلکوته له الله ﷺ سره د دوستي سمه او صحیحه لاره ونبي، ترڅو ټولو انسانانو ته روښانه شي چې کوم خلک د الله ﷺ دوستي او مينې دعوه کوي. باید د دې او کړنې په مطابقت عمل وکړي، ترڅو دوى الله ﷺ ته ګران شي او الله ﷺ له دوى سره مينه ولري.

امام ابن کثیر د دې مبارک آيت په تفسیر کې ويلى دي «دا مبارک آيت حکم کوي چې که هرڅوک د الله ﷺ د محبت او مينې دعوه کوي، خود محمدی لاري پابند نه وي، هغه په چله دعوه کې دروغجن دی او د هغه دعوه د قبول وړنه ده، تر هغه چې د محمدی شریعت او نبوي دین د ټولو ویناواو او کړنو پیروي او اطاعت ونه کړي»^(۱) د الله ﷺ او د هغه د رسول د مينې او محبت دعوه د هغوي د اوامر ونه د سر غړونې په صورت کې د قبول وړنه شي ګرځدلی، لکه: خرنګه چې رسول الله ﷺ په صحیح حدیث کې فرمایلی دي: «مَنْ عَمِلَ عَمَلاً لَّيْسَ عَلَيْهِ أُمُرًا فَهُوَ رَدٌّ»^(۲) یعنې که خوک داسي عمل ترسره کړي چې زما د امر (زما د دین) په بنستې ولاړ نه وي، هغه مردود دي.

په دی هکله په يو عربي شعر کې خومره بنایسته ويل شوي دي:

تَعَصَّبَ إِلَهٌ وَأَنْتَ تُظْهِرُ حُبَّهُ هَذَا لَعْنَمٌ فِي الْقِيَاسِ تَدْبِيعٌ
لَوْ كَانَ حُبُّكَ صَادِقًا لَأَطْعَثُهُ إِنَّ الْمُحِبَّ لِمَنْ يُحِبُّ مُطِيقٌ

یعنې: د الله د محبت او مينې دعوه کوي، په داسي حال کې چې ته د هغه په معصیت او ګناه اخته ېي! قسم دی چې دا کار د عقل او قیاس خلاف دي. که ستا دوستي رشتینې وای نو د هغه اطاعت به دې کولای، ځکه دوست د خپل دوست او محبوب اطاعت کوي.

اژهري د دې آيت په تفسیر کې وايسي: د الله ﷺ او د هغه د رسول سره د بنده مينه د هغوي د اوامر اطاعت او فرمانبرداري ده او د خدای تعالی مينه له بنده سره، بنده ته د الله تعالی مغفرت او بنښه ده.^(۳)

د الله ﷺ د مينې نښې

په دې مبارک آيت کې لیدل کېږي چې د الله ﷺ سره د بنده د مينې او محبت لوړمنې نښې د د الله د رسول ﷺ پیروي او د هغه د امر منل دي چې د الله ﷺ د مينې او د ګناهونو د بنښې

۱- دابن کثیر تفسیر - ج ۳ / ص ۴۶

۲- متفق عليه - البخاري - ۲۵۷۱ - المسلم - ۳۳۲۸

۳- د قرفطي تفسيرج - ۵ - ص - ۹۲

لامل گرخی. الله تعالی دپر بینونکی او پرهجه چا ډپرمهربانه دی چې د پیغمبر ﷺ د پیروی او اومرو د منې له لارې الله تعالی ته تزدبوالی غواړي.

بیا هم الله تعالی پر خپل پیغمبر ﷺ د امر په صیغه ټینګار کوي چې خلک د الله ﷺ او د هجه د درسول ﷺ پیروی او د امر منې ته وهشوي **﴿فَإِطْبِعُوا اللَّهَ وَالرَّسُولَ﴾**، ترڅو په ټولو حالاتو، او امر او نواهیو کې د الله ﷺ او د هجه د رسول ﷺ پیروی او اطاعت وکړي. که خوک د الله ﷺ د مینې او دوستی دعوه کوي او بیا د خدای ﷺ د رسول ﷺ پیروی نه کوي، په حقیقت کې هجه دروغجن دی. مفسرین وايی: د الله ﷺ او د هجه د رسول ﷺ اطاعت یوازې یو اطاعت دی او هیڅکله جدایي نه منې. د پیغمبر ﷺ پیروی د الله ﷺ پیروی ده، لکه: چې الله تعالی په بل آیت کې فرمایي: **«مَنْ يُطِعِ الرَّسُولَ فَقَدْ أَطَاعَ اللَّهَ»** [النساء: ۸۰] یعنې: خوک چې د الله د رسول محمد ﷺ پیروی کوي، په حقیقت کې یې د الله ﷺ پیروی کړي ده.

سهل بن عبدالله فرمایي: له الله تعالی سره د مینې نښه د قرآن سره مینه ده، د قرآن سره د مینې نښه د پیغمبر ﷺ سره مینه ده، د پیغمبر ﷺ سره د مینې نښه د هجه د طریقو او ستتو پیروی ده او د د پیغمبر ﷺ د ستتو سره مینه د آخرت سره مینه ده...^(۱)

لکه خرنګه چې د قرآن او ستتو له نصوصو نه خرګند یو جو تیری د الله ﷺ او د هجه د رسول ﷺ سره مینه کول د ایمان د غوبنتو او اساساتو خخه ګپل کېږي، د الله ﷺ او د هجه د رسول ﷺ سره مینه د نیکو اعمالو د ترسره کولو باعث گرخی او انسان دي ته هشوي، ترڅو د الله ﷺ رضا د حاصلولو لپاره نیک، غوره او وړ اعمال ترسره کړي.

له دي مبارک آیت خخه په خرګند ډول جو تیری چې له الله ﷺ سره د مینې لرلو له شروطو خخه د پیغمبر ﷺ متابعت او د هجه پیروی ده. د پیغمبر ﷺ پیروی په دي کې د چې مسلمان د هجه ﷺ د ستتو او طریقو متابعت او فرمانبرداري وکړي. د پیغمبر ﷺ سنت د هجه د قول فعل اخلاقو او د ژوند د طریقو خخه عبارت دي. په دي اساس که خوک غواړي چې د الله ﷺ سره مینه او محبت ولري او الله ﷺ له د سره مینه ولري، نو بايد د پیغمبر ﷺ او د هجه د ستتو اطاعت او فرمانبرداري وکړي. په یوه حدیث شریف کې له رسول ﷺ نه روایت دی چې فرمایي:

«عَلَيْكُمْ سُنْنَةُ الْحَلَفَاءِ الرَّاشِدِينَ الْمُهَدِّدِينَ مِنْ تَعْدِيٍ»^(۱) یعنی پر تاسو لازمه د چې زما د سنت او له ما وروسته د راتلونکو هدایت شويو راشدينو خلفا و د سنت او طريقو متابعت و کړئ. باید و پوهيرو چې د قرآن له نظره د الله ﷺ او د هغه د پېغمبر ﷺ د محبت دعوا یوازي شعار او ژبني دعوه نه ده، بلکې د ژوند په فردي او ټولنيزو چارو کې د پېغمبر ﷺ د تګلاري، منهج او نظام خپلول او عملی کول دي.

د پېغمبر ﷺ له اطاعته د نافرمانی پايلې
الله تعالي د دويم آيت پاي کې په ډېر تند خطاب سره په رسول الله ﷺ باندي د ايمان دسرغروونکو او د هغه له اطاعت او پيروي خخه د مخ اړوونکو د پاي او عاقبت په هکله داسي فرمائي: «إِنَّ تَوْلِيَّاً فِيَنَ اللَّهُ لَا يُحِبُّ الْكَافِرِينَ» یعنې: که چېري هغوي مخ واړوي، نو الله تعالي کافران نه خوبنوي.

امام قرطبي ددي آيت په تفسير کې داسي فرمائي: د «إِنَّ تَوْلِيَّاً» شرطيه جمله ده او د دي جملې موقعيت ته په کتو سره ده ګې معنا داسي ده: که چېري هغوي د کفر په حالت کې سرغرونه وکړي او د الله ﷺ او د هغه د رسول ﷺ له پيروي نه اعراض وکړي «إِنَّ اللَّهَ لَا يُحِبُّ الْكَافِرِينَ»، نو الله کافران نه خوبنوي، یعنې الله تعالي د هغوي له کړنو خخه ناراضه وي او هغوي ته بشنه نه کوي.

دغو مبارکو آيتونو په خپلو لوړو او څلاندو لارښونو سره د مسلمان د ژوند منهج او کړنلاره بيان کړي ده چې پر هغو باندي د عمل کولو پايلې، په اخلاص سره د الله ﷺ عبادت، له عذاب خخه خلاصون د اجر او ثواب حاصلول د نيكو اعمالو د ترسره کولو لپاره هڅه او هاند او د الله تعالي د رضا او محبت حاصلول دي.

د لوست ګټې او لارښونې
د ذکر شويو آيتونو خینې ګټې او لارښونې دا دي:
♦ له الله تعالي سره مينه او محبت واجب او د ايمان له لوازم او مقتضياتو خخه ګټل کېږي. لکه: خرنګه چې د الله پېغمبر ﷺ فرمایلي دي: "لَا يُؤْمِنُ أَحَدُكُمْ حَقَّ يَكُونُ اللَّهُ وَرَسُولُهُ

۱-الأوسط لإبن المنذر، حدیث ۱۲۸، والسنۃ للمرزوqi ، حدیث ۵۷، وشرح معانی الآثار للطحاوی ، حدیث ۳۱۱

أَحَبُّ إِلَيْهِ مَا سَوَاهُمَا یعنی: هېچ يو له تاسو نه مؤمن نه دی، تر خو الله او پېغمبر ﷺ بې لە نورو تولو نه ورتە گران نه وي.

❖ د الله ﷺ مینه د بندە لپاره هغه اصلي موخه او هدف دی چې د علم او پوهې خبستان په ژوندانه کې د هغه لپاره هلې خلپى کوي.

❖ د مؤمن بندە لپاره د الله ﷺ د مینې او محبت تراسه کولو لاره د الله ﷺ په رسول حضرت محمد ﷺ باندې ايمان راول او په آسانى او سختى کې د هغه د شريعت ملن او پيروي ده.

❖ د الله ﷺ او د هغه د رسول د مینې او محبت دعوه کول په داسي حال کې چې دعوه کونونکي د الله ﷺ او د هغه د رسول له اوامرو او نواھيو خخه مخالفت او سرغرونە کوي، باطله ده او د دي دعوي خبشن به يقينا له زيان او تاوان سره مخ وي.

❖ د الله تعالى او د هغه د رسول ﷺ د رينتنې مينې او محبت غوره نمونه دا ده چې د اسلام سېيخلې دين په كامله بنه نافذ شي، یعنې د قرآن او سنتو احكام او ارزښتونه د خلکو د ژوند په تولو فردي او تولنيزو اړخونو کې په عملی توګه پلي شي.



۱. دغه مبارڪ آيت د نصاراوو دعوه د حضرت عيسى ﷺ د تعظيم او لمانځې په باره کې خرنګه رد کړي ده؟ واضح يې کړئ.

۲. ابن کثیر رحمه الله دې آيت «فَلَنِ إِنْ كُنْتُمْ تُحِبُّونَ اللَّهَ فَاتَّبِعُونِي» په تفسير کې خه فرمایلي دي؟ په لنډه توګه يې شرحه کړئ.

۳. د الله ﷺ د مینې او محبت دعوه تر تولو غوره نښه په خه کې ده؟

۴. ددي مبارڪې جملې «فاتبعوني»، په رناکې د پېغمبر ﷺ له محبته خه مراد ده؟ واضح يې کړئ.

۵. ددي لوست مبارڪ آيتونه مسلمانان کومو لارښوونو او آدابو ته متوجه کوي؟



د لوست د موضوع په رنا کې د الله ﷺ سره د مینې او د پېغمبر ﷺ د پيروي، په هکله دوه مخه مقاله ولیکۍ.

اسلام بشپړ او هر او خیز دین دی

قال الله تعالى: ﴿أَلَمْ تَرِ إِلَى الَّذِينَ يَرْعُمُونَ أَنَّهُمْ آمَنُوا بِمَا أُنْزِلَ إِلَيْكَ وَمَا أُنْزِلَ مِنْ قِبْلِكَ يُرِيدُونَ أَنْ يَتَحَكَّمُوا إِلَى الطَّاغُوتِ وَقَدْ أَمْرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضْلِلَهُمْ ضَلَالًاً بَعِيدًاً ۚ وَإِذَا قِيلَ لَهُمْ تَعَالَوْا إِلَى مَا أُنْزَلَ اللَّهُ وَإِلَى الرَّسُولِ رَأَيْتَ الْمُنَافِقِينَ يَصْدُونَ عَنْكَ صُدُودًا﴾ [النساء: ٦١-٦٠]

د خینو کلمو معناوی

يَرْعُمُونَ: گومان کوي، دروغجنه دعوه کوي.

الطَّاغُوتِ: هر هغه خه چې پرته له الله تعالى یې عبادت او لمانځنه کېږي او حکم و تاکلي شې.

يَصْدُونَ: مخ اړوي، او نور منع کوي.

ڦیاوه

ای پېغمبره! آيا تا هغو خلکو ته نه دي کتلې چې ګمان کوي چې موره ايمان راوړي دي په هغه کتاب چې تاته راغلی دي او په هغو کتابونو چې له تا خخه مخکې نازل شوي دي. هغوي غواړي چې خپلې چارې د فیصلې لپاره د طاغوت لوري ته یوسې. حال دا دی چې هغو ته له طاغوت نه د منکريدو حکم شوی ئ، شیطان غواړي چې هغو ګمراه کړي او د سمې لاري نه یې ډېر لړي وباسې او کله چې هغوي ته وویل شي چې د الله ﷺ نازل شوي کلام او رسول ﷺ ته راشې، نو ته وینې چې منافقان له تا خخه مخ اړوي په مخ اړولو سره.

د نازلې دلو سبب

تفسرینو ددي مبارڪ آيت ﴿أَلَمْ تَرِ إِلَى الَّذِينَ يَرْعُمُونَ...﴾ د نزول په هکله مشابه روایتونه نقل کړي چې یو سبب یې دا دی: ثعلبی او ابن ابو حاتم له ابن عباس رضی الله عنهمما خخه روایت کړي د بشر په نامه یو تن منافق له یوه یهودي سره دلروده. یهودي وغوبنتل چې پېغمبر ﷺ ته د فیصلې لپاره مراجعه و کړي، خو منافق تینګار کاوه چې کعب بن اشرف ته چې د یهوديانو مشرؤ، د پربکړې لپاره ولاړشي. په پایله کې د الله پېغمبر ﷺ ته ورغلل او د الله پېغمبر ﷺ د جنجالی قضې له اورې دلو وروسته د یهودي په ګټه حکم و کړ، خو (منافق بشر) د

الله د پېغمبر ﷺ پرپکه ونه منله او له یهودي سره د حضرت عمر ﷺ حضور ته ولاړل، ترڅو هغه د دوى ترمنځ حکم و کړي. عمر بن الخطاب ﷺ د موضوع له اوريدلو وروسته دوى ته وویل، تاسو دلته ايسار شئ. زه ستاسو ترمنځ فيصله کوم. حضرت عمر بن الخطاب ﷺ کور ته ننوت، خپله توره یې راواخیسته راووت او د منافق سر یې غوڅ او اعلان یې وکړ، دا د زما فيصله، د هغه چا په هکله چې د الله ﷺ او د هغه د پېغمبر ﷺ په حکم او فيصله نه راضي کېږي. دا مبارک آيت په همدي وخت کې په همدي اړوند نازل شو. پېغمبر ﷺ حضرت عمر بن الخطاب ﷺ ته «فاروق» یعنې د حق او باطل بیلوونکي لقب ورکړ.

په بل روایت کې د دې مبارک آيت په شان نزول کې داسې راغلي چې دا متبرکه آيت د منافقینو د یو تولی په باره کې نازل شوی دی چې هغوي به خپلې فيصلې د جاهليت د رسمونو پر بنست کولې.^(۱)

د آيت د نزول سبب چې هرڅه وي مګر د قاعدي پر بنست (العبرة بعموم اللفظ لا بخصوص السبب) یعنې د قرآن عام لفظ معتبر دی نه د آيت د نزول خانګړي سبب، د دې آيت نص د هفو کسانو عمل ردوی چې په خپلو فيصلو کې د اسلام له احکامو خخه تېرى کوي او خپلې قضې او شخري د شیطان يا باطلو او غیر اسلامې قوانینو پر بنست کوي.

تفسیر

امام ابن کثیر رحمه الله د ذکر شوی آيت په تفسیر کې ویلي دی، الله تعالی پر هغه چا چې په الله او پېغمبر ﷺ او په پخوانیو انبیاوو د ایمان دعوه کوي، خو د دعوو او جګرو حل او فصل د الله د کتاب او د رسول ﷺ له ستتو پرته د نورو په فيصلې او قضا باندې راضي کېږي او هغوطه مخه کوي، شدیداً رد کړي، هغه یې باطل او د طاغوت فيصله بللي ده.

په دې مبارک آيت کې د منافقانو له نښو خخه یوه لویه او خرګنده نښه ذکر شوې، ترڅو یې مؤمنان وپېژني او له هغې خخه چډه وکړي. د منافقانو دا لویه نښه ده چې هغوي په اسلام او په هغه خه چې په پېغمبر ﷺ باندې نازل شوی دي، د ایمان دعوه کوي، خو هر کله چې د الله ﷺ او رسول ﷺ حکم او فيصلې ته غوبنتل شي، مخ اړوي او سرغرۇنه کوي او په دې توګه خپل منافقت او دروغ بنکاره کوي.

فعالیت

ولې یهودي ونه غوبنتل چې د فيصلې لپاره کعب بن اشرف یهودي ته ولاړشي، بلکې د الله د رسول حکمت بې غوره وباله؟ زده کوونکي دې د خپل بناګلي بیلوونکي په لار بیلوونه په دې هکله بحث او خپرنه وکړي.

د الله او د رسول حاکمیت

حاکمیت او فیصله یوازی الله ﷺ لره ده او د الله او پېغمبر د حکمونو منل د ایمان او اسلام شرط دی، لکه: خرنگه چې الله ﷺ تعالی فرمایي: «يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَئِكُمْ مِنْكُمْ فَإِنْ تَنَازَعْتُمْ فِي شَيْءٍ فَرُدُوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ» [النساء: ٥٩] یعنې: اى مؤمنانو! د الله اطاعت و کړئ او د رسول اطاعت و کړئ او د هغو کسانو پېرويو و کړئ چې پر تاسې آمران دي. که ستاسې ترمنځ په کومه چاره کې شخړه پېښه شي، نو هغه د الله ﷺ او رسول ﷺ لوري ته محوله کړئ، که تاسې په ربستیا سره پرالله ﷺ او د آخرت په ورڅ ایمان لرئ.

د الله او پېغمبر ﷺ اطاعت او د امر منه واجب او قطعي ده، نو کوم کسان چې د ایمان دعوه کوي باید په خپلو ټولو چارو کې د الله ﷺ د حکم او د الله ﷺ د پېغمبر ﷺ د حکم پېرويو و کړئ، خکه نه یوازی دا چې د الله د حکم او د پېغمبر ﷺ د حکم پېرويو واجبه ده، بلکې که کوم مؤمن د الله ﷺ د رسول ﷺ په فیصله د زړه له کومې راضي او خوشحاله نشي او په بشپړه توګه ورته غاره کښیزیدي، د ایمان په دعوه کې ربستی نه دي، لکه: چې قرآن کريم په خرنگنده توګه په دې هکله فرمایي: «فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا إِمَّا قَضَيْتَ وَإِسْلَمُوا تَسْلِيمًا» [النساء: ٦٥] یعنې: نه ده داسې اى محمده، ستا په رب قسم چې دوی هېڅکله مؤمنان کیداي نشي، ترڅو چې تا په خپل منځي شخړو کې حکم او فیصله کوونکي ونه مني بيا چې ته خه فیصله و کړئ پر هغې باندي په خپلو زیونو کې خه تنګي هم احساس نه کړئ، بلکې سر تر پایه یې ومني.

اسلام تعجزیه نه مني

د پورتني مبارک آيت او د قرآن او سنتو د نورو نصوصو پرینسته، فیصله باید د الهي احکامو پر بنسته وي. دا حکم ټولو قضيو او شخړو ته که وړې وي او که غټې شاملیري او هېڅکله تعجزیه او استشنا نه قبلوي.

اسلام د الله ﷺ کامل او پوره دين او د ټولو اديانو بشپړونکي دي. الله تعالی د اسلام دين د وروستني دين په توګه د بشريت لپاره غوره کړي دي. هرڅوک چې له اسلام خڅه پرته بل

دین قبلوی هېخکله به ورڅخه ونه منل شي، لکه: خرنګه چې الله تعالى فرمایلی دي: «إِنَّ الدِّينَ
عِنْدَ اللَّهِ الْإِسْلَامُ» [آل عمران: ۱۹]؛ د الله په وړاندې دین همدا اسلام دي.
په بل آیت کې الله جلاله فرمایي: «وَمَنْ يَبْتَغِ عَيْرَ الْإِسْلَامِ دِينًا فَلَنْ يُفْلِحَ مِنْهُ وَهُوَ فِي الْآخِرَةِ مِنَ
الْخَاسِرِينَ» [آل عمران: ۸۵]

يعني: له اسلام پرته چې هر خوک کوم بل دین غوره کړي هېخکله به ورڅخه قبول نه شي او
په آخرت کې به هغه ناکام او زیانمن وي.

اسلام داسې دین دی چې ثابت او بنکاره بنستونه او قواعد لري. باید په بشپړه او کامله توګه
عملی شي، ټولې لارښوونې او احکام یې ومنل شي، په ټولنه کې تطبيق او مثبتې او ګټورې
پایلې یې معلومې شي. هېڅوک حق نه لري چې اسلام تجزیه کړي یا په بله وینا یو حکم یې
ومني او بل یې پریږد دي. الله تعالى فرمایي: «يَا أَيُّهَا الَّذِينَ آمَنُوا اذْهُلُوا فِي السِّلْمِ كَافَّةً» [البقرة:
۲۰۸] يعني اى مؤمنانو! تاسې په بشپړ ډول په اسلام کې نتو خئي او په بل آیت کې الله تعالى د
هغو کسانو مذمت او بدی بیانوی خوک چې ځینې احکام قبلوی او د ځینو نورو له منټې نه
سرغرونه کوي، داسې فرمایي: «فَأَتَوْمَنُونَ بِعَضِ الْكِتَابِ وَتَكُفِرُونَ بِعَضِ فَمَا جَزَاءُ مَنْ يَفْعَلُ
ذَلِكَ مِنْكُمْ إِلَّا خَرْيٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَى أَشَدِ الْعَذَابِ...» [البقرة: ۸۵] يعني: آيا
tasې ځینې کتاب منئ او له ځینې نورو خخه بیا انکار کوئ؟ نو د هغو خلکو جزا چې دا
رنګه کارونه کوي پرته له دي بل خه نه ده چې په دنیاوي ژوند کې به له رسوايې سره مخ
وي او د قیامت په ورڅ به د خورا سخت عذاب په لور وروستل شي.

د اسلام د سیپیڅلې دین د احکامو تجزیه او د هغه د ارزښتونو او تعليماتو نیمګړې تطبيق په
فردي او ټولنیز ژوند کې مطلوبې او ټول اړخیزې پایلې نه ورکوي او د اسلام د کامل، شامل
او هر اړخیزه دین له طبیعت سره په تضاد کې دي، ځکه اسلامي احکام او ارزښتونه د یو
ماشین او یا لویې کارخانې د پرزو په خېر یو تربله تپاو لري. که چېږي هدف دا وي چې دغه
نظام په سمه توګه کار وکړي او د بشر د دنیوي او اخروي نیکمړغيو مطلوبه نتایج ورڅخه
ترلاسه شې لازمه ده چې دغه نظام د ژوند په ټولو اړخونو، لکه: د اعتقاداتو، عباداتو، معاملاتو،
اخلاقو، قضا، سیاست، اقتصاد او نورو برخو کې فعال او عملی شي.

د لوست ګټې او لارښوونې
د لوست ځینې ګټې او لارښوونې په لاندې ډول دي.

- ❖ حکمیت او فیصله د الله ﷺ له کتاب او د رسول الله ﷺ له سنتو پرته حرامه ده او جواز نه لری.
- ❖ مسلمان مکلف دی، ترخو د طاغوت په وراندې چې تر هر نوم او نسبان لاندې وي، تسلیم نشي او هغه رد کړي.
- ❖ پر مسلمان لازمه د چې د شخزو او دعوو د حل لپاره د الله ﷺ کتاب او د رسول ﷺ سنتوته مراجعيه وکړي او د الله ﷺ او د هغه د رسول ﷺ له حکم خخه د زړه له کومې رضایت خر ګند کړي.
- ❖ اسلام هر اړخیز دین دی، تجزیه نه منی. د اسلام احکام او قوانین باید په هر اړخیزه توګه د مسلمانانو په فردی او ټولنیز ژوندانه کې عملی شي، ترخو هغه پايلې چې الله تعالی یې د بشريت د اصلاح او نیکمرغی لپاره اراده کړي، ترلاسه شي.
- ❖ د اسلام د خینو احکامو منل او د خینو پرپښو دل په خپل ذات کې له اسلام سره دېسمني او مخالفت دی، لکه چې حضرت ابویکر صدیق ؓ د مسلمانانو لومړنی خلیفه د لمانځه او زکات ترمنځ د توپیر کوونکو پر ضد د جنګ اعلان وکړ چې د دردت د جنګونو په نامه يادېږي.



۱. د «طاغوت» معنا او مفهوم بیان کړئ.
۲. ولې هغه یهودي ونه غوبنټل د فیصلې لپاره کعب بن اشرف ته، چې د یهودیانو لوی مشر و، مراجعيه وکړي؟
۳. د الله ﷺ او د الله د پېغمبر ﷺ له حکم پرته د بل چا د حکم منلوته خه ویل کېږي او خه حکم لري؟
۴. مبارکو آيتونو د منافقانو یو اساسی او بنستیز صفت بیان کړي، دا اساسی صفت کوم دی؟ واضح بې کړئ.
۵. خوک چې یوازې د الله ﷺ حکم قبول کړي او د پېغمبر ﷺ په حکم عمل نه کوي خه حکم لري؟ په قرآنی آيتونو او احادیثو استدلال وکړئ.
۶. که خوک د اسلام په خینو احکامو عمل وکړي او خینې نور قصداً پرپېړدي، خه حکم لري؟



د قرآن اونبوی احادیثو په رپا کې د اسلامي احکامو د تجزې د منفي نتایجو په هکله یوه مقاله ولیکئ چې له شلوکربنو خخه کمه نه وي.

لمونځ قل پاتې او نه شلیدونکې فريضه ۵۵

قال الله تعالى: «إِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ خَفْتُمْ أَنْ يَعْتَنِكُمُ الْعَدُوُانِ كَفَرُوا إِنَّ الْكَافِرِينَ كَانُوا لَكُمْ عَدُوًا مُّبِينًا ﴿١٠١﴾ وَإِذَا كُنْتَ فِيهِمْ فَاقْمِتْ لَهُمُ الصَّلَاةَ فَلْتَقْمِمْ طَائِفَةٌ مِّنْهُمْ مَعَكَ وَلْيَاخْدُمُوا أَسْلِحَتَهُمْ فَإِذَا سَجَدُوا فَلَيُكُونُوا مِنْ وَرَائِكُمْ وَلْنَاتِ طَائِفَةٌ أُخْرَى مِمْ يُصَلِّو فَلْيُصَلِّو مَعَكَ وَلْيَاخْدُمُوا حِذْرَهُمْ وَأَسْلِحَتَهُمْ وَدَ الْأَدِينَ كَفَرُوا لَوْ تَعْقِلُونَ عَنْ أَسْلِحَتِكُمْ وَأَمْتَعَتِكُمْ فَيَمْلِئُونَ عَلَيْكُمْ مَيْلَةً وَاحِدَةً وَلَا جُنَاحَ عَلَيْكُمْ إِنْ كَانَ بِكُمْ أَذَى مِنْ مَطْرِ أَوْ كُنْشُمْ مَرْضَى أَنْ تَضَعُوا أَسْلِحَتِكُمْ وَخُذُّو حِذْرَكُمْ إِنَّ اللَّهَ أَعْدَ لِلْكَافِرِينَ عَذَابًا مُّهِينًا ﴿١٠٢﴾ فَإِذَا قَضَيْتُمُ الصَّلَاةَ فَادْكُرُوا اللَّهَ قِبَالًا وَعُودًا وَعَلَى جُنُوبِكُمْ فَإِذَا اطْمَأْنَتْنُمْ فَاقْمِمُوا الصَّلَاةَ إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا ﴿١٠٣﴾ وَلَا كَنْتُمْ فِي الْبَيْغَاءِ الْقُومُ إِنْ تَكُونُوا تَالِمُونَ فَإِنَّهُمْ يَالْمُونَ كَمَا تَالَّمُونَ وَتَرْجُونَ مِنَ اللَّهِ مَا لَا يَرْجُونَ وَكَانَ اللَّهُ عَلِيمًا حَكِيمًا ﴿١٠٤﴾» [النساء: ۱۰۱-۱۰۴]

د ځینو کلمو معناوی

إِذَا ضَرَبْتُمْ: كله چې مو سفر و کړ.

جُنَاحٌ: ګناه، وړال

أَنْ يَعْتَنِكُمُ: که چېږي تاسوته ضرر او آزار ورسوي.

كِتَابًا مَوْقُوتًا: د وخت په پابندی فرض شوي دي.

وَلَا كَنْتُمْ: سستي او اتنبلې مه کوي.

يَالْمُونَ: دردمن کېږي، غم وررسپري (کړاو ګالي)

ژیاره

او کله چې تاسو په سفر ووتلي، نو خه باک نشته که په لمانځه کې لنډوالۍ وکړئ (په تېره بیا) کله چې له تاسې سره دا ډار وي چې کافران به مو وڅوروی، بې له شکه چې کافران ستاسې بشکاره دښمنان دي.

او ای پېغمبره! کله چې ته د مسلمانانو په منځ کې یې او (د جنګ په حالت کې) له هغو سره په لمانځه ولاړ یې نو (په کار ده چې) له هغو خخه یوه ډله دي له تاسره ودرېږي او وسله دي په لاس کې واخلي، بیا چې کله هغوي سجده وکړه، نو وروسته دي شي او هغه بله ډله دي

راشی، چې (لا تراوسه يې) لمونخ نه دی کړۍ اوله تاسره دی لمونخ وکړي او هغه دي هم تیار او په سله سنباله اوسي، ځکه کافران د دي (خارنه کوي) چې که تاسې له څلوا سلو او څلوا تجهیزاتو نه لر شان غافله شئ هغوی به پرتاپي یو نا خاپي یرغل وکړي. البته که وو پر تاسې ضرر له باران خخه یا ناروغان اوسي، نو په سلې اپښودلو کې خه باک نشه، خو یا هم خارنه وکړئ، بې له شکه الله ﷺ کافرانو ته رسوا کوونکي عذاب تیار کړي دي.

بیا کله چې له لمانځه خخه وزگار شئ، نو په ولاپې او ناستې او ملاستې په هر حالت کې الله ﷺ یادوئ. او کله چې ډاډه شئ، نو عادي لمونخ اداء کړئ، بې شکه چې لمونخ پرمؤمنانو په تاکلو وختونو کې فرض کړای شوی دي.

د دېمن د دلو په تعقیبولو کې سستي مه کوي، که تاسو کړاو ګالي، نو ستاسو په شان هغوی هم کړاو ګالي، خو تاسې له الله ﷺ نه د هغه خه هيله من یاست چې هغوی يې هيله من نه دي. الله ﷺ پر هر خه پوهيري او الله ﷺ د پوهې او حکمت خاوند دي.

تفسیر

په اسلام کې د لمانځه مقام او منزلت

لمونخ (صلوة) د دعا په معنا دي او په شريعت کې د الله تعالى په دربار کې هغه ځانګړي عبادت دی چې په قیام، رکوع، سجده او مخصوصو دعا ګانومشتمل دي. لمونخ د اسلام دویم رکن دي. الله تعالى په څلې دي وینا سره چې فرمایي: «**الَّذِينَ يُؤْمِنُونَ بِالْغَيْبِ وَيَقِيمُونَ الصَّلَاةَ...**» [البقرة: ۳] د لمونخ ادا کول وروسته له ايمان بالغيب خخه د متقي او پرهيز ګارو بندګانو دویم صفت بنودلی دي او د هغوی مدحه او ستاینه يې کړې ده. لمونخ هغه فريضه ده چې د مؤمن اړيکې له الله تعالى سره په ورڅ کې پنځه خله تینګوی. په قرآن او حدیث کې د لمانځه د اداکولو یادونه د اقامت په تعیير سره د دغې فريضې په دوام او ثبات دلالت کوي، په ډې معنا چې دغه فريضه باید هېڅکله هم ترک نه شي.

له دي امله قرآن عظيم الشأن حتی د جنګ او جګړې پر مهال هم د دي فريضې په اداکولو تینګار کړي دي او د پږې د لمانځه د اداکولو طريقة يې بيان کړې ده، ځکه چې لمونخ د مؤمن لپاره د جګړې پر مهال د ارزښتناکې وسلې په خېر دي، ځکه به د پېغمبر ﷺ ملګري او ریښتنی مؤمنان په دغې وسلې سمال د جګړې ډګر ته نوتل او پر څلوا دېمنانو به بريالي کېدل.

په دې مبارکو آيتونو کې د سفر احکام، د لمانځه د لنډوالی مشروعیت، د ډار او خطر په وخت کې د لمانځه د ادا کولو خرنګوالی، د لمانځه د وختونو فرضیت او نور احکام بیان شوي دي چې په دغوا ټولو حالاتو کې د الله ﷺ په عبادت د مؤمنانو پابندی، د لمانځه ادا کول، وخت پېژندنه، له وخت خخه بشه ګټه اخیسته او په کارونو کې د مسلمانانو د زیار او جدیت خرگندونه کوي.

کوم احکام چې علماءو له دې آيتونو خخه را ایستلي هغه دا دي.

۱. جمهور علماء په دې آنډ دي چې مبارک آیت په سفر کې د لمانځه د لنډون(قصر) مشروعیت ثابت کړي دي او له لنډون خخه مراد د رکعتونو په کمیت او عدد کې دي، یعنې خلور رکعتی فرض لمونځ دوه رکعته ادا کېږي، توپیر نه کوي چې د ډار او خطر سفر وي او که مسافر د امن او آرامي په حالت کې وي.

۲. د قصر د لمانځه د مودې په هکله علماء مختلفې ویناوې لري، د حنفي مذهب مطابق دا موده د درې ورڅو او درې شپو عادي پلى تګ تاکل شوی دي.

۳. د سفر د ډولونو په هکله هم د علماءو رايې مختلفې دي. په داسې حال کې ټول علماء د جهاد، حج، عمرې او نیکو مقصدونو او د صله رحمۍ او خپلولی پاللو په سفرونو کې متفق دي. جمهور علماء په دې نظر دي چې په مباح سفر، لکه: تجارت او داسې نورو کې د لمانځه لنډون جواز لري، خو د معصیت او ګناه په سفر، لکه: بغاوت، لارې شکول او داسې نورو کې جواز نه لري.

۴. د اقامت او اوسيدنې د مودې په هکله له پنځلسو ورڅو خخه د زیاتو اوسيدلو نیت اقامت ګفل کېږي، نو لمونځ به پوره کوي خو د پنځلسو ورڅو خخه کم د قصر موجب دي.

۵. په دې مبارک آیت **﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًاً مَّوْقُوتًا﴾** کې د لمانځه فرضیت په بلاخي او بيانې ډېرو تاکیداتو سره راغلي، ترڅو مسلمانان په هر راز حالاتو او شرطونو کې د دې فريضې له ادا کولو خخه غفلت او تنبلي ونه کړي. د لمانځه ادا کول پر مسلمانانو په تاکل وختونو کې فرض شوي چې باید د اقامت، سفر، امن، خطر او په هر حالت کې ادا شي.

۶. په مبارکو آيتونو کې راغلي دي چې مؤمنانو ته نه بنائي د خپلو دېښنانو په وړاندې سستي او بيوسي بنکاره کړي، څکه دېښنان پې تل د زيان او له منځه وړلوا په تکل کې دي، څکه د عقل په حکم او د ستون مطابق د حق او باطل ترمنځ مقابله او مدافعه، لکه: خرنګه چې مؤمنان د ستونزو، رنځونو او دردونو سره مخ کېږي، دېښنان یې هم د دې رنځونو او دردونو

څخه خلاصون نه لري، بلکې د مومنانو په خبر دوي هم له زياتو ستونزو، رنځونو او دردونو سره مخ کيږي، خود دي کړاوونو په وړاندې مومنان د الله ﷺ رضا، د دين لوړوالی او اخروي اجر حاصلوي، په داسې حال کې چې دېښنان ېې پرته له دي چې د نفس او شيطاني غونښتې ېې تر سره شي او د آخرت له زيان او نقصان سره مخامخ شي، بل خه نه شي حاصلولي.

د وپري (خوف) لمونځ او د ادا کولو کيفيت ېې

په ذکر شویو مبارکو آینونو کې د وپري د لمانځه مشروعیت او کيفيت په داسې توګه بیان شوی دی چې هر کله مسلمانان د جنګ یا خطر په حالت کې وي، نو الله تعالى خپل پېغمبر ته امر کړي چې صحابه په دوو ډلو وویشي. لومړۍ ډله له وسلې سره د اسلام له پېغمبر ﷺ سره د جماعت لمونځ پيل او دویمه ډله دي د حفاظت لپاره دېښمن په وړاندې خارنه او نظارت وکړي. کله چې يو رکعت لمونځ ادا شو، لمونځ کوونکې ډله به د ساتونکې ډلي خای ته ولاړه شي او ساتونکې ډله به د الله په پېغمبر (د جماعت کوونکو امام) پسې له خپلې وسلې سره ودرپري او دويم رکعت به ادا کړي د امام له سلام گرڅولو څخه وروسته به دا ډله پرته له سلام گرڅولو د ساتني او حفاظت خای ته ولاړه شي او لومړۍ ډله به راشي، پاتې يور رکعت به د لاحق په توګه ادا کړي بيا دویمه ډله به راوګرځي او پاتې يو رکعت به د مسبوق په توګه له قرائت سره ادا کړي او د تشهد او درود له ویلو څخه وروسته به سلام وګرځوي. البته دا ذکر شوې طريقه د احنافو له مذهب سره سمون لري او نورو مذهبونو په لير توپير سره د وپري د لمانځه ترتیب بیان کړي دی چې تفصیل ېې د فقهې په کتابونو کې ذکر شوي.

فالیت

زده کوونکي دي د بنوونکي تر لارښونې لاندې د وپري د لمانځه د ادا کولو طريقه د څینو نورو مذهبونو له نظره وڅېري.

د لوست ګټې او لارښونې

دا مبارک آینونه ډپري لارښونې لري چې خینې ېې په دي ډول دي:

❖ الله تعالى مسلمانانو ته د جماعت د لمانځه په ادا کولو امر کړي آن تردې چې که هغوي له دېښمن سره د جګړې د تيارې په حالت کې هم وي.

- ❖ لمونځ د بنده او الله ﷺ ترمنځ اړیکه ده. له همدي امله اسلام خپل پیروان د جنګ په میدان کې هم د لمانځه په ادا کولو ملزم کړي دي، حکه هر کله چې د مجاهد او الله ﷺ ترمنځ رابطه او اړیکې تینګې شي، الله ﷺ له هغه سره مرسته کوي او بری وربني.
- ❖ په داسې حال کې چې د اسلام مقدس دین د بنده او پروردگار ترمنځ د اړیکو په ساتلو امر کړي، په عین حال کې پې د خوف د لمانځه پر مهال په خارنه، هر ډول وسله اخیستنه، پاملننه، احتیاط او چمتو والی هم تینګار کړي دي.
- ❖ اسلام خپل پیروان په روحي، عقلی او جسمی روزنه پالي، که هغوي د دي پالنې پربنستي عمل وکړي، نو په دنيا کې به کاميابي، برايسې او نيكمرغې او په آخرت کې لوري درجې تر لاسه کړي.
- ❖ لمونځ په ټولو ارکانو، شروطو او آدابو کې د سپیختیا، نظم، وخت پیژندنې، پابندۍ او جديت مظہر دي.



1. د لاندینيو کلمو معناوي واضحې کړئ:
(إِذَا ضَرَبْتُمْ - أَن يَقْتَسِمُ - كِتَابًا مَوْفُوتًا - وَلَا هَنُوا - يَأْلَمُونَ)
2. د سفر هغه موده چې د لمانځه د لنډ ادا کولو موجب ګرځي د احنافو د مذهب له نظره خومره ډه؟
3. د لمانځه په لنډ ادا کولو او په سفر کې د روژې خورلو حکمت د اسلام د مقدس دین له نظره خه شي دي؟
4. په کومو حالاتو کې مسلمانان د وپري د لمانځه په ادا کولو مکلفيري؟
5. د وپري د لمانځه ادا کول د اسلامي شريعت له مخې په خه دلالت کوي؟



زده کوونکي دي د آيتونو او احاديثونه په استفادې سره د لمانځه د ګټو په اړه یوه مقاله ولیکي چې له پنځلسو کربنو خخه کمه نه وي.

د ظلم د مخنيوي لپاره د جهاد اجازه

قال الله تعالى: «أَذْنَ اللَّهُمَّ يُقَاتِلُونَ بِأَنَّهُمْ ظَلَمُوا وَإِنَّ اللَّهَ عَلَى نَصْرِهِمْ لَقَدِيرٌ ﴿الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ هَذِهِمْ صَوَامِعُ وَبَيْعٌ وَصَلَوَاتٌ وَمَسَاجِدٌ يُذَكَّرُ فِيهَا اسْمُ اللَّهِ كَثِيرًا وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقُوَيٌ عَزِيزٌ ﴾ الَّذِينَ إِنْ مَكَنَّاهُمْ فِي الْأَرْضِ أَقَامُوا الصَّلَاةَ وَآتُوا الزَّكَاةَ وَأَمْرُوا بِالْمُعْرُوفِ وَنَهَا عَنِ الْمُنْكَرِ وَلِلَّهِ عَاقِبَةُ الْأُمُورِ» [الحج: ٣٩-٤١]

د خینو کلمو معناوی

بِأَنَّهُمْ ظَلَمُوا:

په سبب د دې چې دوى د ظلم مورد و گرځدل.

بِغَيْرِ حَقٍّ:

په ناحقه، په ناروا.

صَوَامِعُ:

د صومعه جمع ده، د راهبانو ځانګړي عبادت خایونه.

بَيْعٌ:

د بيعه جمع - د نصاراوو کليساوي.

صَلَوَاتٌ:

د یهوديانو عبادت خایونه.

مَسَاجِدُ:

د مسلمانانو عبادت خایونه.

لَقُوَيٌ عَزِيزٌ:

برلاسي او غالب دي.

إِنْ مَكَنَّاهُمْ فِي الْأَرْضِ:

که چېږي دوى بریالي کړو او قدرت وروښو په څمکه کې.

ژباره

هغو کسانوته (د جهاد) اجازه ورکړل شوه (چې د هغوي پرخلاف په تېري او جګړه لاس پوري کېږي) ځکه، هغوي مظلومان دي او الله ﷺ په یقيني ډول د هغو د ملاتې وس او توان لري.

دا هغه کسان دي چې له خپلو کورونو خخه په ناحقه وايستل شول، یوازې په دې جرم چې هغوي وايي زموږ رب الله ﷺ دی. که الله ﷺ خلک یو دبل په واسطه دفع نه کړي او مخه یې ونه نيسې، نو د راهبانو خانقاوې، د عيسویانو کليساګانې او د یهوديانو د عبادت خایونه او جوماتونه چې په هغو کې د الله ﷺ نوم ډېر زیات اخیستل کېږي، دا ټول به نړول شوی وای.

الله ﷺ به هرومرو د هغو کسانو ملا تپي وي خوک چې د هغه د دين ملا تپي وي، الله ﷺ دې زورور او بر لاسی دي.

دا هغه کسان دي چې که مور دوي ته په ځمکه کې وس او واک ورکړو، نو لمونع به قايم کړي، زکات به ورکړي، په بنو چارو به امر وکړي او د بدیو مخه به نیسي او د قولو چارو پای د الله ﷺ په لاس کې دي

تفسیر

په اسلام کې د جهاد مشروعيت

مفاريئو ويلي دي ذکر شوي آيتونه هغه لوړني آيتونه دي چې د جهاد د مشروعيت او روا والي په اړه نازل شوي دي. کله چې د اسلام پېغمبر ﷺ په مکه کې و، مشرکانو د مسلمانانو کوچنی ډله ډېره حوروله، د پېغمبر ﷺ یاران او ملګري به وهل شوي او تېي شوي د ده حضورته راتلل او خپل مظلوميت به يې د الله ﷺ رسول ته وړاندې کاوه، خو پېغمبر ﷺ به دوي ته ويل: د صبر او زغم خڅه کار واخلی، ځکه چې زه په جنګ نه یم مامور شوي، تر دي چې پېغمبر ﷺ هجرت وکړ او دغه آيت نازل شو.

په دې مبارک ک آيت کې د مسلمانانو لپاره د جنګ د اجازې علت د دوي مظلوميت بیان شوي، نوځکه الله ﷺ دوي ته امر وکړ چې د خپلې عقیدې، خان، مال او وطن د دفاع لپاره جهاد وکړي، نو الله ﷺ جهاد په خپل مناسب وخت کې فرض کړ. که چېږي مؤمنان په مکه مکرمه کې په جنګ مأمور شوي واي او دا هغه وخت و چې مشرکان له ډېربښت او قوت نه برخمن وو، نو د مسلمانانو لپاره جهاد یو ستونزمن کار و. کله چې مسلمانان په مدینه منوره کې خای پر خای شول او یو مرکز يې جوړ کړ، نو الله تعالى د جهاد حکم نازل کړ. مومنانو ته يې اجازه ورکړه چې له خپلو څانونو خڅه دفاع وکړي او دوي ته يې د برياليتوب او برلاسي وعده هم ورکړه.

د ځمکې پر مخ د فساد مخه نیوں

بیا الله ﷺ مؤمنان جهاد ته ترغیب او وہخول او دا يې ورته وښوده چې د ظالمانو په وړاندې جهاد، مقابله او له خانه دفاع دا سې الهي سنت او طریقه ده چې د نړۍ نظام او مصلحت يې غوبښته کوي، ځکه که چېږي پر مظلومانو باندې د ظالمانو لاسونه له ظلم او تېرى خڅه لنډ نشي، د ځمکې پر مخ د فساد خپرېږي. نو که مؤمنان د مشرکانو ظلم او تېري په وړاندې جهاد

ونه کړي مشرکان نورهم سرکشی او فساد ته مخه کوي، د عبادت، خير او بنیگنې ځایونه نپوي، نو د ظالمانو په وړاندې جنګ او جهاد د نړبواں نظام د ورانيدو او د ځمکې پر مخ د فساد مخه نیسي.

په ذکر شوي مبارک آيت کې د جهاد مشروعیت د ټولو انسانانو او ټولو اديانو له حقوقو خخه د دفاع لپاره ذکر شوي. الله تعالى د نورو اديانو د عبادت ځایونه د مسلمانانو په عبادت ځایونو مقدم کړي، ترڅو خرگنده شي چې جهاد په اسلام کې یوازې د مسلمانانو د حفاظت لپاره نه دی بلکې د ټولو مظلومو انسانانو د دفاع لپاره او د نورو اديانو د معنوی او دینې حقوقو د حفاظت لپاره هم دي.

د ټولنې د اصلاح بنستونه

ذکر شويو مبارکو آيتونو د اسلامي ټولنې د اصلاح او قوت تر ټولو غوره بنستونه بیان کړي دي او هغه دا چې د الله ﷺ مومن او ریښتینی بندګان هغه خوک دي چې د الله ﷺ عبادت کوي او د ظلم او تپري په خلاف پاخون وکړي او د خپل خان او مقدساتو نه دفاع وکړي. د دي آيت او د قرآن عظيم الشأن او د نبوی ستونو د نورو نصوصو پر اساس د مسلمانانو جګړي او جنګونه د شخصي ګټو او غوبنتنو د لاسته راوړلو لپاره نه دي بلکې د دي ټولو ترشا لور او ستر اهداف او موخي، لکه: د حق او عدالت له ارزښتونو نه دفاع، د مستضعفو او بې وزلو مظلومانو مرسته، د قوت بربرول او پرنورو د تپري او زياتي مخنيوي او داسې نور شتون لري. کله چې مسلمانان د الله ﷺ په مرسته او توفيق پر یوې ځمکې حاکم او برلاستیوب پري حاصل کړي، نو په ټولنه کې د اصلاح د بنستونو د عملی کولو او تطیقولو مسؤولیت په اوږو اخلي، ترڅو ټولنه د خير او کامیابي په لور روانه کړي. الله تعالى په دي آيتونو کې مؤمنان خپلو اصلاحی مسؤولیتونو ته متوجه کوي او فرمایي: کوم مؤمنان چې د الله ﷺ د دین مرسته کوي، الله ﷺ له هغوي سره مرسته کوي. کله چې هغوي پرڅلوا دېمنانو برلاسي شي او پر ځمکه حاکم وګرځي، د الله ﷺ شکر ادا کوي او د خپلې عقیدې او اخلاق خرگندونه کوي، لمونځونه کوي، محتاجو او مسکینانو ته د خپلوا مالونو زکات ورکوي، خلک نیکيو او بنیګنوهه رابولي او له بدرو او ناوارو کارونو خخه یې ژغوري، د ټولو ستپنډنه او رجوع یوازې الله ﷺ ته ده او الله تعالى به هر چا ته د خپلې ورتیا مطابق بدله ورکړي.

د لوست گټي او لارښونې

له ذکر شويو آيتونو خخه لاندي مطالب ترلاسه کپري:

❖ د جنګ او جهاد مشروعیت د الله هس د دین د سرلوپی لپاره دی، ترڅو انسانان یوازې د واحد الله جل جلاله عبادت وکړي او د الله جل جلاله مؤمن بندګان او دوستان د ظلم او تېري بنکار ونه ګرځي.

❖ الله تعالی په دې مبارکو آيتونو کې ربنتينو مؤمنانو ته د کامیابي او برلاسي وعده ورکړي ده.

❖ الله تعالی د کافرانو، خیانتګرو او ظالمانو سره د ناکامي وعده کړي ده او دوی یې د خپل عذاب او غوسې ود بللي دي.

❖ جهاد له مظلومانو خخه د دفاع او ملاتېر په خاطر فرض شوی دي، ترڅو انسانان د څلې عقیدې او عبادت له امله ونه خورول شي.

❖ د اسلامي حکومت مسؤولیت دی چې په ټولنې کې اسلامي بنسمونه تطبيق کړي. چې د دې دندو په سر کې؛ د لمانځه ادا کول، د زکات ورکول، په نیکيو امر او له بدیو خخه مع کول دي.



۱. لاندي کلمي معنا کړئ.

(إِنَّهُمْ ظَلَمُوا - صَوَامِعٌ - بَيْعٌ - صَلَوَاتٌ - مَكَانَاتٌ فِي الْأَرْضِ)

۲. د جهاد د مشروعیت(روا والي) دليل د مسلمانانو لپاره د مبارکو آيتونو په رينا کې واضح کړئ.

۳. د مسلمانانو او غیر مسلمانانو د آزادۍ د دفاع لپاره د جهاد ارزښت خه دي؟ د دې لوست د آيتونو په اساس یې شرحه کړئ.

۴. د اسلامي حکومت دندې او مسؤولیتونه د ټولنې په اصلاح کې خه دي؟ په ذکر شويو آيتونو سره یې استدلال وکړئ.

۵. د امر بالمعروف اونهی عن المنکر فريضه د ټولنې په اصلاح کې خه رول لوبي؟ واضحه یې کړئ.



د ټولنې په اصلاح کې د امر بالمعروف او نهی عن المنکر د روپ په هکلہ دوھ مخه مقاله ولیکي.

روزه او گتې يې

قال الله تعالى: «يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَقَوَّنُ ◆ أَيَّامًا مَعْدُودَاتٍ فَمَنْ كَانَ مِنْكُمْ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخْرَ وَعَلَى الَّذِينَ يُطِيقُونَهُ فِدْيَةٌ طَعَامٌ مِسْكِينٌ فَمَنْ تَطَوعَ خَيْرًا فَهُوَ خَيْرٌ لَهُ وَأَنْ تَصُومُوا خَيْرٌ لَكُمْ إِنْ كُنْتُمْ تَعْلَمُونَ ◆ شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِلنَّاسِ وَبَيِّنَاتٍ مِنَ الْهُدَىٰ وَالْفُرْقَانِ فَمَنْ شَهَدَ مِنْكُمُ الشَّهْرَ فَلْيَصُمِّمْهُ وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخْرَ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ وَلِتُكْمِلُوا الْعِدَّةَ وَلِشَكِّرُوا اللَّهَ عَلَى مَا هَدَأُكُمْ وَلَعَلَّكُمْ تَشْكُرُونَ ◆ وَإِذَا سَأَلَكَ عِبَادِي عَنِّي فَإِنِّي قَرِيبٌ أَحِبُّ دَعْيَةَ الدَّاعِ إِذَا دَعَانِ فَلْيَسْتَحِيُّوْلَيْ وَلِيُؤْمِنُوا بِي لَعَلَّهُمْ يَرْشُدُونَ » [البقرة: ۱۸۳-۱۸۶]

د خینو کلمو معناوی

کُتِبَ: حکم وشو، فرض کړی شوه.

الصِّيَامُ: روزه.

أَيَّامًا مَعْدُودَاتٍ: تاکلې ورځې.

الْيُسْرَ: آسانتیا.

الْعُسْرَ: سختي.

أَحِبُّ: قبلوم.

يَرْشُدُونَ: سمه لاره ومومي.

ڦیاره

ای مؤمنانو! پرتاسي روژه فرض کړای شوي، لکه: چې له تاسې نه د مخکې پېغمبرانو پر پیروانو فرض کړای شوي وه، د دې لپاره چې په تاسو کې د پرهیزګاری صفت پېدا شي. د خو تاکلو ورڅو روژې دي، که له تاسو خخه خوک ناروغ وي يا مسافر وي، نو په نورو ورڅوکې دې هماغومره شمېر پوره کړي او کوم خلک چې په تکلیف سره د روژې نیولو وس لري (او وې نه نيسې)، نو هغوي دې فديه ورکړي، د یوې روژې فديه یو مسکین ته

دوه وخته خواوه ورکول دي. خوک چې په خپله خوبنه خه زياته نیکي وکړي نو دا د هغه لپاره غوره ده، خو که تاسې پوهيرئ ، نو ستاسي لپاره بنه همدا ده چې روزه ونيسي. رمضان هغه مياشت ده چې په هغې کې قرآن نازل کړاي شو چې د انسانانو لپاره له سره تريپايه هدایت دی او دasic خرگندې لارښونې پکې دی چې د سمې لاري سبوننکې او د حق او باطل يو له بله په ډاګه بیلوونکې دي. له دي کبله خوک چې دا مياشت ومومي پرهجه لازمه ده چې دا ټوله مياشت روزه ونيسي او که خوک ناروغ يا مسافروي، نوهغه دي په نورو ورخو کې د روزو شمېر پوره کړي. الله ﷺ پرتاسي آسانتیا راوستل غواړي، سختي راوستل درباندي نه غواړي. له دي امله تاسې ته دا طريقه بنودله کېږي چې تاسې د خوپلو روزو شمېر پوره کړاي شئ او په کوم هدایت سره یې چې تاسې سر لوړي کړي یې په هغه سره د الله ﷺ لووي وستائي او شکر کوونکي اوسي.

کله چې زما بندگان له تا (محمد) نه زما په باب پوبنته وکړي ، نوهغوي ته وواييه چې زه ورته ډېر نژدي یم. بلونکي چې کله ما ويولي، زه دهغه بلنه اورم او څواب یې ورکوم، نو هغوي ته بناي چې زما بلني ته ليک ووايي او پر ما ايمان راوري. ته دا خبره هغوي ته واوروه. کېدای شي چې هغوي سمه لاره ومومي.

تفسیر

د روزې فرضیت

روزه د شرعې په اصطلاح کې له خانګرو شيانو خخه، په تاکلي وخت او خانګړي طریقې او صفاتو امساك او خان ساتې ته روزه ويل کيري.

روزې د یوه عبادتي رکن او د نفس د ترکې لپاره د تريتې طریقې په توګه په ټولو پخوانيو الهي اديانو کې په مختلفو کيفيتونو شتون درلود، مثلا کله په مطلقه توګه له خوراک خخه د ډډې کولو په بنه او یا له ټاکلو خوراکونو خخه د خان ژغورنې په توګه، لکه: د نصاراوو روزه یا په نورو بنو چې په تفصيل یې مور نه پوهيريو. ځکه په صحیحون نصوصو کې د تېر شويو امتونو د روزو په اړه تفصیلات نه دي بیان شوي. د شرایطو او آدابو په رعایت د رمضان د مياشتې روزه نیول د اسلام په مقدس دین کې له هر حينه د روزې تر ټولو کامل شکل دي چې الله تعالى پرې د وروستي پېغمبر امت غوره ګرځولی دي. الله تعالى مور ته په پخوانيو اديانو او امتونو کې د روزې له شتون او فرضیت خخه خبر راکړي دي، ترڅو د وروستي پېغمبر امت د اخري او غوره امت په توګه د دي الهي حکم په ادا کولو کې په قوي عزم او ارادې عمل وکړي او د خدادي ﷺ خخه د وېړي او تقوی په غوره کولو سره عالي درجي او د الله ﷺ رضا حاصله کړي.

مفسرینو ویلی دی: روزه د نورو چېرو اسلامي احکامو په خپر په تدریج فرض شوي ده. د اسلام گران پېغبر^۱ په پیل کې مسلمانانو ته لارښونه وکړه، ترڅو په هره میاشت کې درې ورځی روزه ونیسي، دا روزه فرضي نه وه، بیا د هجرت په دویم کال د روزې د فرضیت په هکله ذکر شوي مبارک آیتونه نازل شول، خو په هغو کسانو چې روزه سخته تمامېده، د هغوی رعایت پکې وشو او دوی کولای شول د هرې روزې پر ځای یو فقیر ته خواړه ورکړي. بیا د روزې نیلو قطعې حکم نازل شو، ترڅو ټول مسلمانان د رمضان د میاشت کې میاشتې روزه ونیسي، خو په دین کې د آسانی پر بنستې یې ناروغانو، مسافرو، اميدوارو او شبدې ورکوونکو بنټو او نورو عذر لرونکو ته د روزې نه نیلو اجازه ورکړي چې په نورو ورڅو کې به یې قضا راوېي.

روزه د اسلام له ارکانو خخه یو رکن دی. رسول الله^۲ فرمایلی دی: «بَنِي إِلْيَامَ عَلَى خَمْسٍ: شَهَادَةُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَإِقَامُ الصَّلَاةِ وَإِيتَاءُ الزَّكَاةِ، وَحِجَّةُ الْبَيْتِ، وَصُومُ رَمَضَانَ».^(۱)

ژباره: د اسلام دین پنځه بناوې لري: په دې ګواهي ورکول چې له الله^۳ پرته بل هېڅ برحق معبدو نشته او محمد^۴ د هغه رسول او پېغمبر دی، لمونځ قایمول، زکات ورکول، د دیت الله حج ته تلل او د رمضان د میاشتې روزه نیول.

په مبارکو آیتونو کې د قرآن کريم د نزول د میاشتې په توګه د روزې د میاشتې په فضیلت ټینګار شوي. بیا الله پاک د خپل رحمت له مخې او پر مومنانو د اسانی په بنستې ناروغانو او مسافرو ته د روزې خورلو اجازه ورکړي چې تفصیلي احکام یې د فقهې په کتابونو کې بیان شوي دي. په دې مبارکو آیتونو کې ټول مسلمانان د روزې په نیلو مکلف شوي دي او پرته له شرعی او معقول عذر خخه د روزې له نیلو غفلت او سترګې پهول د دنيا او آخرت د زیان او تباھي موجب ګرځي.

لکه: خرنګه چې په یوه حدیث شریف کې د ابوهریره^۵ په روایت نبی کريم^۶ فرمایلی دی: «مَنْ أَفْطَرَ يَوْمًا مِنْ رَمَضَانَ مِنْ غَيْرِ رَحْصَةٍ وَلَا مَرْضٍ لَمْ يَقْضِهِ صُومُ الدَّهْرِ كَلَهُ وَإِنْ صَامَهُ».^(۲) یعنې: خوک چې له رخصت یا ناروغۍ پرته د رمضان یوه روزه و خوری، که ټوله زمانه هم روزه ونیسي د هغې ورځی اجر او ثواب به ونه مومني.

د اسلامي شريعت په حکمونو کې آسانټيا
په مبارک آیت کې داسې تصریح شوې: «يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ» یعنې الله پاک پر تاسې آسانټيا راوستل غواړي، سختي راوستل درباندي نه غواړي.

۱- صحيح البخاري، كتاب الإيمان ، حدیث ۸

۲- صحيح ابن خزيمة، كتاب الصيام، حدیث ۱۸۵۴

په دې مبارکو آیتونو کې مهربان خدای ﷺ ناروغ، مسافر او عمر خورلو کسانو ته د روژې په احکامو کې آسانیا راوستې، ناروغ او مسافر ته یې اجازه ورکړي چې د ناروغۍ او د سفر د سختيو له امله روژه و خوري او وروسته یې قضایي راوړي. همدا راز هغونزو او عمر خورلو کسانو ته یې هم د روژې خورلو اجازه ورکړي چې د زوروالي له امله روژې نه شي نیولای، دا کسان به د هري روژې په مقابل کې فديه (يو فقير ته خواړه) ورکوي.

دا چول احکام چې مکلفينو ته په کې آسانیا راغلې وي په شريعت کې د رخصت په نامه یادېږي او د دې په مقابل کې هغه عادي حکمونه چې د تخفيف اړتیا په کې نه وي د عزیمت په نامه یادېږي. باید و پوهېرو چې په شرعی احکامو کې رخصت او عزیمت دواړه د شارع یعنې الله پاک له لوري دي. له رخصت خخه ګهه اخیستل په عزیمت باندې د عمل کولو په خبر یو شرعی کار دی او کوونکي یې د اجر ور دی. بېغمړ عليه السلام په هغه حدیث کې چې عبدالله بن عمر روايت کړي په شرعی مسایلو کې له رخصت خخه د ګنډې اخیستلو په اړه فرمایي: «إِنَّ اللَّهَ يُحِبُّ أَنْ تَؤْتَى رَحْصَهُ، كَمَا يُحِبُّ أَنْ تُؤْتَى عَزَائِمَهُ»^(۱) ژباره: الله پاک د خچل رخصت خخه ګهه اخیستل داسې خوبنوي، لکه: په خچل عزیمت باندې یې چې عمل کول خوبنېږي.

د شرعی رخصتونو احکام، قران کريم او نبوی سنتو بیان کړي چې شرطونه او اړوند مسایل یې د فقهې په کتابونو کې په تفصیل سره موجود دي.

په شرعی احکامو کې د رخصت شتون د اسلامي شريعت په اعتدال او آسانیا دلالت کوي او دا خرگندوي چې اسلام د فطرت دین دي، په شرعی احکامو کې داسې خه نشه چې د انسانو د طبیعت، فطرت یا جسمی او روحي جوړښت سره تکر ولري او د بشر له توان خخه پورته وي یا انسان په سختي کې واچوی، لکه: چې الله پاک د طهارت او پاکۍ د احکامو په ترڅ کې فرمایي: «مَا يُرِيدُ اللَّهُ لِيَجْعَلَ عَلَيْكُمْ مِّنْ حَرَجٍ» [المائدة: ۶] ژباره: الله پاک نه غواړي چې پر تاسو سختي راولي. په همدې چول په بل خای کې فرمایي: «وَمَا جَعَلَ عَلَيْكُمْ فِي الدِّينِ مِنْ حَرَجٍ» [الحج: ۷۸] ژباره: الله پاک په دین کې پر تاسو هیڅ سختي نه ده ایښې.

په فقه کې یوه قاعده شته چې وايي: «المشقة تجلب التيسير» یعنې سختي آسانیا راولي. معنا یې دا ده چې هر کله پر مکلف باندې د کوم شرعی حکم په تطبیقولو کې سختي وي، نو همدا

۱- مسند امام احمد ابن حنبل، حدیث ۵۷۰۳، صحیح ابن حبان، حدیث ۳۵۵ و ۲۷۸۷، مصنف ابن أبي شیبة، حدیث ۲۵۹۳۲

سختی له ئىخان سره رخصت او اسانтиيا راولى^(١). د روژي په مبارڪه مياشت كې ناروغانو، مسافرو او زىرو افرادو ته د روژي خورلو اجازه او په سفر كې د قصر لمونىخ كولو اجازه هر يو د دې قاعدي غوره مثالونه دى. فقهاء وايى چې د ذكر شويو آيتونو تر خنگ دا آيت: «يُبِدِّلُ اللَّهُ بِكُمُ الْيُسْرَ وَلَا يُبِدِّلُ بِكُمُ الْعُسْرَ» د دې فقهىي قاعدي بنسىت دى چې: **المشقة تجلب التيسير**.

رسول الله ﷺ په خېل پياوري تعibir سره اسلام د اسانه دين په توگه راپېژندلى او فرمایي: «الدين يسر»^(٢) دين اسانтиيا ده. همدا راز په هغه حديث كې چې انس بن مالك رضي الله عنه روایت كرى داسې امر كوي: «يسروا ولا تعسروا، وبشرعوا، ولا تنفروا...»^(٣) ژباره: آسانтиيا وکرىء او سختي مه كوى، خلکو ته د دين په کارونو كې زېرى ورکرئ او هغۇرى له دين خىخه مه زىره تورنى كوى. په بل روایت كې راغلىي چې پېغمبر ﷺ دا حديث درې خلە تکرار كې. د دې حديث تکرارول په دين كې په اسانтиيا، په شرعىي احکامو كې په سختى او غۇلۇ نە كولو، خلکو سره په نېكە معاملە او دينىي کارونو كې په زېرىي ورکولو او د هغۇ کارونو او ويناواو خىخه په چەدە كولو دلالت كوي چې له دين خىخه د خلکو د متغير كېدو لامل كىري^(٤).

د رسول الله ﷺ له سيرت خىخه هم خرگىدىپىري چې هغه مبارڪ بە په کارونو كې اسانтиيا تە ترجىح ورکولە. په متفق عليه حديث كې ام المؤمنين عايشه رضي الله عنها د رسول الله ﷺ د خوى په اړه داسې روایت كوي: «ما خير رسول الله ﷺ بين أمرين إلا أحد أيسرها، ما لم يكن إثنا، فإن كان إثنا كان أبعد الناس منه...» ژباره: ھېشكەل رسول الله ﷺ تە په دوو کارونو كې اخنيار نه دى ورکول شوي مگر هغە به اسانه غوره کاوە، تر خو به چې گناه پكى نه وە، كە گناه به پكى وە، نو د هر چا نه به يې زيات خېل ئىخان ترې لري ساتە.

له پورتىنيو مبارڪو آيتونو او هغۇ حديثونو خىخه چې په تفسير كې ذكر شول، دا خرگىدىپىري چې اسلام يو فطري او اسانه دين دى، د اسلام د نورو خانگىرىتىاواو تر خنگ دا خانگىرىتىا د دې لامل شوپى چې اسلامي ارزښتونه ھېشكەل نه زېپىري او د قيامت تر ورخې په هر وخت او هر خائى كې د ټولو بشري نسلونو لپاره يو شان د منلو او تطييقولو وېر دى.

د الله ﷺ په وړاندې د روژه لرونکو مرتبه

الله تعالى ربنتينو او مؤمنو روژه لرونکو ته چې د روژي له نيكىرغى خىخه برخمن شوي او د الله ﷺ د اوامر و او فرائضو التزام او له نواهيو خىخه يې چەدە كې ده، زېرىي ورکوي چې كە

١- حاشيهء ردمتحارج ١/ ص ٢٠٤ وص ٢٠٥، وج ٢١٣/٣، الأشباه والناظائر للحنفي ج ٩٦/١.

٢- صحيح البخاري حديث ٣٩، وصحیح ابن حبان ، حدیث ٣٥٢.

٣- صحيح البخاري، كتاب العلم، حدیث ٦٩، صحيح مسلم ، حدیث ٣٣٥١، د امام مسلم په روایت كې د (بشروا) پرخای سکتو (لفظ راغلى دى).

٤- مصنف ابن أبي شيبة، حدیث ٢٤٨٥٨.

دوی الله ﷺ ته رجوع و کپری او خپلی امیاوی له هغه خخه و غواپری، نو مهربان الله ﷺ دوی ته نژدی دی او د دوی هېڅ غوبښته او دعا به ردنه کپری، لکه: خرنګه چې الله ﷺ فرمایی دی:
﴿وَإِذَا سَأَلَكَ عِبَادٍ عَنِّيْ فَإِنَّ قَرِيبَ أَحِبٌ...﴾

په دې مبارک آیت کې الله تعالی خپل پېغمبر ته خطاب کپری چې هر کله مؤمنان زما د لريوالی او نژديوالی په هکله له تا خخه پوبښته کوي، نو زه دوی ته نژدی یم، هره دعا قبلوم چې له سالم زده او پاک نفس شخه صادره شي.

د تفسیر خینو علماءو ويلي دي: په مبارک آیت کې د قرآن کريم د جاري اسلوب پرخلاف (قل) (ووايه اي محمددا!) کلمه د مؤمنانو د سوال په خواب کې ساقطه شوې ده او الله تعالی خپل پېغمبر ﷺ ته د (قل) په تکي سره له امر کولو پرته خپلو بندگانو ته د **﴿فَإِنَّ قَرِيبَ﴾** (زه نژدی یم) په جملې سره ئواب ويلي، ترڅو خپلو بندگانو ته خپل ډېر نژدبوالی ونبي چې د مؤمن بنده د دعا او الله ﷺ ترمنځ هېڅ واسطه او پرده نسته^(۱).

په پورتنې آیت کې بندگانو ته د الله نژدبوالی د مکاني نژدبوالی په معانه دی، ئکه بندگانو ته د الله پاک مکاني نژدبوالی محال دی. بندگانو ته د الله پاک نژدبوالی په علم، قدرت، رحمت او د دعا په قبلولو سره دی، لکه: چې الله پاک په بل خاي کې فرمایي: **﴿وَلَقَدْ خَلَقْنَا إِلْهَسَانَ وَتَعْلُمُ مَا تُوَسْوِسُ بِهِ نَفْسُهُ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾** [سورة ق: ۱۶] ژیاړه: موره انسان پیدا کپری دی او آن د هغه په زده کې راپیدا کېدونکو وسوسو باندي پوهېړو او موره د هغه له شهرګ نه هم زيات هغه ته نژدی یو.

د **﴿فَإِنَّ قَرِيبَ﴾** جمله د انسان په کپرو او وينا باندي د الله پاک بشپړ علم بنبي، په دې معنا چې د انسان هېڅ کار او وينا له الله ﷺ خخه پته نه ده.

روژه او د دعا قبلېدل

د دې لوست وروستي آیت چې غواپرو تفسیر یې کپرو دا دی: **﴿وَإِذَا سَأَلَكَ عِبَادٍ عَنِّيْ فَإِنَّ قَرِيبَ أَحِبٌ دَعْوَةُ الدَّاعِ إِذَا دَعَانِ فَلَيْسَتْ حِبِّيْاً لِيْ وَلَيْئُمْنُوا بِيْ لَعَلَّهُمْ يَرْشُدُونَ﴾**

مشهور مفسر امام بيضاوي له مخکينيو آيتونو سره چې د روژې په اړه دی، د دې آیت تراو داسي خرګندوي: خرنګه چې په مخکينيو آيتونو کې الله پاک مومنانو ته د رمضان د بشپړې میاشتې په روژې نیولو، د الله پاک د شکر په ويستلو او د هغه پر لویوالی د اقرار کولو امر

1- التفسير الوسيط للطنطاوي، تفسير آيت ۱۸۶ سوره البقرة

کړی و، په دې آیت کې یې دې ته متوجه کړل چې الله پاک د بندګانو له حالاتو خبر دی،
د هغوي خبرې اوري او دعاګانې یې قبلوي^(۱).

د روژې د آيتونو په منځ کې د دعا د آیت راتللو دليل امام ابن کثیر داسې راشبی: الله پاک
غواړي چې بندګانو ته د رمضان د روژې له بشپړولو وروسته او د روژه ماتې پر مهال د دعا
کولو لارښونه وکړي^(۲).

د روژې په جريان کې او د روژه ماتې پر مهال د روژې د دعا قبلېدو په اړه له خوره پېغمبر^{صل}
څخه زيات احاديث راټقل شوي دي.

عبدالله بن عمر رضي الله عنهم روايت کوي: سمعت رسول الله^{صل} يقول: «للصائم عند إفطاره
دعوة مستجابة. فكان عبد الله بن عمر إذا أفطر جمع أهله وولده ودعا»^(۳). ژباړه: له رسول الله^{صل}
څخه مې واورېدل: د روژه ماتې پر مهال د روژتی دعا قبوله ده. عبدالله بن عمر^{صل} به د روژه
ماتې پر مهال خپله مېرمن او کوچنیان رایوځای کول او په ګډه به یې دعا کوله. په یو بل
حدیث کې له رسول الله^{صل} څخه روايت شوي چې فرمایي: «إِنَّ لِلصَّائِمِ عِنْ فَطْرَهِ دُعَوَةٍ مَا
تَرِدُ»^(۴). ژباړه: د روژه ماتې پر مهال د روژتی داسې دعا ده چې نه ردېږي.

په بل حدیث کې پېغمبر^{صل} فرمایي: «ثَلَاثَةٌ لَا تَرِدُ دُعَوَتُمْ: الْإِمَامُ الْعَادِلُ، وَالصَّائِمُ حَتَّى يَفْطَرَ، وَدُعَوَةُ
الْمُظْلُومِ...»^(۵). ژباړه: د درې کسانو دعا نه ردېږي: د عادل پاچا دعا، د روژتی دعا، ترڅو روژه
ماته کړي او د مظلوم بنده دعا.

له دې امله روژتی باید د روژې د میاشتې له برکتونو څخه په ګټې اخیستلو سره په دعا او
زاری کولو کې زیار وباسي او له الله پاک څخه چې قاضي الحاجات (د حاجتونو پوره
کونکي) دی د خپلو روا مقصدونو په غوبنتلو کې سستي ونه کړي.

فعالیت

زده کونکي دې د سبونکي تر لارښونکي لاندې د روژې د روحي او روغتیايو ګټو په هکله
څل نظریات ورلاندې کړي.

۱- حاشية شيخ زاده على تفسير البيضاوي، ج ۱/۴۹۵.

۲- تفسير ابن كثير، ج ۲/ ص ۱۹۳.

۳- مسنڈ أبو داؤود الطیالسی، حدیث ۲۲۶۲.


۴- سنن ابن ماجه ، كتاب الصوم، حدیث ۱۷۵۳. والمستدرک للحاکم ج ۱/ ص ۴۲۲.

۵- المسند للإمام أحمد بن حنبل، ج ۲/ ص ۴۴۵، سنن الترمذی ، كتاب الدعوات ، حدیث ۳۵۹۸، سنن النسائي، حدیث ۱۷۵۲.

د لوست گتې او لارښونې

امام فخرالدین رازی رحمه الله ﷺ د رمضان د مبارکې میاشتې په هکله د الله ﷺ د فضل او رحمت دلایل په لاندې توګه بیان کړي دي:

- ❖ دا فريضه يوازې د اسلام د پېغمبر ﷺ د امت لپاره فرض شوې نه ده، بلکې په پخوانيو امتونو هم فرض شوې وه، نو هر حکم چې عموميت ولري د هغه ترسره کول هم عام او آسانه وي.
- ❖ د روژې فريضه د تقوی د حاصليدلو لامل ده. که دا فريضه نه واي، نو د تقوی د لوی فضيلت حاصلولو به هم له منځه تللي و.
- ❖ الله تعالى دا لویه فريضه په تهاكلو او معلومو ورڅو پوري محدوده کړي ده، که دا فريضه د تل او یا ډېږي مودې لپاره واي، نو د مؤمنانو لپاره به ستونزمه وه.
- ❖ الله تعالى د روژې میاشت له ټولو میاشتو نه غوره ګرڅولي ده او په دې میاشت کې یې قرآن کريم نازل کړ.
- ❖ الله تعالى د مسافرو او ناروغانو لپاره د روژې نیولو تکليف او ستونزه لري کړي ده او د دوي لپاره یې د روژې نیول د راحت او هوسابنې په ورڅو کې روا ګرڅولي ده.



۱. د روژې د مبارکې میاشتې د مرتبې او فرضيت په هکله د لوست په رهنا کې معلومات ورکړئ.
۲. د اسلام په مقدس دين او نورو امتونو کې د روژې توپير په لنډه توګه شرحه کړئ.
۳. د رمضان د میاشتې د روژې د نیولو له رخصت نه کوم کسان ګټه پورته کولی شي؟
۴. کوم کسان چې د رمضان د میاشتې روژه په شرعی عذرونو خوري، باید خه وکړي؟
۵. که خوک پرته له شرعی عذره روژه پر پېږدي، پر هغه باندې خه حکم مرتبيري؟
۶. د لوست وروستي آيت په خه دلالت کوي؟ په لنډه توګه یې واضح کړئ.
۷. د رمضان د میاشتې په روژه کې د مؤمنانو لپاره د الله ﷺ د فضل او رحمت نښې او دلایل شرحه کړئ؟



د رمضان د روژې د ټولنیزو او فردې اغېزو په هکله یوه مقاله ولیکي چې له شلو کربنو خخه کمه نه وي.

حج د مؤمنانو د نړیوال یووالي خرګندوی

قال الله تعالى: «أَوَأَذْبَوْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكُ بِي شَيْئًا وَطَهَرْ بَيْسِي لِلظَّانِفِينَ وَالْقَائِمِينَ وَالرَّكِعِ السُّجُودَ وَأَذْنَ في النَّاسِ بِالْحِجَّ يَأْتُوكَ رِجَالًا وَعَلَى كُلِّ صَامِرٍ يَأْتِينَ مِنْ كُلِّ فَجِعَ عَمِيقٍ لِيَشْهَدُوا مَنَافِعَهُمْ وَيَذْكُرُوا اسْمَ اللَّهِ فِي أَيَّامٍ مَعْلُومَاتٍ عَلَى مَا رَزَقَهُمْ مِنْ بَحِيمَةِ الْأَنْعَامِ فَكُلُّوْنَا مِنْهَا وَأَطْعَمُوا الْبَائِسَ الْفَقِيرَ ثُمَّ لِيَقْضُوا تَفَثَّهُمْ وَلْيُوْفُوا نُدُورَهُمْ وَلْيُطَوْفُوا بِالْبَيْتِ الْعَتِيقِ ذَلِكَ وَمَنْ يُعَظِّمْ حُرُمَاتِ اللَّهِ فَهُوَ خَيْرٌ لَهُ عِنْدَ رَبِّهِ وَأَحَلَّتْ لَكُمُ الْأَنْعَامُ إِلَّا مَا يُشَلِّي عَلَيْكُمْ فَاجْتَنِبُوا الرِّجْسَ مِنَ الْأَوْقَانِ وَاجْتَنِبُوا قَوْلَ الرُّورِ» [الحج: ٣٠-٢٦]

د څینو کلمو معناوی

بَوَّأْنَا:	وموتاکه، چمتو مو کړ.
وَأَذْنَ:	اواعلان و کړه.
رِجَالًا:	پیاده- پلي.
صَامِرٍ:	د سفر او لوري له امله ډنگر او ضعيف.
فَجِعَ عَمِيقٍ:	لري او ژوري لاري، ګونښي او اړخونه.
لِيَقْضُوا:	پاک کړي، لري کړي.
تَفَثَّهُمْ:	خپله ناپاکي او خيري.
الْعَتِيقِ:	ېخوانۍ، د زورورو له غلې خخه آزاد او خوندي.

ڦیاره

یاد کړه هغه وخت چې مور د ابراهیم عليه السلام لپاره د دغه کور(د کعبې د خونې) خای تاکلی و(له دې هدایت سره) چې له ما سره هېڅ شی مه شريکوه او زما کور د طواف کوونکو او قیام او رکوع او سجده کوونکو لپاره پاک کړه. او خلکوته د حج لپاره عمومي اعلان وکړه چې هغوي تاته له هر لري خای خخه پلي او پر اوښانو سپاره راشي.

ترخو هغه گتې وويني چې دلته د هغو لپاره موجودې دي او په خو تاکلو ورخو کې په هغو خارويو باندي د الله ﷺ نوم واخلي چې هغه تعالى دوى ته ورکړي دي، په خپله يې هم و خوري او تنګ لاسو محتاجانو ته يې هم ورکړي.

بیا دې خپل خیرې او ګردونه لیرې کړي، خپل ندرونه (واجبات) دي پوره کړي او د لرغونې خونې طواف دي وکړي.

خبره همدا ده او خوک چې د الله ﷺ د وضع کړای شويو حرمتونو درناوی وکړي، نو دا ورته د هغه د رب په وړاندې ډېره غوره ده او ستاسي لپاره خاروي حلال و ګرڅول شول، پرته له هغو شيانو خخه چې تاسې ته بنودل شوي دي، نو د بتانو له پليتى نه ئان وساتې او له دروغو ويناوو خخه ډډه وکړئ.

تفسیر

د کعبې شرېپې د جوړښت اساس او مقصد

مبارک آيتونه بیانوی چې کعبه شریفه د توحید پر بنسټ جوړه شوې ده او د هغې د جوړښت مقصد د یو الله ﷺ عبادت او بندګي ده. الله پاک له لومړۍ شیبې خخه خپل خليل ابراهيم عليه السلام ته د کعبې د جوړولو څای معلوم کړ او ده ته يې امر وکړ، ترخو د کعبې تهداب د سوچه توحید او د ده د عبادت پر بنسټ کېږدي. دا کعبه د شرک او ګمراهی له شکوکو او له ظاهري او معنوی پليتیو خخه پاکه کړي، لکه: خرنګه چې يې فرمایلی دي: **«أَنْ لَا تُشْرِكُ بِي شَيْئًا»**

بیا الله تعالی خپل نبی حضرت ابراهيم ﷺ ته امر وکړ چې د کعبې د ودانی له جوړولو خخه وروسته د الله ﷺ بندګانو ته اعلان وکړي چې د کعبې شریفې حج ته راشي. هغه وخت به هغوي وويني چې د الله ﷺ مومن بندګان د ځمکې له هري ګونې او کناري خخه پلي او سپاره او په هره زمانه کې به په خپلو موجودو وسايلو سره د الله ﷺ د کور د حج او زيارت په نيت ډله راخي او تر قيامته پوري به دا خوڅښت، کوبښن او هلې څلې دوام لري.

ابن کثیر په خپل تفسیر کې ليکلې دي: کله چې ابراهيم ﷺ کعبه شریفه جوړه کړه، نو الله ﷺ ورته امر وکړ چې خلک د بیت الله شریف د حج لپاره راوغواړي. ابراهيم ﷺ وویل: ای زما پالونکیه: زه خرنګه خلک ستا د کور حج ته را وغواړم حال دا چې آواز به مې د ټولو غورونو ته ونه رسپړي؟ نو ورته وویل شول چې ته اعلان وکړه او رسونه يې

ماته پرپریده. ابراهیم ﷺ اعلان و کړ، خلک ېې د بیت الله الحرام حج ته راوبلل. الله تعالى د ابراهیم ﷺ دا اعلان د حمکې تولو سیمو ته ورساوه او تولو موجوداتو د **(لبیک اللهم لبیک)** غیر پورته کړ چې د الله ﷺ د دې وعدې مطابق د میلیونو انسانانو زیرونه، د نړی په ګوت، ګوت کې د کعبې شریفې په لوري هوسییری او د هغې په لیدو او طواف روښانه کیږي او دا خوئنست به تر قیامته پورې جاري وي.

حج د خیر، برکت او ګټې موسم

پورتني آیتونه د حج او اړوندو شعایرو په هکله دي. حج د اسلام پنځم رکن او د دې ستر انسان جوړوونکي دین له مهمو شعایرو خڅه دي. حج په هر هغه مکلف مسلمان باندې فرض دی چې د ادا کولو جسمی او مالي توان ېې ولري. میلیونونه مسلمانان په کال کې یو خل د نړی له ګوت ګوت خڅه د حج په ايماني غونډله کې سره راتبول او د اسلامي امت د یووالی خرګندونه کوي. د احرام په سپینو جامو کې له اخلاص او ايمانه په ډکو او ازاونو په یوه وخت او یوه خای کې دا جملې تکراروي چې: «**لبيک اللهم لبیک، لبیک لا شريك لك لبیک، إن الحمد والنعمه لك والملك، لا شريك لك**» (موږ حاضر یو! ربہ موږ حاضر یو! ته شريک نه لري! موږ حاضر یو! پېشکه ثنا او نعمتونه ستا دي، پاچاهي ستا ده، ته سیال او شريک نه لري).

د حج عبادت د انسانانو تر منځ د برابري او مساوات خرګندوی دي. په دې انسان جوړوونکي عبادت کې میلیونونه نارينه او بنځینه، د نړی له بېلابېلو سیموڅخه، په بېلابېلو ژبو، بېلابېلو رنګونو، د مختلفو قومونو او توکمو خڅه په یو رنګ جامو، یوه غږ، یوه وخت او خای کې واحد الله ﷺ ته په عبادت مشغوليږي او په بې ساري ستره غونډله کې د انسانانو برابري ننداري ته وړاندې کوي.

حج د ګناهونو د مغفرت لامل ګرځي او بدله ېې جنت ته ننوتل دي. پېغمبر ﷺ فرمایي: «الحج المبرور ليس له جزاء الا الجنة»^(۱). د قبول شوي حج بدله جنت دي. په بل حدیث کې خود پېغمبر ﷺ فرمایي: «من حج فلم يرث ولم يفسق، رفع كيوم ولدته أمه»^(۲). یعنې چا چې حج ادا کړ او په هغه کې ېې د جماع او د جماع له مقدماتو خڅه (چې په حج او عمره کې د احرام له

۱- مستند امام احمد بن حنبل، حدیث ۷۱۹۳، و مستند الحمیدی ، حدیث ۹۶۸.

۲- متفق عليه، صحيح البخاری، حدیث ۱۷۳۳، و صحيح مسلم، حدیث ۲۴۸۱

ممنوعاتو خخه دی) چده و کره او د فسق (د حرامو ارتکاب او د فرایضو پرپیشودلو) مرتكب نه شو، له گناه خخه داسې پاکيري، لکه: له مور خخه چې نوي زېربدلی وي.

هماغسي چې په مبارڪ آيت کې راغلي: **﴿فَاجْتَنِبُوا الرِّجْسَ مِنَ الْأَوْثَانِ﴾**؛ حج د یو الله په وحدانيت اقرار او د هغه خخه د شريک نفسي کول دي، حج له ټولو درواغجنو خدايانو او باطلو معبدانو خخه د کرکې خرگندونه ده. حج له ظالمو او ستمگرو قوتونو خخه د بیزاری اعلان دي، حج د بندگانو د اسارت له منګولو خخه د انسانانو پر آزادی ټینګار دي.

د مبارڪ آيت بله ټینګه غوبنته دا ده چې خرنګه چې حقيقی لویوالی یوازې الله ﷺ لره دي، بايد د هغه د شعایرو حرمت وسائل شي **﴿وَمَنْ يُعْظِمْ حُرُمَاتِ اللَّهِ فَهُوَ خَيْرٌ لَهُ عِنْدَ رَبِّهِ﴾**.

بل تکي چې الله تعالى په ذکر شوي آيت کې بیان کړي دا ده چې مؤمنان د بیت الله حج ته په راتګ سره خچلې ګټې لاس ته راوري. قرآن کريم د «منافع» لفظ په ذکر شوي آيت کې د نکري په توګه یاد کړي چې د منفعت ټولو ډولونو ته شامليري او شمېر یې ممکن نه دي. دا هم د قرآن کريم له معجزو خخه یوه معجزه او د کعبې شرييفې شنيکې او برکت دی چې د تاریخ په اوږدو کې مؤمنان او الله پالونکي انسانان هر کال د ځمکې له ګوټ ګوټ نه مکې مکرمې ته راټوليپري او یوه نړيواله غونډه جوړوي او د خچلو دېني او دنیوي ګټو شاهدان وي. د مؤمنانو له ديني ګټو خخه یوه دا ده چې الله تعالى یې ګناهونه ببني او دعا ګانې یې قبلوي او له هغوي خخه راضي کيري. دنیوي ګټې یې دا دي: په دي مقدس او پاک خای کې د مسلمانانو راغونډېدل، یو له بل سره پېژندګولي، مرسته او په خچلو کې یو بل ته دښېګنې لاس غڅول، ېو زلو ته د خورو ورکول، مالي ګټې، لکه: د حلال او روا تجاري مالونو تبادله او نورې بېلاپلي هغه بشېګنې چې د زمانې په تېريدو رامنځته کيري او مسلمانان به یې په راتلونکې کې شاهدان اوسي.

همدارنګه الله تعالى په ذکر شويو مبارکو آیتونو کې په دي مقدس او پاک خای کې د انسانانو تر منځ مساوات او برابري ته اشاره کړي او پاک د الله په یووالی او له شرک او بت پالې خخه په چده کولو یې ټینګار کړي.

فالیت

زده کوونکي دي د بیت الله الحرام د حاجيانو د ګټو په باره کې چې د عموم لپاره د نکري په صيغه ذکر شوي دي، بحث او خپنه وکړي او خپل نظریات دي په ترتیب سره بیان کړي.

د لوست گنجي او لارښونې

- په ذکر شويو مبارکو آيتونو کې ډېرې گنجي او لارښونې پرتې دی چې خینې بې دا دي:
- ❖ د کعبې شريفې د ودانولو وجوب، کله چې له نړبدو سره منځ شي.
 - ❖ کعبه او بیت الله الحرام باید پاک او ستړه وسائل شي او د طواف کوونکو او لمونئ کوونکو لپاره چمتو واوسې او باید له هر ډول شرک، گناه، جګرو او شخزو خخه خوندي وي.
 - ❖ د بیت الله الحرام د حاجيانو لپاره د آسانتياوو د چمتو کولو په خاطر د دفترونو او موسسو جورولو مشروعيت.
 - ❖ د حج په سفر او د حج په موسم کې مشروع تجارت جواز لري.
 - ❖ مسلمانان د حج د فريضې په ادا کولو کې گنجي ديني او دنيوي لوبي گنجي لاس ته راوري.

پونتنې

۱. لاندي کلمې او لغات معنا کړئ:

(بُؤَانَا—وَأَذْنَ—رِجَالًا—ضَامِرٍ—فَحْ عَمِيقٍ—لِيُقْضُوا)

۲. کعبه شريفه چا جوره کړي ده؟

۳. کعبه شريفه د کومو مقصدونو لپاره جوره شوي ده؟

۴. د حج د ارکانو نومونه واخلي.

۵. د حج خينې ديني او دنيوي گنجي بیان کړئ.



په حج کې د انسانانو د مساوات او برابری په هکله دوه مخه مقاله ولیکي.

له خلکو سره نیکي او بنېڭىھە

قال الله تعالى: ﴿وَاعْيُدُوا اللَّهُ وَلَا تُشْرِكُوا بِهِ شَيْئًا وَبِالْوَالِدَيْنِ إِخْسَانًا وَبِذِي الْقُرْبَى وَالْبَتَامَى وَالْمَسَاكِينِ وَالْحَارِذِي الْقُرْبَى وَالْجَارِ الْجَنْبِ وَالصَّاحِبِ بِالْجَنْبِ وَابْنِ السَّبِيلِ وَمَا مَلَكَتْ أَيْمَانُكُمْ إِنَّ اللَّهَ لَا يُحِبُّ مَنْ كَانَ مُخْنَعًا لَفَحْوَارًا ﴿الَّذِينَ يَبْخَلُونَ وَيَأْمُرُونَ النَّاسَ بِالْبَخْلِ وَيَكْسِبُونَ مَا آتَاهُمُ اللَّهُ مِنْ فَضْلِهِ وَأَعْتَدْنَا لِلْكَافِرِينَ عَذَابًا مُهِينًا ﴾ وَالَّذِينَ يُنْفِقُونَ أَمْوَالَهُمْ رَءَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ وَمَنْ يَكُنْ الشَّيْطَانُ لَهُ قَرِينًا فَرِينًا ﴾ وَمَادَا عَلَيْهِمْ لَوْفَ آمَنُوا بِاللَّهِ وَالْيَوْمِ الْآخِرِ وَأَنْفَقُوا مَا رَزَقَهُمُ اللَّهُ وَكَانَ اللَّهُ إِلَيْهِمْ عَلِيمًا﴾ [النساء: ٣٦-٣٩]

د خىينو كلمو معناوي

ذِي الْقُرْبَى:

د خپلوى لرونكى (خپلوان).

مسافر.

وَابْنِ السَّبِيلِ:

د خپلوى لرونكى گاونپى (گاونپى چى خپلوان وي).

وَالْجَارِ ذِي الْقُرْبَى:

پردى گاونپى (گاونپى چى خپلوان نه وي).

وَالصَّاحِبِ بِالْجَنْبِ:

د سفر ملگرى، هميشنى دوست، مېرە يا سېخە.

وَمَا مَلَكَتْ أَيْمَانُكُمْ: مريان او وينزى.

مُخْنَعًا:

په تکبر او غورو سره په لاره تلونكى.

لَفَحْوَارًا:

په نسب، چو كى او مال فخر او وياپ كوونكى.

فَرِينًا:

نژدى ملگرى، يو له بل سره تېلى.

زِيَارَة:

او تاسو تول د الله بندگى و كپرئ، له هغه سره ھېچ شى مه شريکوئ، له مور او پلاز سره غوره چلن و كپرئ، له خپلوانو، ييتىمانو او مسکينانو سره نىك چلن و كپرئ او له خپلوانو گاونپويانو سره، پردىو گاونپيانو سره، د خنگ له ملگرى، مسافر سره او له هغۇ وينزو او غلامانو سره چې ستاسي په لاس كې وي، د احسان چا ل چلن و كپرئ. يقيناً الله داسې خوک نه خوبنوي چې كېر كوونكى، مغۇرۇرە او په خېلە لورتىا وياپرى.

او داسې كسان هم د الله ﷺ نه خوبنپىري چې بخيلي كوي او نورو تە هم د بخيلي كولو لاربىسونە كوي او هغه خە (شتمىي) پتوىي چې الله ﷺ په خېلە پېززونىنە هغۇ تە ور كپرې دە. د دغە راز نعمت منكرو خلکو لپارە مور رسووا كوونكى عذاب تىار كپرى دى.

او هغه خلک هم د الله ﷺ نه خوبنېري چې خپل مالونه صرف خلکو ته د بشودلو(ريا) لپاره لگوي او په حقیقت کې نه پر الله ﷺ ايمان لري او نه د آخرت په ورخ. رښتیا دا د چې شیطان د چا ملګری شي د هغه ډېره بده ملګرتیا په برخه شوه.
په دغو خلکو به خه شوي واي که دوى پر الله ﷺ او د آخرت په ورخ ايمان راوري واي او خه چې الله ﷺ ورکړي دي له هغونه یې لګولي واي؟ که دوى داسې کولای، نوله الله ﷺ خڅه د دوى دنيکي حال پېت نه پاتې کېري او هغه ورباندي پوهېري.

تفسیر

له نورو سره احسان او بنېګنه

الله تعالى په دي ذکر شویو مبارکو آیتونو کې مؤمنانو ته شرعی احکام بیان کړي دي چې عمل پري وکړي او د دنيا او آخرت نیکمرغی یې په برخه شي. په لوړمنی آیت کې الله تعالى چپلو بند ګانو ته امر کړي چې خاص د ده عبادت وکړي او شریک ورسره ونه نیسي. همدارنګه له خپل مور او پلار سره بنېګنه وکړي او د دوى له پیروي نه سرغونه ونه کړي. همدارنګه له خپل مور او پلار سره بنېګنه وکړي او د دفتر همکار، مسافرو، نوکرانو او دوستانو، لکه: ډېره او میرمن، د سفر ملګري، ټولګیوال او د دفتر همکار، مسافرو، نوکرانو او نورو سره بنېګنه او احسان وکړي. البتہ له ذکر شویو خلکو سره احسان او نیکي یو تأکیدي او ضروري امر دي، که نه احسان او بنېګنه په اسلام کې په هر حالت کې د مسلمان وجیه او مسؤولیت دي، لکه چې الله تعالى په بل آیت کې فرمایلي دي: **«وَأَحِسْنُوا إِنَّ اللَّهَ يُحِبُّ الْمُحْسِنِينَ»** [البقرة: ۱۹۵] ینې نیکي وکړي یقیناً الله نیکي کوونکي خوبنوي.

فالیت

زده کوونکي دي د خپل بنوونکي په لارښونه د ګاونډیانو د ډولونو په باره کې او د دوى د هريوه د حقوقو په هکله د اسلام له نظره بحث او خپونکي وکړي او د ټولګیوالو په مخ کې دي شرحه کړي.

د بخل او تکبر بدوالی


په دویم آیت کې الله تعالى بخل او تکبر د دوو ناوړو صفتونو په توګه یاد کړي دي او په ډاګه کړي یې ده چې هغه تعالى د دي دواړو صفتونو لرونکي نه خوبنوي. مبارک آیت په مال او علم کې بخل کول دواړه ناوړه کارونه بشودلي دي. اهل کتابو چې د اسلام د پغمبر ﷺ صفتونه په خپلو کتابونو کې شه پېژندل، خو پېټول یې. د هغوي دا کار تر ټولو ناوړه بخل شمېرل کېري. همدارنګه د مدینې یهوديانو به انصارو ته ویل: له محمد ﷺ او یارانو سره یې مالي مرستې مه کوئ چې تاسو به د فقر او بپوزلی سره مخ شئ. الله تعالى د دي بخل او شومتیا په وړاندې دوى ته د ډېر سخت عذاب زیری ورکړ او فرمایي: **«وَأَعْنَدْنَا لِلْكَافِرِينَ عَذَابًا مُهِمَّاً»**.

الله تعاليٰ د منافقانو چله چي په الله او د آخرت په ورخ ايمان نه لري، خود خلکو د غولونې او ريا په خاطر خه مالونه صدقه کوي، ملامت کوي او د شيطان دوستان يې معرفي کړي دي. په پاڼي کې يې دوي ته د بدوي پايلو او دردناک عذاب وعده ورکړي. ياهم مبارڪ آيت منافقان د ايمان تصحیح ته رابلي، تر خو د نفاق او د الله د لعنت له دايري خخه ووختي، لکه: چې د دوي په هکله فرمائي: **﴿وَمَاذَا عَلَيْهِمْ لَوْ آمَنُوا بِاللَّهِ وَأَلَيْهِمُ الْآخِرِ وَأَنفَقُوا مِمَّا رَزَقَهُمُ اللَّهُ﴾**. يعني خه زيان به دوي ته رسيدلى وای، که چېري يې په الله او د آخرت پر ورخ ايمان راوړي وای او له هغه خه نه چې الله دوي ته ورکړي يو خه يې نفعه کولاي؟!

د لوست گټې او لارښونې

د ذکر شويو آيتونو څينې ګټې او لارښونې په دې ډول دي.

- ❖ عبادت يوازې او يوازې د الله پاک حق دي او هېڅ شى بايد ورسره پکې شريک نه شي.
- ❖ په دې آيت او نورو آيتونو کې له مور او پلاسر سره بنېګه کول د الله پاک د توحید او عبادت پسپي متصل ذکر شوي چې د مور او پلاسر سره د بنېګي او درناوي کولو په اهمیت دلات کوي.
- ❖ له نورو سره بنېګه کول د مسلمان دنده او مکلفيت دي.
- ❖ فخر او ويړ چې له غرور او تکبر نه پېدا کپري د الله په وړاندې يو ناوريه او کرکجن عمل دي.
- ❖ بخل او په هغه امر کول حرام کار دي، همدارنګه د علم او پوهې پټول هم حرام دي.
- ❖ د ريا حرمت او دا چې ريا کاران ترپولو زيات بد دي.
- ❖ د نا اهلو ملګرو بدی چې يو بل بدوي او ناوريه کارونو ته رابولي.



۱. لوړۍ مبارڪ آيت د لسو حقوقونو په اداء کولو امر کړي، هغه لس حقوقنه کوم دي؟
۲. په علم او پوهه کې له بخل خخه مراد خه شى دي؟ ديوه مثال په ترڅ کې يې خر ګند کړئ.
۳. په پورتني آيت کې د ريا کارانو بدی بيان شوي ده. له ريا کارانو خخه په دې آيت کې کوم کسان مراد دي؟
۴. په تپر شوي آيت کې شيطان د کومو خلکو ملګرى بنوسل د شوي او د شيطان د ملګرتیا پايلې خه دي؟



د آيتونو او احاديثو په رنا کې (د علم په خپرولو کې د بخل کولو زيانونه) تر سرليک لاندي پنځلس کربنې مقاله ولیکي.

حلاله روzi خودل او له حرامو ډډه کول

قال الله تعالى: ﴿يَا أَيُّهَا الَّذِينَ آمَنُوا كُلُوا مِنْ طَيِّبَاتٍ مَا رَزَقْنَاكُمْ وَاشْكُرُوا اللَّهَ إِنْ كُنْتُمْ إِيمَانًا تَعْبُدُونَ ﴾ إِنَّمَا حَرَمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أَهْلَ بِهِ لِغَيْرِ اللَّهِ فَمَنِ اضْطُرَّ غَيْرَ بَاغٍ وَلَا عَادٍ فَلَا إِثْمٌ عَلَيْهِ إِنَّ اللَّهَ غَفُورٌ رَّحِيمٌ﴾ [البقرة: 172-176]

د څینو کلمو معناوی

طَيِّبَاتٍ: د طیب جمع ده، حلال شیان.

الْمَيْتَةَ: له ذبحې پرته مړ شوی حیوان.

وَالدَّمَ: د ذبحې په وخت کې روانه وينه

أَهَلَّ بِهِ لِغَيْرِ اللَّهِ: هغه چې د الله ﷺ له نامه پرته د بل چا په نوم ذبحه شوی وي.

اضْطُرَّ: اړایستل شو. د لوږې یا وهلو په وسیله.

غَيْرَ بَاغٍ: بغاوت او تبری کوونکی نه وي.

وَلَاعَادِ: له حد نه تپرېدونکی نه وي.

ژیاوه

ای مؤمنانو! که تاسې په ربنتیا سره د الله ﷺ بندګی کوونکی یاست، نو کوم پاک شیان

چې مور در کړي دي، هغه په ډاډه زړه خورئ او د الله شکر وباسې.

د الله له لوري که پر تاسې خه بنديز لکول شوی، نو هغه دا دی چې مرداره مه خورئ، د وينې

او خنزير د غوښې له خورلو ډډه وکړئ او داسې کوم شی مه خورئ چې پرهغه له الله ﷺ نه

پرته د بل چا نوم اخيستل شوی وي. هو، که خوک د اړتیا په حالت کې وي او له دغو شیانو

څخه کوم شی، پرته له دې چې د الهی حکم د ماتولو اراده ولري ياله حده تبری وکړي،

و خوری، نو پرهغه خه و بال او ګناه نشته. الله ﷺ ببنونکی او رحم کوونکی دي.

تفسیر

د جاهليت په زمانه کې د عربو مشرکانو د خپلو پلرونو او نیکونو په پوچ او بې مفهومه

تقلید سره هغه حیوانات چې الله ﷺ حلال گرځولي وو، په مختلفو بنو د بتانو په نامه نذر

کول او په څانونو یې حرام کړي وو. همدارنګه اهل کتابو، په تبره نصاراو او خینو نورو

ملتونو، په خپل باطل ګومان خپل نفس ته په عذاب ورکولو او له مختلفو نعمتونو څخه

د خان په محرومولو الله ﷺ ته نژدیوالی غوبښته.

الله تعالى محمدي امت ته په ټولو ملتونو او امتونو غوره والي وباشه او هغه يې وسط او منځگړي امت و ګرخاوه، په تپريشيو آيتونو کې الله تعالى مومنانو ته خطاب کړي کوم خاروي او نور پاکيزه شيان چې الله جَلَّ جَلَّ د روزي په عنوان تاسو ته حلال کړي دي، هغه و خورئ، خود دي نعمتونو په وراندي د خپل پروردګار په الوهيت او روبيت اعتراف و کړي، د الله جَلَّ جَلَّ شکر او ستانيه ادا کړي او دغه الهي نعمتونه د مشرکانو او نورو ملتونو په خبر په خانونو مه حراموي، خکه الله تعالى وينه، د خنزير غوبنه، د هغه حیوان غوبنه چې پخله مې شوی وي او يا پري د الله تعالى له نوم پرته د بل چا نوم اخيستل شوی وي، حرام ګرڅولي دي، خو سره له دي هم که خوک مجبور او ناچاره شي، نو له هلاکت نه د خان ژغورلو لپاره له همدي حرامو شيابو خخه ګهه اخيستلي شي، په دي شرط چې د دي حرامو شيابو په خوپولو کې د خپل نفس لذت او خوشحالی مراد نه وي او يا دې حرامو ته په حلالو شيابو غوره والي ورنه کړي. همدارنګه دا حرام خواړه د ضرورت له اندازې زيات ونه خوري، بلکې دومره و خوروي چې خپل خان له هلاکته و ژغوري.

په دويم آيت کې الله پاک خینې شيابو حرام کړي دي او مسلمان مکلف دي چې له خوپولو پې خان وساتي. له شک پرته د نومورو شيابو په حراموالي کې زياتې ګټې او حکمتونه شته، خکه عليم او حکيم خدای په خپل ازلي علم او حکمت سره بنه پوهيري چې کوم شيابو انسانانو ته ګټور او کوم ورته زيانمن دي. نن چې د قرآن مجید له نزول خخه خه د پاسه خوارلس سوه کاله تبر شوي دي، علمي خپنې بشي د هغو شيابو خوپول چې اسلام منع کړي دي، لکه: د خوګ غوبنه، مرداره، شراب، مخدره توکي، او داسي نور د انسان روغتیا ته په زيان رسولو سربېره د نورو زياتو اقتصادي او ټولنيزو زيانونو لامل هم کېږي.

د هغو خارويو د غوبنې خوپولو تحريم د آيت بله غوبنتنه د چې له الله پاک خخه پرته د بل چا په نامه ذبحه یا نذر شوي وي. پرته له شکه ذبحه او نذر د لمانځه، روزې، زکات، دعا، رکوع او سجدې په خبر د عبادت له ډولونو خخه دي او له الله جَلَّ جَلَّ پرته د بل چا عبادت کول شرك او ناروا عمل دي، خکه عبادت یوازي او یوازي د الله جَلَّ جَلَّ لپاره خاص دي. مسلمانان په هر لمانځه کې په وار وار سره د دي آيت په لوستلو **﴿إِنَّكُمْ تَعْبُدُونَ مَا تَصْنَعُونَ﴾** [الفاتحة: ٤] د یو خدای جَلَّ جَلَّ سره ژمنه کوي چې یوازي د هغه عبادت به کوي او د هغه سره به هيڅوک په عبادت کې نه شريکوي.

الله تعالى د آيت په آخر کې په مومنانو احسان کړي، عفوه او بښه يې ورته اعلان کړي او د خپل دين په آسانې پې ټينګار کړي.

فعاليت: زده کونکي دي د خپل بنوونکي په لارښونه د **﴿غَيْرَ بَاغٍ وَلَا عَادٍ﴾** د مفهوم په هکله بحث او خپنې و کړي.

د لوست گنجي او لارښونې

- ❖ الله تعالى په خپلو بندگانو نعمتونه پېرزو کړي دي چې له هغه خخه د حلالې او پاکې روزي په توګه گته واخلي او د الله ﷺ شکر او ستانيه وکړي.
- ❖ په مبارڪ آيت کې حلال شيان د خپل عاموالۍ او زياتولي له مخې شمېرل شوي نه دي، يوازې حرام شيان شمېرل شوي او نومونه یې ياد شوي دي.
- ❖ ميته (مردار) هغه حيوان دی چې پرته له ذبحې یې سا وتلي وي.
- په مړو حيواناتو کې ټول هغه حيوانات شامل دي، چې زندۍ شوي وي، وهل شوي وي، له کوم لور څای خخه لويدلي وي، په بشکر وهل شوي وي يا خيرونکو حيواناتو نيم خورلي وي او يا د ژوندي حيوان له بدن خخه کومه ټوټه غوبنه پړې شوي وي.
- ❖ همدارنګه خور پېغمبر ﷺ په صحيح حدیث کې د خپروونکو حيواناتو او پنجې لرونکو مرغانو له خورلو منع کړي او هغه یې حرام ګرځولي دي.
- ❖ ماهى (كب) او ملخ د پېغمبر ﷺ دی حدیث پر بنسټ د مردار حيوان له حکم خخه خارج دي، چې فرمایي: "أحلت لنا ميتان ودمان: السملك والجراد والكبده والطحال" يعني مورد ته دوه مړه او دوه وینې حلالې شوي دي: ماهى او ملخ، ينه او تورى.
- ❖ حرامه وينه هغه ده چې له ژوندي حيوان خخه يا د حيوان د ذبحې په وخت کې جاري شوي وي، خو کومه وينه چې له غوبني سره ګله ده، هغه حرامه نه ده، خورل یې باک نه لري.
- ❖ د خوګ غوبنه، غوري، پوستکي او ټول اجزاء یې په حرمت کي شامل دي.
- ❖ الله تعالى د ذکر شويو حرامو شيانو خورل د ضرورت او ناچاري يعني د نفس د هلاكت له ويرې په دې شرط روا کړي، چې په آيت کې راغلې استشاوري مراعات شي.

پونتنې

۱. د لاندې کلمو او لغاتو معنا روښانه کړئ:
(المُيْتَةُ، وَالدَّمُ، أَهْلَ بِهِ لِغَيْرِ اللَّهِ، اضْطُرُّ، غَيْرُ بَاغٍ، عَادٍ)
۲. کوم شيان دي چې په آيت کې حرام ګڼل شوي دي؟
۳. د مردارو حيواناتو له ډلي خخه کوم حيوانات مستشا دي؟ په نبوي حدیث یې ثابت کړئ.
۴. حرامه وينه کومه ده؟ واضحه یې کړئ.
۵. له **«وَمَا أَهْلَ بِهِ لِغَيْرِ اللَّهِ»** خخه مراد خه شی دي او ولې د محرباتو په ډله کې راغلې دي؟
۶. مسلمان په کوم حالت او د کومو شرطونو لاندې کولاي شي له حرامو شيانو ګټه واخلي؟



زده کونکی دې د بېلابېلو حرامو خرو و د صحې او ټولنیزو زیانونو په اوه شل کربنې مقاله ولیکي.

د الله ﷺ په لار کې اتفاق (مال لکول)

قال الله تعالى: «مَنْ أَنْفَقَ مِمَّا فِي سَبِيلِ اللهِ كَمَثَلَ حَبَّةٍ أَبْيَثَتْ سَبْعَ سَنَابِلَ فِي كُلِّ سُبْلَهَا مِائَهُ حَبَّهُ وَاللهُ يُصَاعِفُ لِمَنْ يَشَاءُ وَاللهُ وَاسِعٌ عَلِيهِمْ ۝ الَّذِينَ يُنْفِقُونَ أَمْوَالَهُمْ فِي سَبِيلِ اللهِ ثُمَّ لَا يُتَبَعُونَ مَا أَنْفَقُوا مَنْ لَا أَدَى لَهُمْ أَجْرُهُمْ عِنْدَ رَحْمَهِ وَلَا خَوْفٌ عَلَيْهِمْ وَلَا هُمْ يَخْزَنُونَ قَوْلٌ مَعْرُوفٌ وَمَغْفِرَهٌ حَيْرٌ مِنْ صَدَقَهٌ يَتَبَعُهَا أَدَى وَاللهُ غَنِيٌّ حَلِيمٌ ۝ يَا أَيُّهَا الَّذِينَ آمَنُوا لَا تُبْطِلُوا صَدَقَاتِكُمْ بِالْمُنْهَى وَالْأَدَى كَمَالِي يُنْفِقُ مَالَهُ رَءَاهُ النَّاسُ وَلَا يُؤْمِنُ بِاللهِ وَالْيَوْمَ الْآخِرِ فَمَثَلُهُ كَمَثَلِ صَفْوَانِ عَلَيْهِ ثُرَابٌ فَاصَابَهُ وَابْلٌ فَتَرَكَهُ صَلَدًا لَا يَقْدِرُونَ عَلَى شَيْءٍ مَمَّا كَسَبُوا وَاللهُ لَا يَهْدِي الْقَوْمَ الْكَافِرِينَ ۝» [البقرة: ۲۶۱-۲۶۴]

د ځینو کلمو معناوي

يُضَاعِفُ: زیاتوی، خو برابره کوي یې.

مَنَّا: احسان بارول، د خیراتونو یادونه د فخر، وياب او غوره والي غوبنسلو په نیت.

أَدَى: آزار ورکول په بدھ او ناوړه خبره چې عزت ته یې زیان ورسیږي.

قَوْلٌ مَعْرُوفٌ: نېکه او بنه وینا.

مَغْفِرَهٌ: بښنه د فقیر او درویزه گر له بد چلن خخه تېرېدنه.

غَنِيٌّ: ذاتي بدای چې هيبحکله نه محتاجېري.

حَلِيمٌ: عفوه کوونکۍ، جزا ورکولو ته بېره نه کوونکۍ.

صَفْوَانٍ: بنو یه تیره.

وَابْلٌ: سخت باران.

صَلَدًا: لغره، له خاورو پاکه.

ژیاره

کوم خلک چې خپل مالونه د الله ﷺ په لاره کې لګوی د هغود لګښت مثل داسې دی، لکه چې یوه دانه وکرله شي او له هغې نه اووه وردي زرغون شي او په هر وردي کې سل داني وي، په همدي چول کله چې د چا عمل ته د الله ﷺ خوبنې شي، زیاتوالی پکې راولي هغه هم پراخونکۍ او هم د علم خښتن دي.

کوم خلک چې خپل مالونه د الله ﷺ په لار کې لگوي او له لگښت نه وروسته پاسلونه نه کوي (احسان نه بار وي)، نه آزار ورکوي، د هغو ثواب د هغو له رب سره دی او پر هغو خه وپره، تره، غم او خچگان نشه.

يوه خوره خبره کول او له يوې ناوري خبړي نه تېږدل له هغه خيرات نه ډېر بنه دي چې ورپسي ازارول وي، الله ﷺ پي نيازه دی او زغم د هغه صفت دي.

ای مؤمنانو! خپل خيراتونه په پاسلونه او ازار رسولو د هغه چا په خېر مه باطلوي چې خپل مال مازې خلکو ته د بنودلو لپاره لگوي، نه ېپي پر خدای ﷺ ايمان وي او نه د آخرت په ورڅ، د هغه د لگښت مثال داسي دی، لکه: يوه بنويه تېره چې دوړه پري ناسته وي، کله چې سخت باران پري ووريوري، ټوله دوړه تري یوسې او تېره هماګسي بنويه سوتړه پاتي شي. دې خلکو چې په خپل ګومان سره د خيرات کومه نیکي ګټلې ده له هغې نه هیڅ شي، د هغو لاس ته نه ورځي او کافرانو ته الله ﷺ سمه لاره نه بشني.

تفسیر

د نازلېدلو سبب

د یو روایت له مخې دا مبارک آيت **﴿مَثَلُ الَّذِينَ يَنْفَقُونَ...﴾** د حضرت عثمان بن عفان او عبد الرحمن بن عوف په هکله نازل شوی. عثمان بن عفان د تبوک په غزا کې د اسلام لښکر مجھز کړ او عبدالرحمن بن عوف خپله نيمه پانګه، چې خلور زره در همه ووه، د تبوک د غزا په خاطر د اسلام پېغمبر ﷺ ته وړاندې کړه. د الله رسول ﷺ داسي دعا ورته وکړه: الله ﷺ دې په هغه خه کې چې خيرات او صدقه دې کړل او په هغه خه کې چې خان ته دې وسیمول، برکت واجوي. همدارنګه د عبدالرحمن بن سمره د روایت مطابق کله چې عثمان بن عفان زر دیناره د نبی کريم ﷺ په حضور کې کېښوډل، نبی کريم ﷺ د خوشحالی په حال کې دا روپی په خپلو مبارکو لاسونو لاندې باندې کولي، ويپي فرمایل: "لویه خدايی، زه هم تري راضي شوم او ته هم تري راضي او سه."

د الله ﷺ په لار کې د مال لگولو خو برابره اجر

تفسرینو کرامو ویلي دي چې د ذکر شویو آیتونو حکم هر هغه مخلص نفقه ورکونکي ته شامل دي چې خپل مال ېپي د الله ﷺ په لاره کې لگولی وي، قرآن کريم ېپي حالت د هغه تخم له داني سره تشبيه کړي چې په حاصلخیزه څمکه کې شنه شي، بنه وده وکړي او اووه وروي راویاسي چې په هر وروي کې سل داني وي. دا بنایسته تشبيه هغه روښانه تعیير دي چې الله تعالى د خپلو مؤمنو بندګانو د سوچه او بنایسته عملونو اجر او

ثواب داسې درنوی، لکه: هغه روغه دانه چې په بنه حاصل ورکونکې خمکه کې وکرل شي او بنه زيات حاصل ورکړي.

بیا مبارک آيت بیانوی چې الله تعالی د الله په لارکې د مال لګونکو اجر او ثواب خو برابره کوي، بلکې د صدقې او مال لګولو اجر او ثواب د انفاق کونکي حالت ته په پام سره تر اووه سوه چنده زيات ورکوي. لکه: چې الله ﷺ فرمایلی دي: ﴿وَاللَّهُ يُضَاعِفُ لِمَ يَشَاءُ﴾. هر کله چې صدقه په خالص نیت له سالم زړه خخه، له پاک نفس خخه او د حلال مال خخه په مناسب خای کې ورکړل شي، په باوري توګه د هغې ثواب خو برابره، بلکې پې حسابه دي، خکه د الله ﷺ فضل، احسان او بښه حدود نه لري. له همدي امله مبارک آيت په دي لویه وعده ختم شوی: ﴿وَاللَّهُ وَاسِعٌ عَلَيْمٌ﴾ يعني په خپل پراخ فضل او علم سره هر انسان ته د د نیت او عمل برابر بدله ورکوي.

احسان بارول او ازار رسول صدقې باطلوي

ورپسې آيت کې پر محتاج او درویز گر باندې د صدقه کونکي احسان بارول او ازار رسول په سختو ټکو غندل شوي دي. دغه مبارک آيتونه ټینګار کوي، لکه: خرنګه چې الله ﷺ تعالی د مخلصانه صدقې او د الله ﷺ په لاره کې د لګښت اجر او ثواب خو برابره کوي او خاوند یې له هرډول ويږي او اندېښو خخه په خپل امان کې ساتي، په همدي اندازه هغه صدقه او انفاق چې د ريا او احسان بارولو او ازار رسولو سره مل شي، باطل او ې اغېزې کيري او خښتن یې په دنيا او آخرت کې د سخت عذاب وړ گرځي. په مبارک آيت کې د احسان بارولو او ازار رسولو خخه مقصد دا دي چې صدقه کونکي د توهین او سپکولو په نیت صدقه اخستونکي ته خپله مرسته او صدقه وريادوي او احسان پې اچوی او يا په بل ډول ورته ضرر او زيان رسوی. له همدي امله الله پاک فرمایي چې فقير، محتاج او درویز گر ته نېکه خبره کول له هغې صدقې خخه غوره دي چې له ضرر او زيان سره مله وي، خکه نېکه خبره او د دروپز گر د ټینګار په مقابل کې هغه ته عفووه او بښه، له یوې خوا د دروپز گر د نفس د پاکي، مينې او محبت لامل گرځي او له بلې خوا اجر او ثواب پې حاصلپري، خو هغه صدقه او انفاق چې له احسان او منت سره مل وي، د فقير او محتاج د زړه ماتيدو او بې عزتى لامل گرځي او د هغه رنځ او درد زياتو.

د اسلام د پیغمبر ﷺ صحیح حدیث دی چې: «الكلمة الطيبة صدقة»^(۱) یعنی: بنه خبره صدقه ده.

وروستي آيت د تهدید او وپرولو په لهجه مؤمنانو ته خطاب کړي او په صدقه کولو کې یې له احسان بارولو او ضرر رسولو خخه منع کړي دي، خکه احسان بارول او ضرر رسول د صدقې او مال لګولو ثواب د الله ﷺ په نزد له منځه وړي او صدقه کوونکي د خلکو له منې او احسان خخه هم محروموي. له ابن عباس رضي الله عنهمما خخه روایت دی چې د الله ﷺ پیغمبر ﷺ فرمایي: «لا يدخل الجنة مدمن حمر، ولا عاق لوالديه، ولا منان»^(۲) یعنی: عادتی شراب خبونکي، د مور او پلار عاق(نامونونکي) اولاد او احسان باروونکي جنت ته نه شي داخلیدا.

مبارک آيت هغه صدقه چې احسان بارول او خورول ورسره مل وي، له هغه منافق سره تشبيه کړي چې د ریا او خانښونکي په خاطر صدقه کوي او د الله ﷺ له اجر او ثواب خخه محروم وي. مبارک آيت مؤمنانو ته خطاب کوي چې خپلې صدقې او نفقې په احسان بارولو او خورولو مه باطلوي، ترڅو د هغه منافق په خپرنه شي چې ریايي او نمایشي اعمال یې له منځه تللي وي. د احسان بارولو او خورولو سره مل صدقه د هغې تیروپې په خبر ده چې لږه دوره پرې پرته وي، خو د سخت باران د اورېدو له امله تېروه له دوپو او گرد خخه پاکه شي او هیڅ حاصل نه ورکوي.

د منافق د ریايي اعمالو حالت همداسې دی چې د الله ﷺ په دربار کې اجر او ثواب نه لري او نه له هغه خخه خه ګټه په لاس راوري او الله ﷺ کافرانو ته چې کفر یې پر ايمان غوره ګکلی، د ګټې په لوري هدایت نه کوي.

فعالیت

زده کوونکي دې د بسوونکي تر لارښونې لاندې په صدقې او مال لګولو کې د احسان د بارولو او خورولو په هکله خو داسې نمونې، چې زموره په ټولنه کې رواج لري، بيان کړي.

د لوست ګټې او لارښونې

له مبارکو آیتونو خخه لاندې ګټې او لارښونې ترلاسه کېږي:

- ❖ د صدقه کوونکي لپاره د صدقې او نفقې غوره والي او د هغې ګټې او پايلې.
- ❖ د الله ﷺ په لارکې په مال لګولو باندې د احسان اچولو او خورولو حراموالی.

-۱- صحيح البخاري، صحيح مسلم حدیث ۱۰۰۹.

-۲- النساء في سنن الكبرى ج ۱/۳ ص ۱۷۶ حدیث: ۴۹۲۰.

- ❖ په دنيا کې د خلکو له منټي او احسان او په آخرت کې د الله ﷺ له اجر او ثواب خخه د احسان بارونکي صدقه ورکونکي بې برخپالی.
- ❖ محتاج او فقير ته په بنه او نيكه خبره خواب ورکول او درويزه گرته دنبي کريم ﷺ د حدیث "الكلمة الطيبة صدقة". سره سم د سوال په ټينګار او بد خويي عفوه او تېريده.
- ❖ د ريا حراموالى، لکه: چې پېغمبر ﷺ فرمایي: "إِيَّاكُمْ وَالرِّبَّاءُ إِنَّهُ الشَّرُكُ الْأَصْنَعُ". یعنې: له ريا خخه پرهيز و کړئ حکمه ريا وړو کي شرك دی.



١. لاندي کلمې او لغات معنا کړئ:
(يضاعالف - مانا - اذى - مغفرة - صفوان - وايل - صلدا)
٢. ددي آيت «مَثُلُ الَّذِينَ يُنفِقُونَ» د نزول لامل شرحه کړئ؟
٣. الله پاک کوم ډول صدقې قبلوي؟
٤. الله ﷺ خرنګه صدقې خو برابره کوي؟ په مبارک آيت استدلال وکړئ.
٥. له احسان او خورولو سره مل صدقه خرنګه ده؟ دمثال په ترڅ کې یې شرحه کړئ.
٦. درويز گر په وړاندې نېکه خبره صدقه ده، د دې جملې معنا روښانه کړئ.
٧. الله تعالى هغه صدقه ورکونکي چې په صدقې پسې احسان اچوي او خورول کوي له جنته محروم کړئ، په دې هکله حدیث نقل کړئ.
٨. مبارک آيت هغه صدقه ورکونکي چې له صدقې خخه وروسته احسان باروي او یا خورول کوي له ريا کار منافق سره تشبيه کړئ. دا تشبيه شرحه کړئ.
٩. له احسان او اذیت سره مل صدقه په آخری آيت کې خرنګه تشبيه شوې ده؟ واصحه بې کړئ.

په قران کريئم کې انساني مساوات

قال الله تعالى: ﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنثَى وَجَعَلْنَاكُمْ شُعُوبًا وَقَبَائِلَ لِتَعَارُفُوا إِنَّ أَكْرَمَكُمْ عِنْدَ اللَّهِ أَتَقَاءُكُمْ إِنَّ اللَّهَ عَلِيمٌ حَبِيرٌ ﴾ قَالَتِ الْأَعْبَرَاتُ آمَنَّا قُلْ أَمْ تُؤْمِنُوا وَلَكِنْ قُولُوا أَسْلِمْنَا وَلَمَّا يَدْخُلِ الْإِيمَانُ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ لَا يَلِكُمْ مِنْ أَعْمَالِكُمْ شَيْئًا إِنَّ اللَّهَ غَفُورٌ رَحِيمٌ ﴾ إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ مَمْ يَرْتَابُوا وَجَاهَدُوا بِأَمْ وَالْهُمْ وَأَنفُسِهِمْ فِي سَبِيلِ اللَّهِ أُولَئِكَ هُمُ الصَادِقُونَ ﴾ [الحجرات: ۱۳-۱۵]

د څينو کلمو معناوي

شُعُوبًا:	د شعب جمع، ډېر خلک چې یو واحد اصل سره جمع کړي وي.
قَبَائِلَ:	دقیلې جمع ده د شعب یوه خانګه.
لِتَعَارُفُوا:	ترڅو له یو بل سره و پېژنۍ.
أَكْرَمَكُمْ:	ستانسو تر ټولو دروند او عزتمن.
لَا يَلِكُمْ:	له تاسو خخه نه کموي.
لَمْ يَرْتَابُوا:	شك او شبهه یې ونه کړه.

ژباره

ای خلکو! مور تاسې له یوه نارینه او یوې بنځې خخه پیدا کړئ او یا مو تاسې قومونه او قبیلې و ګرځولی، ترڅو یو تربله و پېژنۍ. په حقیقت کې د الله ﷺ په نزد له تاسې نه تر ټولو زیبات عزتمن هغه خوک دی چې په تاسو کې تر ټولو زیات پرهبزگار وي. په باوري ډول الله ﷺ پر هر خه پوهبدونکي او باخبره دي.

اعرابو(د کلې او بانډې او سیدونکو) وویل: مور ایمان راوړي. دوی ته ووایه تاسو ایمان نه دی راوړي، بلکې داسې ووایئ چې مور اطاعت کوونکي شو، ایمان لا تراوسه ستاسې په زړونو کې داخل شوی نه دي. که تاسې د الله ﷺ او د هغه د رسول فرمانبرداري غوره کړئ، تو هغه به ستاسې د عملونو په اجر کې خه کموالی رانه ولې. په باوري ډول الله ﷺ غفور او رحیم دي.

په حقیقت کې خو مؤمنان هغه دي چې پر الله ﷺ او د هغه پر پېغمبر ﷺ یې ایمان راوړي. یا هغوي خه شک ونه کړ او په څلوا مالونو او سرونو سره یې د الله ﷺ په لاره کې جهاد و کړ. هغوي ریښتونی خلک دي.

د بشريت د اصل يووالی

الله تعالى په لومړني مبارک آيت کې تول انسانان مخاطب کړي او ټینګارې کړي چې تاسې مې له یو واحد اصل خخه پیداکړي یئ چې آدم او حوا دي. بیا مې تاسې د کورنيو او قبیلو او دلو په پنه و ګرځولي، ترڅو د نسب، خپلولی، قبیلو او ډلو په پېژندلو سره د یوې روغې او نیکې تولنې په منځ ته راوړلو یو له بل سره مرسته وکړئ، نه د حیواناتو په خېر چې خپل اصل او نسب نه پېژني او د عقل او پوهې له نعمت خخه محروم دي. په دې وجهه قرآن کريم د داسې انساني وحدت لپاره دعوت کوي چې د عدل، مساوات، محبت او ورور ګلوي پر بنسټ ولاړ وي.

بايد و پوهېپرو چې په نړۍ کې د پرمختګونو او تمدنونو رامنځته کېدل د انسانانو له یو بل سره د پېژند ګلوي نتيجه ده، څکه پېژند ګلوي تفاهم رامنځته کوي او تفاهم د تعاون لامل کيږي. همدارنګه قرآن کريم په دې مبارک آيت کې د رنګ، نژاد او جنسیت توپیرونې په پام کې له نیولو سره پرته، د انسان حقوق اعلان کړي چې تول انسانان په نسب کې سره ورونه دي او د دوی انساني عزت او کرامت خوندي دي، څکه انسان د الله ﷺ عزتمن مخلوق او د خمکې پر مخ د د خلیفه دي. تول انسانان یو واحد اصل ته رسپوړي چې آدم او حوا علیهم السلام دي، خو هغه خه چې د دوی ترمنځ د غوره والي معیار دي هغه دیني ارزشتوه او د الله ﷺ او رسول اطاعت او پیروي ده. د اسلام ستر پېغمبر ﷺ فرمایلی: «إِنَّ اللَّهَ لَا يَنْظُرُ إِلَى صُورَكُمْ وَأَمْوَالَكُمْ، وَلَكُنْ يَنْظُرُ إِلَى قُلُوبِكُمْ وَأَعْمَالِكُمْ»^(۱) يعني الله ﷺ ستاسو خپرو او سرمایو ته نظر نه کوي، بلکې ستاسو زیونو او عملونو ته ګوري.

په دې ترتیب قرآن کريم د بشريت تول اختلافات او توپیرونې یوې خوا ته پریښی او انسانان یې د توحید او تقوا تر بیرغ لاندې راوستلي دي، ترڅو د یو بل په مرسته او کومک د الله ﷺ عبادت وکړي او د خپلولی او عصیت له تولو ډولونو او جاهلانه دعوو او ناندريو خخه خانونه لیږي وساتي، لکه: خرنګه چې د اسلام پېغمبر ﷺ اعلان کړي: «كَلَمْ بَنُو آدَمْ، وَآدَمْ خَلَقَ مِنْ تَرَابٍ. وَلَيَنْتَهِنَّ قَوْمٌ يَفْتَخُرُونَ بِآبَائِهِمْ، أَوْ لِيَكُونُ أَهُونُ عَلَى اللَّهِ تَعَالَى مِنَ الْجَعْلَانِ»^(۲) يعني تاسو تول د آدم اولاده یاست او آدم له خاورې پبدا شوي. بايد هر قوم یا ډله په اصل او نسب له ویاړ خخه خان وژغوري، پرته له هغه خخه د الله تعالى په دربار کې به له «جعلان»^(۳) خخه هم تیټ او بې ارزښته وي.

۱- روایت مسلم.

۲- تهذیب سنن أبي داؤود ج ۴۷۱/۲.

۳- (جعلان) دجیم په زیر هغه وړه حشره د چې د حیواناتو د خوشایو سره ژوند کوي او خوراک یې د حیواناتو نجاست دی او هر کله چې خوشبویي ورته ورسپوړي مری.

د ايمان او اسلام نعمت

وروسته له دې چې قرآن مجید دا اصل اعلان او ثبیت کړه چې ټول انسانان یوې مبدې او اصل ته راګرځي او دغوره والي او بهتری معيار د بني ادمانو په منځ کې تقوا او نیک عمل دی، یا مبارکو آيتونو بيان کړي چې یوازې د ايمان کلمه کافي نه ده، بلکې باید قلبي تصدقی او د اسلام د اوامرو او نواهيو ظاهري اطاعت او عملي الترام ورسره ملګري وي، ترڅو الله ﷺ ته د منلو وړ وګرځي.

په نبوی پیر کې په بانيه چيانو کې داسي کسان وو چې په زبه یې د ايمان دعوه کوله، خو زرونه یې په دنيا او دنيوي ګټو مشغول وو، نو حکه الله تعالى خپل پېغمبر ﷺ ته امر وکړ هغوی ته ووايې چې یوازې په زبه د ايمان په خرگندولو تاسو حقيقي مؤمنان نه ګهل کېږي، ترڅو زما رسالت تصدقی نه کړئ او د الله او رسول ټولو اوامرو او نواهيو ته تسلیم نشي. په دې توګه مبارکو آيتونو د ايمان حقیقت بیان کړي، فرمایي: **«إِنَّا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ مَمَّا مِنْ يَرَى وَمَا لَا يَرَى وَأَنفَسِهِمْ فِي سَبِيلِ اللَّهِ أُولَئِكَ هُمُ الصَادِقُونَ»** يعني حقيقي مومنان هغه کسان دي چې پر الله ﷺ او د الله ﷺ پر پېغمبر ﷺ ايمان راوري او په خپلو عقیدو کې هېڅ شک او شبھې ته لاره نه ورکوي او پر باطل باندي د حق د برايسې په لار کې خان او مال نه سپموي، همدا ربنتني مؤمنان دي.

تفسرين وايې: دغه مبارک آيت په دې دلالت کوي چې ايمان د اسلام په نسبت خاص دي، لکه خرنګه چې د جبرايل په حدیث کې لوړۍ د اسلام پوښته شوې بیا د ايمان او وروسته د احسان. يعني له عام خخه خاص ته ارتقا شوې ده، نو ايمان او اسلام یو د بل بشپړونکي دي او یو پر ته له بله کفایت نه کوي.

د یو روایت له مخي په نهم هجري کال چې د(عام الوفود) په نامه یاد شوی، د بني اسد د قبایلو هیئت له خپلو زياتو وګرو سره د پېغمبر ﷺ حضور ته راغي او خپل اسلام یې اعلان کړ. د احسان بارولو په قصد یې د الله پېغمبر ﷺ ته خرگنده کړه چې مورد خپلې قبیلې له ټولو وګرو سره پر ته له جنګه اسلام راوري، په داسي حال کې چې نورو قبایلو له تاسره جنګونه وکړل. دوى په دې کلمو سره غوبنتل په پېغمبر ﷺ احسان بار کړي او په عین حال کې سوغاتونه او ډالي تراسه کړي. په دې وخت کې د الحجرات سورت آخری مبارک آيتونه د دوى په هکله نازل شول او امر یې وکړ چې د اسلام راوريلو په دعوه پر پېغمبر ﷺ باندي احسان مه باروي، بلکې که تاسو په خپله دعوه کې ربنتني یاست باید د پروردګار د احسان مننه وکړي چې تاسو یې د ايمان او اسلام په نعمت مشرف وګرڅولي. مبارکو آيتونو د دوى پت نيتونه بنکاره کړل او د اسلام د پېغمبر ﷺ په زبه یې دوى ته بنوونه وکړه چې یوازې په زبه د ايمان دعوه ونه کړي، بلکې دا ايمان په زرونو تصدقی کړي او د الله ﷺ او د الله د رسول ټولو اوامرو او نواهيو په وړاندي تسلیم او غاره کېردي، ترڅو ايمان یې د الله ﷺ په وړاندي د قبول وړ شي.

دا مبارک آيت يو لوی اصل تثبت او تأييدوي چې ډپر وختونه انسانان او حتى خيني مؤمنان هم له هغه خخه غافل او بې پروا وي. په اصل کې لوی نعمت چې الله تعالى يې د څمکې پرمخ په کوم بنده پيرزو کوي، د ايمان نعمت دی چې له ټولو نعمتونو خخه غوره او لوير دي. د ايمان نعمت چې هر ګله د انسان په زره کې خای ونيسي، نوبيل هېچ شى به له هغه خخه لور او ارزښتاك نه وي. انسان د ايمان په نعمت سره له څېل اصل او مبدأ خبرېري او له څېل پیداکوونکي او پالونکي سره اړيکې پیدا کوي.

د لوست ګټې او لارښونې

په دي لوست کې ګټې او لارښونې په لاندي ډول دي.

❖ د ټولو انسانانو پیداينت يو واحد اصل (آدم الله) ته راګرخي.

❖ په نسب او نژاد ويایر کول حرام دي.


❖ انساني توپironنه د پېژندنې او له یو بل سره د مرستې لپاره دي، نه دا چې يو پر بل غوره والي رامنځته کړي.

❖ د انسانانو په منځ کې د غوره والي او عزت معیار تقوا ده.

❖ له عملی مخالفت سره په ژبه د ايمان خر ګندونه اسلام ته د قبول ورنه ده.

❖ ايمان د اسلام په پرتله خاص دی.

❖ د توکم، ژې، سيمې او سمت پر بنسټ د انسانانو تر منځ توپير کول حرام دي.



۱. قرآن کريم د انسانانو د پیداينت اصل خرنګه ويني؟ په قرآنی آيت استدلال وکړئ.

۲. د انسانانو تر منځ توپير او اختلاف او په قبیلو او ډلود دوی و بش خه فایده لري؟

۳. د غوره والي او بهتری معیار د قرآن کريم له نظره خه شى دي؟ د قرآنی آيت په رنها کې يې واضح کړئ؟

۴. په نسب، توکم او ژې ويایر کول د اسلام له نظره خه حکم لري؟ په آيتونو او نبوی احایو يې واضح کړئ.

۵. کومې قبیلې د څېل اسلام راوړلو احسان په پېغمبر الله باندې اچولو او د قرآن خواب دوی ته خه و؟

۶. د ايمان او اسلام تر منځ توپير خه دي؟



د انساني مساوات اصل او د انسانانو تر منځ د غوره والي معیار په نظر کې ونيسي او په دي هکله يوه مقاله ولیکړي.

د الله د خاصو بندگانو صفتونه

قال الله تعالى: «وَعِبَادُ الرَّحْمَنِ الَّذِينَ يَكْشُونَ عَلَى الْأَرْضِ هُؤُنَا وَإِذَا حَاطَبُهُمُ الْجَاهِلُونَ قَالُوا سَلَامًا * وَالَّذِينَ يَبْيَثُونَ لِرِبِّهِمْ سُجْدًا وَقِيَامًا * وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا * إِنَّهَا سَاءَتْ مُسْتَقْرَرًا وَمُقَامًا * وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ فَوَاماً» [الفرقان: ٦٣-٦٧]

د خینو کلمو معناوی

هَوْنَا: په عزت او آرامتیا.

قَالُوا سَلَامًا: روغه خبره او له گناه خخه منع کوونکي.

سُجْدًا وَقِيَامًا: سجده کوونکي، په تهجد لمانځه کې درپدونکي.

غَرَامًا: پپوست او ملګري.

سَاءَتْ مُسْتَقْرَرًا: بد او ناوره استو گنځي.

لَمْ يُسْرِفُوا: اسراف اوله حده تپريده يې ونه کړه.

لَمْ يَقْتُرُوا: تنګي يې ونه کړه، بخل يې ونه کړه.

فَوَاماً: اعتدال د اسراف او بخل ترمنځ.

ژیاوه

د رحمان ذات اصلبي بندگان هغه دي چې پر څمکه باندي آرام خي او که جاهلان يې

مخې ته راشي ، نو وايي تاسې ته سلام.

هغه کسان چې د خیل پروردګار به وړاندې په سجدو او قيام شې تپروي.

هغه کسان چې دعا ګانې کوي چې اى زموږ پروردګاره! موږ د دوزخ له عذابه وساته!

پېشكه دهغه عذاب را پې کېدونکي دي.

هغه چې پر ناکاره استو گنځي او خاي دي.

هغه کسان چې کله لګښت کوي، نو نه بې خايه لګښت کوي او نه بخليې کوي، بلکې

دهغو لګښت د دغو دواړو سرحدونو په منځ لاریتوب ولاړ وي.

د الله ﷺ د خاصو بندگانو صفتونه

کله چې پېغمبر ﷺ مشرکان د رحمان خدای ﷺ عبادت ته راوبيلل، نو هغوي په انکار او جاهلانه توګه پوبننته وکړه، رحمان خوک دی؟ الله تعالى په دې مبارکو آيتونو کې خپل خاص بندگان د «رحمان د بندگانو» په نامه ستایل او د دوى صفتونه یې وشمېرل، ترڅو د هغو په واسطه رحمان خدای ﷺ بنه وپېژندل شي. په دې مبارکو آيتونو کې الله تعالى مؤمنانوته، چې دوى یې خپل خان ته منسوب کړل، د **«عِبَادُ الرَّحْمَنِ»** د عزت او غوره والي مقام وبابنه.

دې مبارکو آيتونو د سورت تر پایه د الله ﷺ خاص بندگان په اتو مبارکو صفتونو ستایلي دي. د الله ﷺ د دې خاصو بندگانو صفتونه د دوى له نفسونوسره، د دوى له پروردگار سره، له ټولنې سره او د ټولنې له پاکۍ او پرمختګ سره چې دوى په کې ژوند کوي تراو لري. په دې ترتیب ټول هغه صفتونه چې مبارکو آيتونو د رحمن ذات د خاصو بندگانو پاره بيان کړي دي په خلورو محورونو کې خلاصه شوي دي.

ددې صفتونو یوه برخه په ديني او ايماني کمالاتو پوري اړه لري چې مؤمنان په دې کمالاتو ستایل شوي او په **«الَّذِينَ يَمْشُونَ عَلَى الْأَرْضِ هُوَنَا»** مبارک آيت کې ليدل کېږي.

دویمه برخه د مشرکانو او فاسقانو ناوړه او د ګمراهی صفتونه رابنېي چې مؤمنان باید له هغو خخه خان وړغوري او دا صفتونه په **«وَالَّذِينَ لَا يَدْعُونَ مَعَ اللَّهِ إِلَهًاٰ آخَرَ..»** او په نورو وروستيو آيتونو کې ليدل کېږي.

ددې صفتونو یوه بله برخه د اسلام له لارښونو خخه عبارت ده چې ربستيني مؤمنان باید په هغو عمل وکړي او لازم یې وګنې چې هغه: **«وَالَّذِينَ بَيْتُونَ لِرَبِّهِمْ سُجَّدًا وَقِيَامًا»** او **«وَالَّذِينَ إِذَا أَنْفَقُوا لَمْ يُسْرِفُوا»** او د سورت نور آيتونو دي.

د دې غوره او نیکو صفتونو بله برخه د ژوند د حالت سمون او بنه کول دي چې مؤمنان یې د الله ﷺ له درباره غواړي، ترڅو الله ﷺ یې ورپېرزو کړي چې دا مبارک آيتونه **«وَالَّذِينَ يَقُولُونَ رَبَّنَا هُبْ لَنَا مِنْ أَرْوَاحِنَا وَدُرْيَاتِنَا فُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا»** یې رانغاړي.

له خلکو سره بنه چال چلندا

د رحمان ذات د خاصو بندگانو له صفتونو خخه دا دي چې کله د حمکي پر منځ روان وي، نو په خاکساري او تواضع سره ئې **﴿الذين يمشون على الأرض هونا﴾**. هدف دا چې د متکبرو، مغورو، بدکارو او مفسدينو په خير په لاره نه درومي، بلکې په آرام، عزت او تواضع گرخې، هو! په لاره تلل د انسان شخصيت خر ګندوي، لکه: چې الله تعالى په قرآن کريم کې فرمایي: **﴿وَلَا تَمْشِ فِي الْأَرْضِ مَرْحًا إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجَبَلَ طُولاً﴾** [الإسراء: ٣٧] یعنې: د حمکي پر منځ په ناز، وياب او نخرو مه خه! یقیناً ته نه په خپل قدم حمکه شکولی شي او نه په لوړوالي کې غردونته رسیداي شي. البتہ پر لاري له دروند تګ خخه دا مطلب نه دی چې سړي د عجز او کمزوری او یاد تظاهر په ډول پر لاره لار شي، پېغمبر ﷺ چې کله پر لاره تلل دasicې به معلومده چې حمکه یې تربیسو لاندې کش کپري. همدارنګه عمرین خطاب ﷺ یو خوان ولید چې ډېر نرم او په مات زړه پر لاره روان دی، نوله هغه خخه یې پوښته وکړه: په تاخه شوي دي؟ آیا ناروغ یې؟ خوان وویل نه، نو دغه وخت حضرت عمر ﷺ هغه خوان پر دُره وواهه او ده ته یې امر وکړ چې پر لاره بنه تکړه او جګ جګ ولاپشي^(۱). اسلام دععزت او قوت دین دی او عزت او قوت له تکبر سره توپیر لري، لکه: خرنګه چې په غرور او تکبر پر لاره تلل حرام او ناوړه کار دی په همدي توګه په کمزوری، ستوماني او تظاهر تګ هم د اسلام له نظره بد او د منلو وړ نه دي.

همدارنګه دا د رحمان ذات بندگان چې کله په خپلو معاملو کې له ناپوهو او جاهلانو سره مخامن کپري له هغوي سره په بالمثل چال چلندا معامله نه کوي او بدی ته په بدی خواب نه ورکوي، بلکې د سلام په ویلو او حکيمانه خبرو د دوى له شر خخه خان په امن کې ساتي، البتہ نه د بپوسی او وپري له امله، بلکې له دې امله چې وخت ضایع نشي او هسي په ېګټې کار بونخت نشي، نو د دasicې خلکو په خبرو دې سترګې پټې او غورونه کانه کړي.

فالیت

پر لاري د تکبر او غرور او یا تظاهر له مخې تګ په اړه په خپلو کې خبرې اترې وکړئ او له خپل چاپریال، ماحول او ټولنې خخه خونمونې وړاندې کړئ.

۱- التفسير الوسيط للطنطاوى، تفسير آيت ۶۳ سوره الفرقان.

د رحمان پروردگار عبادت

هغه خه چې وویل شول د الله تعالى د خاصو بندگانو صفتونه او په ورخنیو چارو کې د خلکو سره د هغوي د چلن په اړه وو، خو د شپې له خوا د الله ﷺ په دربار کې د دوى دندنه د خپل پروردگار عبادت، دعا او هغه ذات ته زاري دي: **﴿وَالَّذِينَ يُبَشِّرُونَ لِرَبِّهِمْ سُجَّدًا وَقَيْمَامًا﴾** د رحمان خدای ﷺ خاص بندگان هغه کسان دي چې د شپې خه برخه د سجدو او قیام په حال کې د خپل پالونکي په حضور کې تېروي، حکه شپې د خشوع بنه وخت او بنده په کې له ریا خخه خوندي وي. بیا مبارک آيت د رحمان «الله» د خاصو بندگانو له دعاګانو خخه یوه ګوبنه بیانوی او فرمایي: **﴿وَالَّذِينَ يَقُولُونَ رَبَّنَا اصْرَفْ عَنَّا عَذَابَ جَهَنَّمَ﴾** پروردگاره! د جهنم له عذاب خخه مو وساته چې سخت هلاکوونکي او دردونونکي عذاب دي. دا خشوع، زاري او وپره د الله ﷺ د ربتيño بندگانو د ژور ايمان او تصدیق ثمره ده.

په انفاق کې اعتدال او ميانه روی

د رحمان خدای ﷺ د خاصو بندگانو بل صفت، اعتدال او ميانه روی ده چې له اسراف او بخل دواړو خخه پرهیز کوي او په منځنۍ لاره درومي: **﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ فَوَاماً﴾**. حکه چې اسراف او بخل دواړه ناوړه خويونه دي او دواړه خويونه د وګرو او ټولنې د فساد لامل ګرځي. اسراف د افرادو او ټولنې د نفسونو او مالونو فاسدوونکي دی. همدا راز بخل او سختي د ټولنې د آبادی او سوکالي په لاره کې له مال خخه د ګنجې د نه اخیستلو لامل ګرځي چې په دې توګه دواړه ناوړه صفتونه دي او په ټولنې کې د زیان او ستونزو د رامنځته کېدو لامل ګرځي. په مال لګولو کې اعتدال او ميانه روی د هوبنيارانو له څانګړیاواو او د ايمان له صفتونو خخه شمېرل کېږي چې ټولنې ته نیکمرغې، سوکالي او آرامي راولي.

دا یوه برخه د رحمان خدای ﷺ د خاصو بندگانو څینې صفتونه دي چې قرآن کريم په پورتنيو مبارکو آيتونو او د دې سourt په وروستيو آيتونو کې ذکر کړي دي او د همدي نېکو صفتونو په خاطر قرآن کريم د الله ﷺ خاصو بندگانو ته د جنت د ډېرلو لوړو درجو او تل پاتې نعمتونو زېږي ورکوي.

د لوست گنجي او لارښونې

په دې لوست کې گنجي او لارښونې په لاندي ډول دي:

❖ د رحمان خدای جل جلاله د خاصو بندګانو د صفتونو بیان چې د دوى د صفتونو د پېژندنې په وسیله د رحمان پروردگار پېژندنه لازیاته حاصلپیري.

❖ په تګ کې د وقار، اطمینان او آرامي فضيلت.

❖ په نیکي سره د بدی د څواب ورکولو فضيلت.

❖ په عبادت سره د شبې په وينه تبرولو او د دوزخ له اوره د وپري فضيلت.

❖ د الله جل جلاله په لاره کې په اعتدال او ميانه روی سره د مال لګولو فضيلت او د اسراف او بخل دواړو ناوړو خويونو څخه خان ساتل.



۱- دلاندي کلمو او لغاتو معناوي خرگندې کړئ:

(هُونَا- قَالُوا سَلَامًا- غَرَامًا- سَاءَتْ مُسْتَقَرًّا- لَمْ يُسْرِفُوا- لَمْ يَقْتُرُوا- فَوَامًا)

۱. د لوست د آيتونو د نزول سبب او مناسبت شرحه کړئ؟

۲. دا چې په آيت کې د بندګانو نسبت رحمان ذات ته شوی، خه مفهوم افاده کوي؟

۳. په مبارڪ آيت کې په وقار او آرامي سره له تګ څخه مطلب خه دی؟ واضح يې کړئ.

۴. په ورځ او شپه کې د الله جل جلاله د خاصو بندګانو صفت د مبارڪ آيت په رهای کې شرحه کړئ.

۵. د الله جل جلاله د خاصو بندګانو صفت په صدقه او نفقه کې خرنګه دیوضاحت ورکړئ.



د (الفرقان) سورت د وروستيو آيتونو په رهای کې د الله جل جلاله د خاصو بندګانو د صفتونو او اعمالو د نتيجې په هکله یوه مقاله ولیکي.

د ټولنې په تهذیب کې د مؤمنانو ونډه

قال الله تعالى: «فَلْمَنِعُوا مِنْ أَيْصَارِهِمْ وَجَعَلُوا فُرُوجَهُمْ ذَلِكَ أَزْكِيٌّ لَهُمْ إِنَّ اللَّهَ حَبِّرٌ بِمَا يَصْنَعُونَ ۝ وَقُلْ لِلْمُؤْمِنَاتِ يَغْضُضْنَ مِنْ أَيْصَارِهِنَّ وَجَعَلُوهُنَّ فُرُوجَهُنَّ وَلَا يُبَدِّلِنَ زِينَتِهِنَّ إِلَّا مَا ظَهَرَ مِنْهَا وَلِيُضْرِبُنَ بِخُمُرِهِنَ عَلَى جِيُونِهِنَ وَلَا يُبَدِّلِنَ زِينَتِهِنَ إِلَّا لِعُولَاهُنَّ أَوْ آبَائِهِنَ أَوْ آبَاءِ بُعُولَاهُنَ أَوْ أَبْنَائِهِنَ أَوْ أَبْنَاءِ بُعُولَاهُنَ أَوْ إِخْرَاهُنَ أَوْ بَنِي إِخْرَاهُنَ أَوْ بَنِي أَخْرَاهُنَ أَوْ نِسَائِهِنَ أَوْ مَا مَلَكَتْ أَيْمَانُهُنَ أَوِ التَّابِعِينَ غَيْرُ أُولَئِكَ مِنَ الرِّجَالِ أَوِ الْطَّفَلِ الَّذِينَ لَمْ يَظْهِرُوا عَلَى عَوْرَاتِ النِّسَاءِ وَلَا يَضْرِبُنَ بِأَرْجُلِهِنَ لَيُعْلَمَ مَا يَخْفِيَنَ مِنْ زِينَتِهِنَ وَتُؤْبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ ۝» [النور: ۳۰-۳۱]

د څینو کلمو معناوی

يَغْضُضُوا:

تیتچی کړي، خان وساتي.

أَزْكِيٌّ لَهُمْ:

ډېره پاکه کړنلاره ده دوى ته.

وَلَا يُبَدِّلِنَ:

نه دي بنکاره کوي.

زِينَتِهِنَّ:

خپل بنایست.

بِخُمُرِهِنَّ:

خمر د خمار جمع ده، هغې جامې ته ويل کېږي چې بنځې پرې خپل

سر او ګریوان پتوی(پروني).

جِيُونِهِنَّ:

جيوب د جيوب جمع ده، جيوب ګرپوان ته ويل کېږي.

زِيَادَه

ای پېغمبره! مؤمنانو ته ووايې چې خپلې سترګې تیتچی او د شرم خایونه پېت وساتي. دا د هغوي پاره ډېره پاکه کړنلاره ده. هغوي چې خپلې سترګې تیتچی او د خپلو شرم خایونو ساتنه دي وکړي او مؤمنو بنځو ته ووايې چې خپلې سترګې تیتچی وساتي او د خپلو شرم خایونه پېت وکړي.

پاره ډېره پاکه کړنلاره ده. هغوي چې خپلې سترګې تیتچی وساتي او د خپلو شرم خایونو ساتنه دي وکړي او خپلې سترګې تیتچی وساتي او د خپلو شرم خایونه پېت وکړي. مګر هغه چې په خپله خرگند شي او په خپلو ګرپوانو دې خپل پوربني واچوي، هغوي دې خپل زينت او سينګار نه بنکاره کوي، مګر خپلو مېړونو، پلرونو، د مېړونو پلرونو، خپلو زامنو، د مېړونو زامنو(بنزيانو)، ورونيو، وربرونو، خوربيونو، مؤمنو بنځو، خپلو مريانو، خپلو هغو ترلاس لاندې نارينه وو ته چې بنځو

نه حاجت ونه لري او هغه ماشومانو ته چي لا تراوسه پوري د بسخو له پتو خبرو سره اشنا شوي
نه دي او هغوي دي په حمکه باندي په زوره په داسي شان تگ نه کوي چي دهغوي د پت
کري سينگار خلکو ته معلومات وشي. اي مؤمنانو! تاسې تهول په گله الله ﷺ ته توبه وباسی
بنائي چي بري دربه برخه شي.

تفسير

نامحرمو ته له کتلو خخه ډډه کول

د النور مبارڪ سورت له اخلاقي بي لاريوا او ټولنيزو مفاسدو خخه د فرد، کورني او ټولني
د ژغورني په موخه ډپر احکام لري. الله ﷺ د النور سورت په لوړيو آيتونو کې زنا حرامه
ګرڅولي او د زنا مرتكب ته يې درنه جزا تهاكلي ده. په دي مبارڪو آيتونو کې الله تعالى
د وقایوی درملو په توګه سپري او بسخو ته د سترګو په تېقولو او نامحرمو ته په نه کتلو امر کړي
دي چي د ګناهونو کندې ته له لويدلو خخه خوندي شي. اسلامي ټولنه له اخلاقي مفاسدو
وژغورل شي او د تهذيب او پرمختګ په لاره ګامونه واخلي.

لكه: چي پوهېرو انسانان ګن خواس لري، چي د دي حواسو په وسیله مختلف شيان درک
کوي، مثلا په غورونو اوري، په پوزه شيان بویوی، په ژبه خبرې کوي او مزه څکي، خو تر
ټولو مهم حس چي انسان جنسی خواهشاتو او غرایزو ته ورکاري، هغه د باصرې او ليدلو حس
دي. له همدي امله الله پاک د وقایوی درمل په توګه سپري او بشنجي مخاطب کړي، نارينه
مؤمنانو ته يې د سترګو بشكته اچولو او مؤمنو بسخو ته يې د نه کتلو او د خپل بشایست د نه
خرګندولو امر کړي دي.

په مبارڪ آيت کې د سترګو په بشكته اچولو او د اندامونو د ساتلو په منځ کې جمع راغلي
ده، ځکه کتل د فحشا يا زنا لامل کېږي، نو ځکه الله تعالى خپل پېغمبر ﷺ ته امر وکړ مومنانو
ته ووايي، چي پرديو بسخو ته ونه ګوري او همدارنګه خپل اندامونه په حرامو کې له واقع
کېدو خخه وساتي. دا د ايمان د کمال دليل دی او د زړونو او نفسونو د پاکي او د دنيا او
آخرت د کاميابي او نېکمرغې سبب دي.

بيا الله تعالى خپل پېغمبر ﷺ ته امر کړي مؤمنو بسخو ته ووايي، چي دوي هم پرديو سپريو ته ونه
ګوري او خپل بشایست بشکاره نه کړي، مګر هغه خه چې عادتا له نا چاري بشکاره کېږي.
تفسرين وايي: که خه هم بشنجي په غالبه توګه مؤمنانو ته په امر کې شاملې دي، خو بيا هم
د ټینګار لپاره بشنجي جلا مخاطبې شوي دي چې سترګې بشكته واچوي او خپل اندامونه پت
کړي.

بیا مبارک آیت مؤمنو او مسلمانو بنخو ته امر کړی چې خپل سرونه، غارې او سینې په خپلو جامو پټي کړي، ترڅو پرديو سپريو ته بنکاره نشي او د دوى د زينت او بنايیست ځایونو ته ونه ګوري. علماوو ويلی دي: د جاهليت په زمانه کې بنخو خپل خادرونه د سر (تدي) له خوا شا ته اچول، چې په دې توګه به یې غارې او غارکي بنکاريدي، نو ځکه الله تعالى مؤمنې بنځې له دې طریقې خخه منع کړي. البه له زينت خخه په مبارک آیت کې هغه زينت مراد دي، چې باید پې وسائل شي، لکه: ويسته، متې او پنډي.

فعاليت

زده کوونکي دې د بنوونکي په لارښونه په خپل چاپږيال د کې د سترګو بنکته نه اچولو خو نمونې تربیث لاندې ونسی او منفي اړخونه دې خرګند کړي.

د بنخو د زينت لیدنه کومو کسانو ته جواز لري؟

مؤمنو بنخو ته روا نه ده چې خپل پوبلي زينت خلکو ته بنکاره کړي، مګر هغه کسانو ته چې مبارک آیت استشا کړه دي او هغه دولس ډلې دي. لوړۍ کسان چې د مؤمنو بنخو د زينت ليدل یې ورته روا کړي، مېرونه دي. مېرونو ته د بنخو هر ډول زينت ليدل روا دي، بلکې د مؤمنو بنخو زينت اصلا د مېرونو لپاره دي، نو د مېرونو لپاره د خپلوبنخو زينت او عورت لیدنه کوم ممانعت نه لري. همدارنګه مؤمنې بنځې د خپل عزت او وقار په رعایتولو کولای شي خپل زينت پرته له مېرونو خخه خپلوبنخو، خسر، زامن، بن زيو، ورونيو، وربرونو او خوریونو ته بنکاره کړي. البه دا ذکر شوي اووه ډوله خلک له مېره خخه وروسته هغه محارم دي چې مؤمنه بنخه ور سره نکاح نشي کولای او مؤمنې بنځې د ناچاری له وجې له دوى سره مجلسونه او ناسته پاسته لري او عادتا له فتنې خخه خوندي وي. بیا کاكا ګان، ماما ګان او رضاعي محارم هم له دوى سره په حکم کې يو خای کېږي. همدارنګه مؤمنې بنځې کولای شي خپل زينت مسلمانو بنخو او وينخو ته بنکاره کړي. همدارنګه هفو سپرو ته یې هم بنکاره کولای شي چې د کورنې اتباع دي او د بوداتوب يا نورو عواملو له وجې بنخو ته رغبت نه لري او د دوى په خدمت مشغولي دي يا هغه ماشومان چې د بنخو په عورتونو او محارمو خبر نه دي. هفو ته هم خپل زينت او بنايیست بنکاره کولی شي. دا دولس ډوله خلک مجاز دي، ځکه د فتنې احتمال پکې نشه، نوکه د دوى د بنخو پوبلي زينت، لکه: سر، غارې، پنډي او متړو ته وګوري، باک نه لري.

د زينت بنکاره کوونکو حرکتونو ممانعت

وروستی مبارک آیت مؤمنی او مسلمانی بنخچی له هغوره کتونو خخه چې پوبنلى زينت بنکاره کوي، منع کړي دي. دوى ته ېې امر کړي چې له کور خخه د وتلو په وخت کې خپل عزت، وقار، اسلامي آداب او اخلاق رعایت کړي، ترڅو د نورو نظر خانته را جلب نه کړي، لکه خرنګه چې الله تعالى فرمایي: **«وَلَا يَضْرِبُنَّ بِأَرْجَاهِنَّ لِيَعْلَمَ مَا يُخْفِيَ مِنْ زِينَةٍ»** يعني پښه دي داسې په ځمکه نه وهی چې د پښو پټه زیورات ېې معلوم شي. د دې مبارک آیت مراد دا دی چې مؤمنه بنخه بايد پر لاري د تګ په وخت کې داسې حرکت يا عمل ونه کړي چې د نورو د پام را اړولو او د جنسی او شهوانی غرایزو د تحریک سبب شي، لکه: پر لاره د ځان بنودنې تګ يا د عطرو استعمالول چې د نورو پام خپل لوري ته راواړوي او یا نور داسې حالتونه چې د خلکو د جنسی غرایزو د تحریک سبب ګرځي.

مبارک آیت په پای کې تول مؤمنان خدای ﷺ ته رجوع او توبې ته رابللي او امر ورته کوي: **«وَتَوبُوا إِلَى اللَّهِ جِبِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ»** يعني: اى مؤمنو او مسلمانو سړيو او بنخو! پرتاسي لازم دي چې تول الله ﷺ ته توبه وباسې، ترڅو کامياب شي.

په دې مبارکو آيتونو کې چې د حجاب او وقار ساتلو په اړه کومې خبرې يادي شوي، دا هغه وقایوی ګامونه دي چې مسلمانه ټولنه له اخلاقې بې لاري خخه ژغوري. د شرعې له نظره بنخه او سړۍ دواړه مکلف دي چې د حیا او وقار مخالفو کارونو خخه ډډه وکړي. همدا راز سېري هم حق نه لري چې په ناسمو جامو کې د خلکو په منځ کې بنکاره شي، خو خرنګه چې حکيم خدای په بنخه کې زیاته بنکلا او جاذبه پیدا کړي، چې د مخالف جنس ینې سړو پام زبات ځان ته را اړوي، څکه د ستړ او پردي په اړه د بنخو مسؤولیت زیات دي او الله پاک په دې آيتونو کې پر بنخو پرده کول فرض کړي دي.

اسلام د فطرت د دین په توګه د ځینو منحرفو اديانو په خبر د انسان جنسی غریزه وژلې نه ده او نه انسان ته په رهبانیت امر کوي، له همدي امله ېې خلک واده کولو ته هخولي او یوازې واده ېې د جنسی غریزې د اشباع کولو او د انساني نسل د بقا وسیله بلې ده.

هغه خلک چې له اخلاقو، حیا او پاکی خخه په خالی تولنو کې د جسمی او روحي نارو غتیا اوو او اخلاقې بې لاریو د خپرې دو خخه خبر دي، بنه پوهېږي چې د حجاب په فرضیت کې د ټولنې لپاره خومره ستري ګټې نغښې دي.

فعاليت زده کونکي دي د يوي مسلماني بشخي د لباس اغostلو او پر لاره تللو د مسؤوليت په هکله بحث او خپنه وکري او د حجاب د نه مرعاتولو پروخت دي د هغو منفي اغيزي دي په خپلو كتابچو کې ولکي.

گهي او لارښونې

دغه آيتونه ډبر احکام، آداب او لارښونې لري، خو ئينې يې دا دي:

❖ د سترګو د نظر بشكته والي او له هر چول حرامو خخه د اندامونو ساتنه، خکه اسلام د يوي پاکې او شريفې تولني د رامنځ ته کيدو بلنه ورکړي ده او د انسان ټول غږي مسؤول ګمي: **«إنَ السَّمْعُ وَالبَصَرُ وَالْفَؤُادُ كُلُّ أُولَئِكَ كَانَ عَنْهُ مَسْؤُلًا»**.

❖ مؤمنې بشخي ته روا نه دي چې خپل زينت پرديو ته بشکاره کړي مګر هغه چې بشکاره وي، لکه: مخ، لاسونه او جامي.

❖ د هغې ډلې محارمو بيان، چې مؤمنه بشخه کولای شي خپل زينت ورته خرګند کړي.

❖ د مسلمانو بشخو د بشایست بشکاره کولو جواز د کورنۍ بوداګانو، کم عقلو ساده ګانو او پروهلكانو ته چې د زينت او عورت د تشخيص مرحلې ته نه وي رسيدلي.

❖ د سینګار بشکاره کولو په قصد پر حمکه د پښو وهلو حرمت.

❖ د دنيا او آخرت د کاميابي لپاره د توبې او د الله ﷺ دربار ته د رجوع واجبوالي.



۱. لاندې کلمې معنا کړئ:

(يُعْضُواً - أَزْكَى لَهُمْ - وَلَا يُبَدِّلُنَّ - يُحْمِرُهُنَّ - جُيُوهِنَّ)

۱. د الله ﷺ د دې امر حکمت خه شي دي، چې مؤمنو سپيو او بشخو ته يې کړي چې خپل نظر او سترګې بشكته واچوي؟

۲. په قرآنی خطاب کې مؤمن سپري او مؤمنې بشخي د کومو کارونو په سرته رسولو مامور شوي دي؟

۳. پرديو خلکو ته د بشخو د زينت له خرګندولو خخه مراد خه شي دي؟

۴. مبارڪ آيت کوم کسان د مؤمنو بشخو د زينت له ليدلو خخه استشنا کړي دي؟

۵. کومو هلکانو ته جواز شته چې د مؤمنو بشخو پونسلی زينت ته نظر وکړي؟

٦. د دې مبارڪ آيت **﴿وَلَا يَضْرِبُنَّ بِأَرْجُلِهِنَّ لِيَعْلَمُ مَا يُخْفِينَ مِنْ زِينَتِهِنَّ﴾** مقصود خه دی؟ له مثل سره یې خرگند کړئ؟



مؤمنو او مسلمانو سپريو او بنخو د کتلوا د آدابو او د تولني پر اخلاقو او تهذيب د هغې د اغېزو په اړه یوه مقاله ولیکن.

په اسلام کې د معیوبو او فقیرو مؤمنانو مرتبه

قال الله تعالى: «عَبْسٌ وَتَوْلَىٰ أَنْ جَاءَهُ الْأَعْمَىٰ ۝ وَمَا يُذْرِيكَ لَعْلَهُ يَرَكِي ۝ أَوْ يَدْكُرُ فَتَنْفِعَهُ الذِّكْرُى ۝ أَمَّا مَنِ اسْتَغْنَىٰ ۝ فَإِنَّ لَهُ تَصَدِّىٰ ۝ وَمَا عَلَيْكَ أَلَا يَرَكِي ۝ وَأَمَّا مَنْ جَاءَكَ بِسْعَىٰ ۝ وَهُوَ يَخْشَىٰ ۝ فَإِنَّ عَنْهُ تَلَهَّىٰ ۝ كَلَّا إِنَّهَا تَذَكَّرَةٌ ۝ فَمَنْ شَاءَ ذَكَرَهُ ۝ فِي صُحْفٍ مُّكَرَّمَةٍ ۝ مَرْفُوعَةٍ مُطَهَّرَةٍ ۝ بِأَيْدِي سَفَرَةٍ ۝ كِرَامٌ بَرَّةٍ ۝» [عبس: ۱-۱۶]

د خینو کلمو معناوی

عَبْسٌ:	تندي يې ترييو کړ.
تَوْلَىٰ:	مخ يې و ګرخاوه.
يَرَكِي:	له ګناهونو پاک شي.
يَدْكُرُ:	پند واخلي. نصیحت واوري.
اسْتَغْنَىٰ:	بې پروا شو، له ايمان، دين او علم خخه يې مخ و ګرخاوه.
تَصَدِّىٰ:	توجه کوي.
تَلَهَّىٰ:	په بل خه مشغوليږي.
كَلَّا:	داسي نه ده، بيا دي کار ته مه را ګرځه.

ژباوه

تندي يې ترييو شو او مخ يې و ګرخاوه، په دي خبره چې هغه ړوند ورته راغي. ته خه خبرې. کېدای شي چې هغه پاک شي. يا نصیحت ته خیر شي او نصیحت هغه ته ګټه ورسوي. مګر کوم سپري چې بې پرواړي غوره کړه. دهنه لوري ته خو تا پاملرنه وکړه. په داسي حال کې چې که هغه پاک نشي، نو پرتا يې خه ضمانت دی؟ او خوک چې په خپله تاته په منلهه راغي او هغه ويرېده. له هغه سره تا بې پرواړي وکړه. هېڅکله نه، دا خويو نصیحت دی. د چا زړه چې غواړي هغه دي ومني. دا په داسي صحيفوکې نغښتی دی چې مبارکې دي. لوړه مرتبه لرونکې دي، پاکې دي. د عزتمندو پربستو په لاسونو کې دي. د غوره او نیکو لیکونکو.

د نازلې دلول سبب

تفسرینو د مبارکو آیتونو د نزول په هکله خه روایتونه نقل کړي چې لنډیز یې په لاندې ډول دی: یوه ورخ رسول الله ﷺ د قريشو له یوې ډلي مشرانو، لکه: عتبه بن ربيعه، ابو جهل، عباس بن عبد المطلب، ابي بن خلف، شيبة بن ربيعه او ولید بن مغیره سره ناست او د دوي یې اسلام ته راپلل او د اسلام د مقدس دين لارښوونې یې دوي ته شرحه کولې. په دې وخت کې عبدالله بن ام مكتوم ﷺ چې یو نایينا(رونډ) صحابي او د اسلام د پېغمبر ﷺ د مجلس په حالت نه پوهېد، مجلس ته راغۍ او ويې ويل: اى د الله رسوله! له هغه خه چې الله درښودلي ماته یې وبنېه او ماته تعليم راکړه. عبدالله بن ام مكتوم خپله غوبښته خو، خو خله تکرار کړه. رسول الله ﷺ ورڅخه مخ واپراوه او د قريشو د مشرانو په دعوت او بلنه مشغول او د دې نایينا صحابي خبرو ته یې پاملونه ونه کړه. په دې وخت کې مبارک آیتونه نازل شول او الله تعالى خپل پېغمبر د ملامتیا مورد وګرځاوه.

عبدالله ابن ام مكتوم خوک و؟

اصلی نوم یې عمرو بن قيس او ام مكتوم یې کنيه او لقب او، مور یې عاتکه بنت عبدالله مخزومني وه. عبدالله ابن ام مكتوم د رسول الله ﷺ د مېرمنې بي بي خديجې بنت خويلد د ماما زوى و.

هغه له لومړنيو مهاجرو خخه دي. عبدالله ابن ام مكتوم او بلال د رسول الله ﷺ له مؤذنانيو خخه وو، رسول الله ﷺ ته ډېر گران و او ديارلس خله یې په مدینه منوره کې د خپل خان خليفه تاکلی دي. دا جليل القدر صحابي، سره له دې چې ړوند و، په غزاګانو کې یې برخه اخيستې ده. روایت شوی چې دی د عمرین الخطاب ﷺ په خلافت کې د قادرسي په جنګ کې د مدائن د فتحې په مهال د شهادت لوړې درجې ته ورسيد.

تفسير

اسمني او ځمکني معیارونه

د العبس سورت په لومړيو مبارکو آیتونو کې الله تعالى د یوې شخصي پېښې په بنه یوه لویه لارښوونه، یوه مهم اصل او مبدأ بيان کړي چې دا اصل په خپل ذات کې نه یوازي د اسلام حقیقت، بلکې د اسلام یوه لویه معجزه رابنی. یوه داسې معجزه چې انسانان په دیني اسمني معیارونو او ارزښتونو ارزوزل کېږي، نه په ځمکنيو بشري تلو او معیارونو. داسې حقیقت چې الله تعالى حتی خپل غوره کړای شوی محبوب او دوست د دې حقیقت په هکله تر ملامتیا

لاندې ونيو او د ده ستر شخصيت ته يې لارښونه وکړه. دا الهي حقیقت یوازې د تقوی په اساس د انسانانو د ارزولو او تللو معيار دی چې له ځمکنیو او انسانی ارزولو سره بشپړ توپیر لري **«إن أكرمكم عند الله أتقاكم»**.

په اسلام کې د فقیرانو او بوزلانو مرتبه

د سورت په پیل کې د حکایت په ژبه او په غایبې صیغه د موضوع مطرح کول په دې دلالت کوي چې الله تعالى په خپل رسول باندې مهرباني، لطف او مرحمت درلود، نودی يې مخاطب نه کړ، لکه: خرنګه چې د عبد الله ابن ام مكتوم ذکر د ډاندې **{الأعمى}** په صیغه د ده د شان د کمې لپاره نه دی بلکې د ده د پېژندې او همدارنګه د ده د معذور ګنډو لپاره دی چې د رسول الله ﷺ حالت او مشغولیتا يې نه وه درک کړي. کله چې دا ړوند صحابي د رسول الله ﷺ په تريو حضور ته راغي او په تکرار يې له ده خخه د لارښونې غوبښته وکړه، رسول الله ﷺ په تريو تندی له ده خخه مخ واپراوه او د قريشو د مشرانو په بلنه مشغول شو، نو په دې توګه د الله تعالى د ملامتیا مورد وګرڅید، چې نه بنایي د بوزلۍ او فقر او یاد نه ليدو په خاطر له ده خخه مخ وګرڅول شي، ځکه هغه په پاک او ویبن زیده دعلم او پوهې په لته کې و، ترڅو څل نفسم پاک کړي.

خو دوي (د قريشو سرداران) چې د ايمان او نبوی لارښونو خخه بې پروايسی کوي ته دوي ته پاملننه کوي او د دوي د هدایت لپاره زيار باسي. حال دا چې په کفر او ګمراهی کې پاتې کېدل د همدوی په ضرر دي او ته پري مسؤول نه يې. ستا دنده یوازې رسول(بلاغ) دي او د دوي ستينده او حساب پرمور دي او هدایت يې د الله ﷺ په لاس کې دي: قال تعالى: **«إِنَّكُ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ»**. [القصص: ٥٦] ترجمه: «ای پېغمبره! ته چې چاته وغواړې او خوبن دې وي هغه ته هدایت نشي ورکولای، مګر الله ﷺ چې چاته وغواړې هدایت کوي.»

بيا وروسته د آيتونو د عتاب او ملامتیا لهجه سخته شوې او پېغمبر ﷺ ته يې داسي خطاب کړي: خو هغه کس چې له ړوندوالي او ستونزو سره سره په اخلاص، محبت او د الله ﷺ له وېږي ستا لوري ته په منه رائي، ترڅو علم او پوهه حاصله کړي او څل دين کامل کړي، ته له هغه خخه مخ اړوې او څله ټوله پاملننه د قريشو مشرانو ته را اړوې چې ايمان راوړي. اى زما ګرانه استازيه! داسي کار وې او مناسب نه دي، بلکې دا فرقاني آيتونه د پند او عبرت لپاره دي

چې هرڅوک وغواړي پند تري اخلي. الهي آيتونه په عزتمنو صحيفو کې ليکل شوي دي چې د اصحيفې ډېږي پاکې او لوړې مرتبې لري او د مقربو عالي رتبه پربنستو په لاسونو کې دي چې د درناوی خخه برخمنې او د هرمغرض او ناشکره له ضرر خخه خوندي دي.

د فضيلت او غوره والي معيار

مبارکو آيتونو د انسانانو ترمنځ د بهتری او غوره والي معيار ايمان او تقوا ګنلې، سره له دي چې رسول الله ﷺ اسلام ته د قريشو د مشرانو د بلني له امله، چې هغه مهال د دعوت د لاري خنه وو، د عبدالله بن ام مكتوم پونستتو ته پاملننه ونه کړه، په دي هيله چې د قريشو مشران د اسلام دين ته را وګرخي. بياهم الله تعالى خپل رسول د عتاب مورد ګرخوي چې د خدادي ﷺ په وړاندې مقبول ارزښتونه دين، ايمان او تقوی ده، نه هغه مادي ارزښتونه چې د انسانانو په وړاندې پېژندل شوي دي.

له همدي امله د اسلام خور پېغمبر ﷺ د دي آيتونو له نازلېدو وروسته هميشه د عبد الله بن ام مكتوم عزت او درناوی کاوه او هر کله به چې له هغه سره مخامنځ کيده خپل خادر به يې ده ته د کيناستو لپاره غورداوه او فرمایل به يې: «مرحباً من عاتبني فيه ربِّي»

يعني: به راغلاست دي وي هغه چا ته چې د هغه په سبب الله تعالى زه ملامت کړي يم. په دي توګه د الله پېغمبر ﷺ قول دنيوي معيارونه يو په بل پسې له منځه يوړل او د ژوند په تولو چارو کې يې فضيلت او تقوی دغوره والي معيار وګرخاوه. په داسي توګه چې له هجرت خخه وروسته يې د مسلمانانو ترمنځ "مواحات" يعني ورورګلوي قايمه کړه او خپل تره، حضرت حمزه بن عبدالمطلب او خپل آزاد شوی غلام، زيدبن حارثه يې وروښه وګرڅول، لکه: خرنګه چې يې د خالدبن رویحه خعمي او ح بشي بلاں ترمنځ ورورګلوي قايمه کړه. زيد بن حارثه آزاد شوی غلام يې د "مؤته" په جنګ کې په داسي حال کې د درې زريز لښکر قوماندان وټاکه چې د خالدبن ولید په شمول د مهاجرينو او انصارو یو زيات شمېر مشران د ده تر قيادت لاندې وو. په دي جنګ کې زيد بن حارثه د امير په توګه وټاکل شو. بيا د ده له شهادت خخه وروسته جعفر بن ابي طالب او بيا عبد الله بن رواحه انصاري په ترتيب سره د لښکر قوماندانې په غاړه واخيسه. همدارنګه د اسلام خور پېغمبر ﷺ د ژوند په وروستيو ورڅوکې اسامه د زيد بن حارثه اتلس کلن څوان زوى رضي الله عنهمما له روميانو سره په جنګ کې د اسلام د لښکر قوماندان وټاکه او لوی لوی شخصيتونه، لکه: ابویکر صديق، عمرفاروق، سعد بن ابي وقار او داسي نورو په دي لښکر کې حضور درلود. همدارنګه

د اسلام پېغمبر د سلمان فارسي په هکله اعلان وکړ: "سلمان منا أهل البيت" یعنې سلمان زما د اهل بیت خخه دی.

دا او لسکونې نورې واقعې د مسلمانانو د برابری او د ايمان او تقوی له مخې د ارزښت او غوره والي نمونې دی، چې د اسلام پېغمبر او راشدو خلفاوو او اصحابو کرامو پلي کړي دي.
د لوست ګټې او لارښوونې

❖ د فضیلت اوغوره والي اساس او معیار ايمان او تقوی ده.

❖ په دې آيتونو کې د پروردگار په نزد د نبی کريم مقام او مرتبه بيان شوي دي او الله تعالى په خپل غوره شوي رسول د غایب په صیغه ملامتیا ویلې ده.

❖ د نبوت د عالي ادب بيان، له دې واقعې وروسته به چې کله عبد الله بن ام مكتوم د رسول الله حضورته تشریف راور، هغه به ورته ئخای چمتو کاوه او خپل مبارک خادر به پې د هغه د کیناستلو لپاره غورولو او د هغه درناوی به پې کاوه.

❖ پېغمبر د الهي وحې د تبلیغ امين و. ام المؤمنین عايشې رضى الله عنها فرمایلی دي: که چېږي د الله رسول له وحې خخه خه پټولی، نو پرخان به یې الهي ملامتیا د العبس په سورت کې پټه کړي واي.



۱. د لاندې کلمو معنا واضحه کړئ:
(عَبَسَ - تَوَلَّ - يَنْزَكِي - يَذَكَّرُ - اسْتَغْفِي - تَصَدَّى - تَلَهَّى)
۲. د العبس سورت د لوړنیو آيتونو د نزول لامل په لنډه توګه واضح کړئ.
۳. عبد الله بن ام مكتوم خوک و؟
۴. پېغمبر د عبد الله بن ام مكتوم پوبېستنو ته ولې خواب ورنه کړ او له د خخه یې مخ و ګرڅاوه؟
۵. له دې واقعې وروسته پېغمبر له عبد الله بن ام مكتوم سره خرنګه چلن کاوه او خه به یې ورته ويل؟
۶. د عبس سورت د آيتونو د نازلیدو واقعه د اسلام په مقدس دين کې کوم اصل ثابتوي؟
۷. د مسلمانانو ترمنځ مساوات او د غوره والي معیار د تقووا پر اساس دي، د دې اصل د پلي کېدو خو نمونې د اسلام له تاریخ خخه بيان کړئ؟

د مؤمنانو يو والي

قال الله تعالى: «يَا أَيُّهَا الَّذِينَ آمَنُوا إِنْ تُطِيعُوا فَرِيقًا مِّنَ الَّذِينَ أَوْتُوا الْكِتَابَ يَرْدُو كُمْ بَعْدَ إِيمَانِكُمْ كَافِرِينَ ﴿١﴾ وَكَيْفَ تَكْفُرُونَ وَأَنْتُمْ تُشْلَى عَلَيْكُمْ آيَاتُ اللَّهِ وَفِيهِمْ رَسُولٌ وَمَنْ يَعْتَصِمْ بِاللَّهِ فَقَدْ هُدِيَ إِلَى صِرَاطِ مُسْتَقِيمٍ ﴿٢﴾ يَا أَيُّهَا الَّذِينَ آمَنُوا اتَّقُوا اللَّهَ حَقًّا تُقَاتَهُ وَلَا مُؤْتَنٌ إِلَّا وَأَنْتُمْ مُسْلِمُونَ ﴿٣﴾ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَإِذْ كُرُوا نِعْمَتُ اللَّهِ عَلَيْكُمْ إِذْ كُنْتُمْ أَعْدَاءً فَآلَّفُ بَيْنَ قُلُوبِكُمْ فَاصْبِحُوكُمْ يَنْعَمِتُهُ إِخْرَانًا وَكُنْتُمْ عَلَى شَفَا حُفْرَةٍ مِّنَ النَّارِ فَانْقَذَكُمْ مِّنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعْلَّكُمْ تَهْتَدُونَ ﴿٤﴾ وَلَنَكُنْ مِّنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَا عَنِ الْمُنْكَرِ وَأَوْلَئِكَ هُمُ الْمُفْلِحُونَ ﴿٥﴾ وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمْ الْبَيِّنَاتُ وَأَوْلَئِكَ هُمْ عَذَابُ عَظِيمٍ ﴿٦﴾ [آل عمران: ١٠٥-١٠٧]

د خینو کلمو معناوي

فَرِيقًا: طایفه، چله

بپرته گرخوي تاسي.

بَعْتَصِمْ: په قوت سره منگولي نسلوي

حَقًّا تُقَاتَهُ: حقیقی تقوا، د الله جللله په اوامرو او نواهيو کې خپل وس لگوی.

بِحَبْلِ اللَّهِ: د خدای جللله په رسی يعني قرآن او اسلام.

شَفَا حُفْرَةٍ: د زور خای(کندی) غاره او خنله چې سپری په لیر غفلت کولو سره پکې لوپري.

ژياوه

ای مؤمنانو، که تاسی ددې اهل کتابو دیوې ډلې خبره ومنی، نو دوی به تاسی له ايمان نه بيرته د کفر لوري ته واپروي، ستاسي لپاره د کفر لوري ته دراتگ اوس خه خای پاتې دی چې تاسی ته د الله جللله آيتونه لوستل کپوري اوستاسي په منځ کې دهغه رسول ﷺ موجود دی؟ خوک چې د الله ددين لمنه کلكه ونيسي، هغه به هرومرو سمه لار ومومي.

ای مؤمنانو له الله جللله نه داسې ووبېرۍ، لکه: خرنګه چې له هغه خخه د ويريدو حق دی، تاسې ته دې مرګ راشي مګر په داسې حال کې چې مسلمان اوسي.

ټول یو خای د الله جللله رسی کلكه ونيسي او تیت پرک کپوري مه، د الله جللله هغه پېروزونه درياده کپری چې تاسې یود بل دېمنان وئ، هغه ستاسي په زړونو کې مينه واچوله او د هغه په مهرباني

او لورينه تاسې سره ورونه شوئ، تاسې يوي له اوره چکي کندي پر غاپه ولاړ وئ، الله تاسې ور خخه وژغورلئ، په دغه شان الله حَمْدُه خپلي نسانې تاسې ته خرگندوي چې په سمه لاره شئ. په تاسې کې بايد خه خلک هرومرو داسي وي چې د نیکی لوري ته بلنه، په بنو امر او له بدو منع وکړي. کوم خلک چې دا کار کوي همدوى بریالي دي. او تاسې د هغه خلکو غونډي نشي چې په ډلو ووبشل شول او له روبانه او خرگندو لارښوونو میندلو نه وروسته په شخړو کې اخته شول او د همدوى لپاره ستر عذاب دي.

د نازلېدلو سبب

تفسرينو کرامو ويلی دي چې ذکر شوي مبارک آيتونه د دوو تنو مسلمانو انصارو په باره کې نازل شوي دي چې يو یې اوس بن قيظي د اوس له قبيلې خخه او بل یې جبار بن صخر د خزرج له قبيلې خخه و. د دوی د واقې لنډيز داسي دي: يوه ورڅ د اوس او خزرج د انصارو مسلمانانو يوه ډله خلک په مدینه منوره کې د مينې او محبت په فضا کې په خبرو مشغول وو. په دې وخت کې د یهودو يو بودا سپړي د شاس بن قيس په نامه پردوی تېریده. شاس چې د اسلام او مسلمانانو په نسبت یې د پره بدیني او کرکه درلوده، نو د دې ډلي مسلمانانو ترمنځ مينې او محبت لا ډېر کرکجن او غوسه کړ او دايې انګړله چې که دا مينه او محبت د مسلمانانو ترمنځ دوام ومومي، نو زمور سوکالي به له خطر سره مخ شي. په دې وجه د يوه خوان یهودي ته امر وکړ چې د مسلمانانو ډلي ته ورشي او د اوس او خزرج ترمنځ د پخوانيو جنګونو خبرې رامنځ ته کړي او د بعاث له جنګه خو شعرونه زمزمه کړي. خوان یهودي د ده د امر موافق عمل وکړ او توانيده چې د انصارو د محبت او مينې ډک مجلس د عصبيت او تربگني او د اوس او خزرج ترمنځ په فخر او وياینو او يو په بل خان غوره ګټلو بدل کړي. په نتيجه کې دواړو قومونو توري راوایستې او جګړې ته چمتو شول. په دې وخت کې د اسلام پېغمبر صلی اللہ علیہ وسالم ته خبر ورسید. هغه له يو ډلي مهاجر و صحابه و سره راغي او دوی ته یې داسي خطاب وکړ: اى د مسلمانانو ټولیه! له الله حَمْدُه خخه وو پېږوي! آيا په داسي حال کې چې زه ستاسو په منځ کې موجود یم، تاسو د جاهليت شعارونو ته مخه کوئ؟ وروسته له دې چې الله حَمْدُه تاسې ته د اسلام هدایت در په برخه کړ او په هغه سره یې تاسو ته عزت درکړ او جهالت یې درخشنه لري کړ، له کفر خخه یې وژغورلئ او ستاسو ترمنځ یې مينه او محبت پېدا کړ. ددې اغېنناکو خبرو په اورپدو ټولو وسله پر خمکه وغورڅوله، په ژرا او زاريو یې يو بل په غير کې ونيول او له پېغمبر صلی اللہ علیہ وسالم سره څلوا کورونو ته ولاړل. په دې توګه یې د الله حَمْدُه د دېمن شاس فته او دسيسه شنډه کړه او دا مبارک آيتونه نازل شول چې دا ورڅ په (بدترین پیل او بهترین پای) ونومول شوه ^(۱).

- التفسير الوسيط للطنطاوي ، تفسير آيت ۱۰۲ سوره آل عمران.

تفسیر

د دېمن له دسيسو او تدبیرونو خخه خبرتیا

په دې مبارکو آيتونو کېي الله تعالی مؤمنانو ته خطاب کوي چې هر کله تاسې د اهل کتابو ئینبو خبر او غوبنتنو ته غور و نیسی او هغۇ تە تسليم شى، نونه يوازى ستابى ترمنج تفرقە او دېمنى پېدا کوي بلکې زيار باسى چې تاسې له ايمان خخه بېرته كفر تە و گرخوي.

بىا قرآن كريم بىانوي چې اصلا د مؤمن لپاره معقوله او بىه خبره نه ده چې له داسې چلو تېلو خخه پيروي و كېرى، يا دا چې پس له ايمانه كافر شي او له يوروالي وروسته اختلافاتو او بى اتفاقيو تە لمن و وھي. مباركو آيتونو د انكار په صيغه ييان كرى چې خرنگە ممکنە د تاسو مؤمنان داسې كارتە اقدام و كېئ؟ په داسې حال کېي چې د الله ﷺ آيتونه نوي او تازە تاسو تە نازلىري او د الله ﷺ رسول ستاسو په منع کېي شتون لرى چې كه چېرى په غلطە لاره ولا رشى د حق لاري تە مو راگرخوي او ستاسو شكونه او شبهى له منځه وري.

وروستيو آيتونو لاربسونه کرى چې د پېغمبر ﷺ له رحلت خخه وروسته د يهودو او نورو دېمنانو له مکرونو او چلونو خخه د خان ژغورنى يوازنى وسیله الله تعالی تە ستيندنه، په هغه توکل او د هغه په دين منگولي لګلول دي چې انحراف او كوروالى پکې نشته **«وَمَن يَعْتَصِمُ** بالله **فَقَدْ هُدِيَ إِلَى صِرَاطٍ مُّسْتَقِيمٍ**». په دې مبارك آيت کېي دې تە اشاره ده کومو مؤمنانو چې پېغمبر ﷺ نه وي ليدلای، هر کله چې د الله ﷺ په دين او كتاب منگولي ولگوی او په هغه خان ملزم و گئى، نو د دېمنانو له چلونو او غولونو خخه به په امن کې وي. له دې امله الله تعالی يياهم مؤمنانو ته امرکوي چې خاص له الله تعالی خخه ووبېرى او د اسلام د دين پابند واوسى او ترمرگه د اسلام له دين او ملت خخه پرتە بل دين او ملت تە مخه ونه کرى.

د خلاصون او کاميابي رسى

وروسته له دې چې قرآنی آيتونو مؤمنانو ته د تقوا او د الله ﷺ د امر منې او پيروى کېي د ژوند تېرولو امر و كېر، دوى يې په اسلام او قرآن باندي التزام کولو او په هغه باندي منگولو سنجولو تە راوېليل، فرمایي: **«واعتصموا بِحَبْلِ اللَّهِ جَمِيعًا وَلَا تَفَرَّقُوا»** يعني تمول د الله ﷺ په رسى منگولي سنجې کېئ او په خورو ورو لارو مه درومى. د حبل(رسى) کلمه هغه وسیله ده چې د هغې تېنگ نیول د پورته کېدو او بنكته کېدو، له غرقېدو خخه د ژغورنى او نورو موخو د لاس تە راوېلول پاره کارول کېرى.

دلته د الله ﷺ له رسى خخه مراد د الله ﷺ دين، د الله ﷺ زمنه او د الله ﷺ كتاب دى چې په هر يوه منگولي تېنگول انسان خلاصون او بريما تە رسوي. په دې مبارك آيت کېي د مؤمنانو يوروالي او د الله ﷺ په دين او كتاب باندي منگولي لګول د هغې ډلي سره تشبيه شوي دى چې

په یوې قوي او ټینګه رسی یې منگولي لڳولي وي او له هر چول خطر، غورڅېدو، غرقيدو او هلاکت خخه خوندي او په امن کې وي.

امام فخرالدين رازي ددي آيت په تفسير کې فرمائي: که شوک په یوه نري لار حرکت کوي او له بنوپدو او غورڅېدو خخه وېږي، نو د ناچاري له وجې په یوه داسې رسی منگولي نسلوي چې له دواړو خواوو خخه ټینګه تړل شوې وي، ترڅو خېل ځان خوندي وساتي. د حق لاره نري او باريکه ده او ډېر څله ورڅخه پښې بنوپيري، نو هر چا چې د الله ﷺ په نښو او لارښونو منگولي ټینګي کړي، ځان یې د بنوپدو او غورڅېدو له خطر خخه خوندي کړ.^(۱)

بیا قرآنی آيتونو مؤمنانو ته د یووالي، مینې، محبت، او ايماني ورورګلوي د نعمت په یادولو امر کړي چې تاسو مخکې له اسلامه یو د بل دېښمانان وئ او یو د بل په له منه وړلوبو خت وئ، خود الله تعالى فضل او مهرباني پرتاسو وشه او په تاسوکې یې اسلامي ورورولي، مينه، محبت، دوستي او مرسته پیدا کړه، نو باید د دې لوی نعمت شکر په خای کړي.

د لوست ګټې او لارښونې

❖ د مخکيني لوست په آيتونو کې الله تعالى پېغمبر ﷺ ته امر و کړ چې یهودو ته خطاب و کړي خو په دې آيتونو کې یې مؤمنانو په خپله مخاطب کړل چې دا کار د مؤمنانو په قدر او عزت دلالت کوي.

❖ په مبارک آيت کې یې د مسلمانانو ترمنځ په تفرقه او دسيسه پیدا کولو کې د اهل کتابو یوه ډله یاده کړه، ترڅو ټول اهل کتاب په دې کار کې شامل نشي. دا کار په خپله د قرآن کريم د آيتونو په حقانيت او انصاف دلالت کوي.

❖ مبارک آيتونه د مؤمنانو په قدر او درناوي او د فتنه اچوونکو یهودو په نا امېلی دلالت کوي او دايې واضحه کړي چې، ترڅو د الله ﷺ کتاب او د هغه پېغمبر ﷺ د مسلمانانو په منځ کې موجود وي، دوي نشي کولای خپلو ناورو غوبنتنو ته ورسپيري.


❖ د یهودو او نصاراوو پيروي او امر منه او د دوى د مشرانو په پلانونو عمل کول مسلمانان کفر ته راکاري، نو مسلمانان باید ځان د دوى له دسيسو خخه وساتي.

❖ خلاصون او کاميابي د الله ﷺ په کتاب او د رسول ﷺ په سنتو باندې په منگولو لڳولو او پابندۍ کې نغښې ده، نو هرڅوک چې پرهغو منگولي ټینګې کړي له ګمراهۍ او هلاکت خخه نجات مومي.

❖ د اسلام په دين منگولي ټینګول او ځان د هغه په احکامو پابند ګفلي واجب او اختلاف او تفرق حرام دي.

۱- تفسير مفاتيح الغيب (تفسير کبير) ج ۸/۱۷۷.

- ❖ د شرک او گناهونو ارتکاب انسان د جهنم کندي ته غورخوي، که خوک په دي حالت کې ومری د الله ﷺ په حکم او فيصله حتماً جهنم ته داخليري.
- ❖ له اسلامي امت خخه د يوې داسې ډلي شتون چې نور خلک او ملتونه اسلام ته راوېولي او د اسلام د دینمانو په وړاندې د الله ﷺ د دین له حریم خخه دفاع وکړي او د امر بالمعروف او نهی عن المنکر فريضه ادا کړي، يوه اړينه خبره ده.



- ١- د لاندې کلمو معناوي وواياست:
(يَعْتَصِمُ - حَقُّ تُقَاتِهِ - بِحَبْلِ اللَّهِ - شَفَا - حُفْرَةٌ)
- ٢- ددي مبارڪ آيت «يَا أَيُّهَا الَّذِينَ آمَنُوا إِنْ تُطِيعُوا فَرِيقًا مِّنَ الَّذِينَ أُوتُوا الْكِتَابَ يَرْدُوُكُمْ بَعْدَ إِيمَانِكُمْ كَافِرِينَ» د نزول لامل په لنډه توګه وواياست؟
- ٣- د اوس او خزرج قبیلو چېرته ژوند درلود؟ له اسلام نه مخکې او وروسته له اسلامه، د دوى د اړیکو په هکله لنډه معلومات راکړئ.
- ٤- په مبارڪ آيت کې له رسی خخه مراد خه دی او خرنګه په هغې منګولې ټینګول د خلاصون او بریا سبب کړي؟
- ٥- د اهل کتابو د مشرانو پېروي خه حکم لري او د مسلمان برخليک کوم خای ته رسوي؟
- ٦- مبارڪ آيت «وَلَنَكُنْ مِنْكُمْ أُمَّةٌ يَدْعُونَ إِلَى الْخَيْرِ...» په خه دلالت کوي؟



(په اوستني وخت کې د اسلامي امت یووالی ته اړتیا) تر سرليک لاندې دوه مخه مقاله ولیکی.

**وصلى الله تعالى على خير خلقه محمد وعلى آله وأصحابه أجمعين، وآخر دعوانا
أن الحمد لله رب العالمين**